


د کتاب پوښتی



Ketabton.com

د سي آی اي پټې جگړې

بسم الله الرحمن الرحيم

د سي آی اي پټې جگړې

(له ويتنام تر افغانستانه)

ليکوال: پيټرهار کليروډ

ژباړه او سريزه: محمد زبير شفيقي

د سي آی ای پټې جگړې

د کتاب ځانگړنې

- ❖ نوم- د سي آی ای پټې جگړې
- ❖ ليکوال- پيټر هارکليروډ
- ❖ ژباړه او سريزه- محمدزبير شفيقي
- ❖ کمپوز او ډيزان- انجنير محمدشفيق وردگ
(m.shafiwardak@gmail.com)
- ❖ خپرندوی- سپوږمۍ راډيو
- ❖ چاپ کال- ۱۳۹۳ لمریز غبرگولی

© د چاپ حق له ژباړن او خپرندوی سره دی

ډالۍ

هغه نسل ته چې د څارگرو ادارو په درز غوبل کې راپورته شوی، هر
څه ترې لوټل شوي،

او

راتلونکې د همدوی په هوښیاری او اراده پورې تړلې ده

چې:

د پردیو لوبو پېشمرگان کېږي

او که د هغوی پر خلاف درېږي.

(شفیقي)

د خپرنډوی یادښت

ویاړو چې د سي آی ای پټې جگړې اثر پښتو ژباړه، درنو لوستونکیو ته په مخکې ږدو، په دې اثر کې د نړۍ د تر ټولو سترې خطرناکې او پیاوړې څارگرې ادارې د دوو پټو جگړو او عملیاتو تفصیل راغلی دی، لومړی په ویتنام، لاؤس او کمبودیا کې او دوهم د پخواني شوروي د یرغل پر مهال په افغانستان کې.

په دې اثر کې به تاسو د دې څارگرې ادارې د هغو کړو وړو څو تفصیلي داستانونه ولولئ چې د هالیووډ په فلمونو کې یې نن په سینما او تلويزون کې موږ او تاسو ورته نندارې هره ورځ وینو.

د دغه اثر پښتو کول ځکه اړین وو چې سي آی ای په زموږ په گران هیواد کې خپلو خطرناکو پټو جگړو ته په نوې بڼه دوام ورکوي، زموږ ځوان پارکي باید د خپل راتلونکي په اړه د دوست او دښمن په پیژندلو کې هوښیار وي، د مبارک حدیث د ارشاد له مخې، له یوه سوري څو ځله ونه چیچل شي. له خدایه غواړو چې دغه اثر درنو لوستونکیو ته ډېر نوي معلومات ورکړي.

درنښت

(د سپوږمۍ راډیو اداره)

د سي آی ای پټې جگړې

له ويتنام تر افغانستانه؛

د سي آی ای د پټو جگړو بهير

د نړۍ په کچه د امريکا څارگره اداره (سي آی ای) تر ټولو ادارو لويه، خطرناکه او د لوی ځواک لرونکې ده، د امريکا په نوې ستراتيژۍ کې د دې ادارې ارزښت تر پخوا هم زيات شوی دی.

د امريکا په نوې پوځي ستراتيژۍ کې پر درې برخو تکیه شوې، د څارگرې ادارې جال، نوې تکنالوجي چې ډرون پکې شامل دي، او کرایي قراردادي پوځيان، لکه بلک واکر او نور.

سي آی ای د امريکا د ځواک د ملا تير حيثيت لري، تېر زېږدیز کال (۲۰۱۳) ز د جون په لومړيو کې د سي آی ای يو مامور ادوارډ سنوډن په روسیه کې پناه واخيسته او د سي آی ای په لکونو رازونه يې افشا کړل. په دې کې دا هم افشا شوه چې د وېروکيو هیوادونو څه چې د لويو ملگريو هیوادونو د چارواکيو تېلفوني مکالمې هم د دوی له خوا اوریدل کېږي، په دې کې د جرمني د صدراعظمې انګلامرکل تېلفوني مکالمې هم وې چې لويې غوغاوې يې راوپارولې، ادوارډ سنوډن امريکا ته د خوږ گوټې په څېر شو او د ده پر سر يې له روسیې سره اړیکې لانجمنې شوې. هغه وخت په وخت څو ځله ډېر بورنووونکي معلومات افشا کړل، چې وروسته د امريکا ولسمشر بارک اوباما نړيوالو دوستانو ته دا زیری ورکړ چې گواکي خپلې څارگرې ادارې به پردې پابندې کړي چې نور به د دوستو هیوادونو د

د سي آی ای پټې جگړې

چارواکيو تيلفوني مکالمې نه اوري. د ولسمشر اوباما د دې ارادې په وړاندې داسې لوري هم وو چې ويل يې، چې هېڅکله هم بايد پر سي آی ای محدوديتونه وضع نشي، ځکه چې دا د امريکا د گټو پرخلاف دي، اوس که ظاهراً محدوديتونه وضع شي هم عملي اړخ يې څوک تضمينولای نشي. دا ددې ادارې د کړنو يو اړخ دی، په ريښتني مانا نن تقريباً ټوله نړۍ د امريکا تر څارگرو سترگيو لاندې ده، د ۲۰۱۳ز د سپتمبر پر ۸مه واشنگتن پوسټ امريکايي ورځپاڼې د سي آی ای په باب يو لړ معلومات خپاره کړل وې ليکل:

(سي آی ای ۸۵۴۰۰۰ تنه مامورين او جاسوسان لري، له دې جملې څخه ۲۶۵۰۰۰ تنه د امنيتي کمپنيو قرارداديان دی، ريمنډ ډيوس نومی چې په ۲۰۰۹ز کې د پاکستان په لاهور کې د دوو تنو له وژلو وروسته ونيول شو يو له همدغسې قرارداديانو څخه ؤ چې په دې هيواد کې يې پراخه شبکه ايجاد کړې وه.

واشنگتن پوسټ ليکي چې د سي آی ای مامورين په پوځ او دپلوماتانو کې گومارل کيږي، هغه کمپنۍ چې دوی ورسره اړيکې او معاملې لري شمېر يې تر درې زرو پورې رسيږي، چې په دې کې بلک واټر او زي ورلډ هم شاملې دي.

واشنگتن پوسټ ليکي چې د دفاع وزير رابرت گېټس (د راپور د خپريد پر مهال د دفاع وزير ؤ) ته هم د دوی شمېر او هغه ځايونه چې دوی پکې فعاليت لري معلوم نه دي.

د سي آی ای پټې جگړې

له دې راپور نه له ورايه ښکاري چې سي آی ای تر پنځاگون لوړه اداره ده او د امريکا حکومت ته د سټراتيژيکو اهدافو ترلاسه کولو په لړ کې دغه اداره لومړی مقام لري.

ريښتيا هم سي آی ای د امريکا د مهمو استخباراتي ادارو څخه يوه ده، د سي آی ای مرکزي دفتر له واشنګټن نه يو څو ميله لرې په لانګلي، ورجينيا کې دی او مامورين يې دامريکا له سفارتخانو او نورو ځايونو څخه په ټوله نړۍ کې فعاليتونه کوي.

د امريکا يوازينۍ ازاده اداره ده چې مستقيماً (پي ان آی) ته راپور ورکوي. سي آی ای درې پخواني اساسي فعاليتونه لري چې د خارجي دولتونو، ادارو او خلکو په اړه د معلوماتو راټولول، د نورو ادارو راټول شويو معلوماتو په نظر کې نيولو سره د تر لاسه شويو معلوماتو تحليلول، تر څو امريکايي پاليسي جوړوونکيو ته د ملي امنيت معلومات او استخبارات برابر کړي. او د امريکا د ولسمشر په امر د خپلو مامورينو، د پوځ يا نورو ادارو په مرسته د پټو او جنگي عملياتو ترسره کول.

او اس اس (د سټراتيژيکو خدماتو مرکز) چې د دوهم نړيوال جنگ پر مهال د دښمن پر خلاف د امريکا د وسله والو قواو د پټو استخباراتي عملياتو د هماهنگۍ لپاره جوړ شوی ؤ. په ۱۹۴۷ز کې (سي آی ای) د دې ادارې پر ځای جوړه شوه.

د ۲۰۱۳ ز په کلنۍ بوديجه کې سي آی ای پنځه لومړيتوبونه درلودل: تر ټولو لوړ د تروريزم پر ضد مبارزه

د سي آی ای پټې جگړې

د لویو بربادوونکیو وسلو(اتمي او نورو) پر جوړولو د بندیزونو لگول، چې شمالي کوریا تر ټولو مشکل هدف دی.

د امریکا مشرانو ته د مهمو بهرنیو پېښو احوال ورکول، چې پاکستان تر ټولو خطرناک هدف ښودل شوی.

د استخباراتو ضد، چې چین، روسیه، ایران، کیوبا او اسرائیل اساسي اهداف ښودل شوي.

په یوه بل راپور کې پاکستان، ایران، افغانستان، چین او کوریا د استخباراتي لومړیو اهدافو په کتار کې یاد شوي دي.

سي آی ای پراخ تشکیلات لري، ساحوي دفترونه یې په لاندې ډول دي:
یو خاص دفتر د عراق لپاره او نور ساحوي د تحلیل او ارزونې دفترونه چې لاندې ځایونه تر پوښښ لاندې نیسي:

د منځني ختیځ او شمالي افریقا دفتر

د جنوبی آسیا د تحلیل او ارزونې مرکز

د روسیې او اروپایي هیوادونو د تحلیل مرکز

د اسیا، لاتین امریکا او افریقا د تحلیل مرکز

سي آی ای خپل لومړنی د روزنې او زده کړې مرکز، د تمرین او تعلیم دفتر، په ۱۹۵۰ز کې جوړ کړ، د سړې جگړې له ختمیدو وروسته د سي آی ای د مسلکي روزنې بودیجه ډېره کمه شوه چې د مامورینو پر پاتې کیدو یې منفي اثر درلود.

د سي آی ای د وخت مشر جورج ټینټ په ۲۰۱۲ کال کې د سي آی ای پوهنتون جوړ کړ، د دغه پوهنتون په کال کې له ۲۰۰ تر ۳۰۰ کورسونه

د سي آی ای پټې جگړې

لري، چې نویو او پخوانیو مامورینو ته روزنه ورکوي، دغه پوهنتون د ملي استخباراتو پوهنتون په همکارۍ کار کوي.

د عملیاتي محصلینو افسرانو د وروسته زده کړو لپاره یوه خاصه ساحه په پیري کمپ، ویلیمسبرگ کې له ورجینیا سره نږدې ده. د محصلینو انتخابیدل او د پرمختګ څارنه د او اس اس د پروسو څخه اخیستل شوې ده، او اضافي د ماموریت روزنه په هروي پواینټ شمالي کیرویلینا کې ترسره کېږي.

د امریکا د استخباراتو د عمومي بودیجې معلومات پټ دي، د ۱۹۴۹ مرکزي استخباراتي ایجنسۍ د قانون له مخې د مرکزي استخباراتو ډایرکټر یوازینی مامور دی چې پرته له حسابو هر څومره دولتي پیسې مصرفولی شي.

د سي آی ای لپاره د ۲۰۱۳ز کال بودیجه د ټولې بودیجې ۲۸٪ کیږي او تقریباً ۵۰٪ د ملي امنیت د ادارې له د بودیجې څخه زیاته.

سي آی ای له (ان آر او) څخه کارکوونکي نیسي چې اصلاً د سي آی ای او د امریکا هوايي ځواک یو ګډ دفتر دی، چې نظامي جاسوسي سټلایټونه استعمالوي.

د خاصو ډلو خدمات د سي آی ای او ملي امنیت ادارې (ان اس ای) ګډ دفتر دی چې په نړۍ کې د پټو څارنو کار په سفارتخانو او خطرناکو ساحو کې ترسره کوي.

د سي آی ای کېنلارې او فعالیتونه تقریباً د انگلستان د (اس آی اس یا ام آی ۶)، استرالیایي پټو استخباراتو خدمات (آی اس آی اس)، مصري عمومي استخباراتو خدمات، روسي خارجي استخباراتو خدمات (اس وی

د سي آی ای پټې جگړې

آر)، د هند(را)، د پاکستان آی اس آی، د فرانسې (ډي جي اس ای) او اسراییلي موساد سره یو شان دی.

(الترناتیوکانسپریسي) د سي آی ای د تاریخچې په اړه په یوه مطلب کې لیکي:

سي آی ای، ان اس ای او اف بي آی. او نورې دې ته ورته ادارې له یو ډول تگلارو څخه پیروي کوي، د دوی دنده د پټو معلوماتو ترلاسه کول او د هغو فلتر کول دي. سي آی ای (سنټرل انټلي جنس سروس) د دوهمې نړیوالې جگړې د OSS (د سټراتیژیکو خدماتو د دفتر) له اطلاعاتي څانگې څخه وزیرید.

پر ۱۹۴۵ز کې چې لا سي آی ای د او اس اس په نامه فعالیت درلود د (کاغذونو نښلولو عملیاتو) په نامه یې یو فعالیت پیل کړ او د نازي المان په سلگونو هغه ساینسپوهان یې چې د توغندیو او نورو خطرناکو وسلو جوړولو مهارت یې درلود په خپل سازمان کې جذب او راټول کړل، سي آی ای اې په دې پلمه چې دغه ساینسپوهان د شوروي اتحاد لاسته ونه لویږي، پر واتیکان یې فشار راوړ چې دوی ته د امریکا پاسپورټونه ورکړي.

پر ۱۹۴۵ز کې چې دوهمه نړیواله جگړه پایته ورسیده، د فاتحو هیوادونو په تېره امریکا او شوروي اتحاد ترمنځ په المان کې د معلوماتو اونورو گرانبيه سرچینو د ترلاسه کولو سیالي توده شوه، په دې گرانبيه سرچینو کې دغه ساینسپوهان هم وو چې د دوی پر مټ نږدې وه جرمني جگړه وگټي، سي آی ای اې په سلگونو دغه ساینسپوهانو ته په خپله غیږه کې ځای ورکړ.

د سي آی ای پټې جگړې

د نازی ساینسپوهانو پر هغو وحشیانه جنایاتو پردې واچول شوې چې دوی له زندانیانو سره کړي وو، د ساري په توګه کورت بلومي یو نازي پوه ؤ چې د بندیانو په کمپونو کې یې د طاعون د خپریدو واکسین و ازمویل، هغه د امریکا په پوځ کې وګومارل شو چې د کیمیاوي وسلو د جوړولو په پروژه کار وکړي.

تورنجنرال والتر شریبر د بندیانو په کمپونو کې پر بندیانو د کیمیاوي ازموینېتونو د پروګرام سرطیب ؤ، چې بندیان به یې وړي ساتل او ډول ډول عذابونه به یې ورکول. نوموړی په تکزاس کې د هوايي ځواکونو په طبي ښوونځي کې وګومارل شو، همدغسې وارنر ون برون د نازي المان د توغندیو د تحقیقاتو د مرکز رئیس ؤ چې المانیانو هلته (۷۲) ډوله توغندي جوړ کړل، نوموړی د امریکا په پوځ کې جذب شو، چې رهبري کیدونکی توغندي جوړ کړي او وروسته دغه سړی د (ناسا) لومړنی رئیس وټاکل شو. سي آی ای تر ۷۶۰ تنو زیاتو نازي ساینس پوهانو د جنایاتو دوسیې له منځه یووړې او ټول یې د امریکا په پوځ او استخباراتو کې جذب کړل. دوی ډیری د نازي ګوند او ګشتاپو (د نازي المان د استخباراتو ادارې) غړیتوب درلود.

د سي آی ای د (Operation Paperclip) په ترڅ کې د نازي المان ساینس پوهان ور جذب کړل. له دې وروسته یې (Operation Moccckingbrid) پیل کړل، د دې عملیاتو په ترڅ کې سي آی ای خبریالان وروزل. د رسنیو بنسټ یې کېښود، چې له دې لارې یې خپل

د سي آی ای پټې جگړې

پروپاگنډ کاوه، د دې پروگرام لارښوونکې پروژۀ د فليپ گراهمن لخوا پلې کړای شوه چې وروسته نوموړی د واشنګټن پوسټ خپروونکی شو.

د یو لړ اسنادو له مخې سي آی ای ۲۵ سازمانونه او تر ۴۰۰ تنو زیات خبریالان درلودل چې په هغو کې نوموتې رسنۍ لکه ای بی سي، ان بی سي، سي بی اس، ای پی، رويترز، ټایم، نیوز ویک او نور شامل دي.

سي آی ای د حکومتونو په رانسکورولو کې هم ډېر ستر رول لوبولی دی، د پیتر هارکلیروډ په اثر (د سي آی ای پټې جگړې) کې د جنوبي او مرکزي امریکا، افریقا او آسیا په هیوادونو کې د حکومتونو پر خلاف د بغاوتونو او پاڅونونو په لارښوونه او پارولو کې چې سي آی ای کوم رول درلود. د هغو هیڅ یادونه نه ده شوې، خو سي آی ای په دې اړه ډېر بورنووونکی تاریخ لري. یو ساری یې له ۶۰ کلونو وروسته پر ۲۰۱۳ز کې، د سي آی ای د یوه ماموریت افشا کیدل دي چې دوی په ایران کې د ډاکټر مصدق د حکومت په رانسکورولو کې څه ډول برالا رول درلود.

په دې سند کې اعتراف شوی چې:

پر ۱۹۵۳ز کې سي آی ای د انگلستان د MI6 سره په گډه هڅه کې د ډاکټر مصدق قانوني حکومت د یوې کودتا په واسطه رانسکور کړ. د ډاکټر مصدق پر خلاف د کودتا عملیات د ایجکس د پټو عملیاتو په نامه د (سیا) د بریالو ماموریتونو په لړ کې راځي.

په ۱۹۵۱ز کال کې د ایران پارلمان او صدراعظم ډاکټر محمد مصدق، د ایران تیل ملي کړل، د بریتانیا د تیلو شرکت انحصار یې له منځه یووړ، د دې په مقابل کې سي آی ای د خلکو د پارولو په یوه پټ پلان کار پیل کړ.

د سي آی ای پټې جگړې

د ۱۹۵۳ ز د اپریل پر ۴ مه د سي آی ای رئیس (الین دالس) د ایراني جنرال فضل الله زاهدي بانکي حساب ته یو ملیون ډالره ولیږل، تر څو پر هغه لاره چې د مصدق د حکومت د رانسکوریدو سبب کیدای شي دغه پیسې ولگول شي.

وروسته د کودتا مشرانو د مصدق پر خلاف تبلیغاتي کمپاین پیل کړ، همدغسې یې گډوډیو ته لمن ووهله، تردې چې دغه ملي حکومت رانسکور کړای شو، پاچا رضا شاه بېرته ایران ته ستون شو، سي آی ای دېر زر ۵ ملیون ډالره نور هم د نوي حکومت د ثبات لپاره ورکړل، چې بیا وروسته د ایران د تېلو تر نیمایي پر زیاتو تولیداتو امریکا خپته واچوله، چې د ۱۹۷۹ ز د اسلامي انقلاب تر بري پورې یې دوام درلود.

دا چې د سي آی ای اداره جاسوسي ماموریتونه څه ډول ترسره کوي، ښايي د اسامه بن لادن پر خلاف د ۲۰۰۱ ز د مې ۲ مه د پاکستان په ایبټ آباد کې د شپې ترسره شوي عملیات یې ډېره ښه بېلگه وي چې اوس یې د (سخته ورځ) په نامه د برید کوونکیو له خولې اصلي داستان هم خپور شوی دی، په هر صورت دلته مو خبره د یوه امریکایي لیکوال پر اثر ده. دا د (سي آی ای پټې جگړې) اثر دی چې په پښتو کې لومړی ځل خپرېږي.

د سي آی ای پټې جگړې د (Secret Wars of CIA) اثر وروستیو دوو فصلونو ژباړه ده، امریکایي ژورنالیست او لیکوال پیټر هارکلیروډ یې لیکوال دی.

په دې اثر کې د ختیځې اروپا او بالتیک له جگړو څخه چې له دوهمې نړیوالې جگړې وروسته په ۱۹۴۹ ز کې پیلېږي، بیا د افغانستان تر پټو

د سي آی اې پټې جگړې

جگړو له (۱۹۷۹ز-۲۰۰۱ز) پورې، په یوولسو فصلونو کې د نړۍ په گوټ گوټ کې د هغو جگړو تفصیل دی چې د امریکا د سي آی اې او د انگلستان د څارگرو ادارو لخوا د نړۍ په گوټ گوټ کې شوې دي او په ملیونونو انسانان پکې وژل شوي دي. که څه هم ټول کتاب د لوستلو ارزښت لري، خو ماته یې زموږ درنو هیوادوالو ته همدغه دوه څپرکي، یو د ویتنام، کمبودیا او لاوس جگړې او بل زموږ په هیواد کې د سي آی اې جگړې ډېر اړین ښکاره شول، چې دادي درنو لوستونکیو ته یې ژباړه مخې ته ېږدم. د دغسې اثارو لوستل زموږ ځوان کوول ته ځکه اړین دي چې موږ د تاریخ په اوږدو کې، په تېره په وروستیو څو لسیزو کې بیا بیا د څارگرو ادارو د پټو جگړو په اور کې رابښکیل شوي یو، چې له بده مرغه تر اوسه پورې همدغه شوم سیوری زموږ پر ولس غوړیدلی دی، دا اوس چې زموږ ولس هره ورځ وژل کیږي. په نړیواله او ملي کچه د رسنیو د سر ټکي ډېر وختونه زموږ د ولس غمیزې وي، هغه مرگونه وي چې په تعریف یې هیڅوک ونه پوهیدل.

هغه جگړې دي چې فاتح او مفتوح یې معلوم نه دي. یوازې ویر یې د افغانانو کاله ته راغلی دی.

د څارگرو ادارو جگړه همدغسې ده، د ملي او دیني شعارونو تر شا شیطاني ماغزه فعال وي، د ولسونو له احساساتو او جذبو څخه د خپلو موخو تر لاسه کولو کار اخلي.

د کمونیستي لاسپوڅیو او شوروي پوځ پر خلاف (افغان جهاد) زموږ د همدې ژوندي نسل کارنامه ده، خو د پردې تر شا د څارگرو ادارو (سي آی

د سي آی اي پټې جگړې

اي، آی اس آی او کا جي بي) چارواکيو دغه جگړه داسې کنترول وساتله چې دوی پکې خپلې موخې ترلاسه کړې، خو هغه ولس چې د خپلې عقيدې، هويت، خپلواکۍ او عزت لپاره يې د لکونو بچيانو قربانۍ ورکړې وې، نامراد پاتې شو.

کور د افغان ړنگ شو، زوی د افغاني مور قرباني شو، وطن پکې د دوی په کنډواله بدل شو، يو نسل له اروايي ناروغيو او يو جهان بدمرغيو سره زموږ ولس لاس او گريوان شو، د جگړې گټونکي بريښينسکي و چې خپل حکومت ته يې د خپل سيال شوروي اتحاد د ماتولو لپاره، په افغانستان کې د هغو د رانېکيلولو مشوره ورکړه، مشوره ومنل شوه، له افغان جهاد سره ملاتړ وشو شوروي اتحاد د همدې جگړې په پايله کې وشړيد، سره جگړه پایته ورسیده او امريکا د نړۍ دیوازيني لوی ځواک په توگه راڅرگند شو. قربانۍ افغان مجاهد ورکړې، د فاتح وياړ د آی اس آی د مشر جنرال اختر عبدالرحمان شو چې په دې نامه پرې کتاب وليکل شو، زموږ د ولس قربانۍ لارې د دوو سترو ځواکونو د سيالۍ په لوبه کې اوبو يووړې!

ولې؟ د دې ډېر ريښتنی ځواب دادی چې په دې جگړه کې څارگرې ادارې فعالې وې، زموږ عام ولس څه چې جهادي زعامت د پردې تر شا پټې توطيې درک نکړای شوې، زه د جهاد د يوه کشر لاروي په توگه د خپل درانه ولس پر قربانيو وياړم، پر سپېڅلتيا يې باوري يم، ځکه چې که له دې جهاد او برحق مبارزې څخه انکار کوو بيا خو هغه ارزښتونه ټول بې معنا کيږي چې د يوه ولس او هيواد له تاريخ، حماسو، ديني او ملي هويت او مبارزې سره تړلي وي.

د سي آی اې پټې جگړې

زموږ د ولس جهاد د ۱۳۵۷ز د کين اړخو ډلو له خونړۍ کودتا سره پيل شو، کودتاچيانو ولس دې ته اړ کړ چې پاڅون وکړي. کودتايي مشرانو د ولس د ديني او ملي ارزښتونو پر خلاف جبهه پرانيسته، ولس يې پر خلاف راپورته شو.

راغله د جهادي گوندونو او زعامت خبره، چې د داود خان په وروستيو کې پاکستان ته تللي وو، يا وروسته په پاکستان کې جوړ شول، د هغو په باب چې د تاريخ قضاوت هر څه وي وي به، زه يې د کمونستي سيلاب په وړاندې شهامت او مبارزه د ولس يو وياړ بولم، د جهاد په رهبري کې يې رول خپل ارزښت درلود، ولس چې د جهاد پر مهال د دوی څومره درناوی کړی دا هم طبيعي او پر ځای ؤ، خو زموږ جهادي زعامت چې د جهاد د بري په پړاوونو کې کومې تېروتنې کړې له هغو هم انکار ممکن نه دی.

په دې برخه کې عادلانه قضاوت دا نه دی چې د وروستيو وړانيو له مسووليت نه دوی بري وبولو، خو دا هم عادلانه قضاوت نه دی چې د وروستيو بدمرغيو له لامله د دوی د جهادي دوران له شهامتونو څخه انکار وشي.

زه د يوه افغان په توگه پردې باور یم چې جهادي زعامت د پردې تر شا توطيې او پټې لوبې درک نکړای شوې، که د توطيو ژورتوب او د پلي کيدو طرحې او پلانونه يې دقيق وو، او که زموږ د جهادي مشرتابه ناتواني وه، زه پرې څه نشم ويلای، خو دوی په پيل کې درک نکړای شوې او د يوه ولس ډېره ستره قرباني او مبارزه د خپلمنځي جگړو پر پړاو واوښته، بدنامه شوه او د بدمرغيو نوي پړاوونه پيل شول.

د سي آی اې پټې جگړې

راځم بېرته د دې اثر په اړه خو ټکيو ته:

1 - ماته او ښايي زياتو لوستونکيو ته به د (ويتنام جگړه) د داسې

معما په څېر مطرح وه چې امريکا پکې ماته خوړلې وه، او د ماتې

سبب يې دا ؤ چې له ويتنامي ولس سره د پخواني شوروي ملاتړ ؤ.

پر هيواد د پخواني شوروي پوځ د يرغل په باب به دغه خبره ډېره تکراريدله

چې امريکا له مجاهدينو سره مرسته کوي چې له شوروي نه د ويتنام د

ماتې غچ واخلي. په ويتنام کې څه ډول جگړه شوې، امريکا پکې څه رول

درلود او بيا څه پېښ شول، د سي آی اې د پټو جگړو لسم څپرکي پر همدې

بحث کوي.

د تاريخي ناولونو د نوماند ليکوال الياس سيتاپوري يوه خبره زما په زړه

ناسته ده، ليکي چې:

انسان چې که پاچا دی، که فقير، د پېړيو په اوږدو کې هماغه انسان دی، د

عقدې، مينې، کسات، عاطفې، مهربانۍ، او... له غريزو او احساساتو څخه

پرون هم مالا مال ؤ او نن هم.

څارگرې ادارې، د ښکيلاکي لويو ځواکونو د پټ ځواک په توگه له پيله تر

ننه همدغسې يو شان وي، چل دوکه، اختلاف، کسات، بې رحمي، او ... د

دې ادارو بنسټيز کړه وړه دي، په دومره توپير چې وسايل او تگلارې به د

هر وخت او مکان سره بدلون مومي، سي آی اې چې په لاؤس، کمبوديا او

ويتنامونو اوسني واحد ويتنام کې څه کړي دي، په لږ توپير يې اوس په

عراق او افغانستان کې موږ شاهدان يو، ښه ده چې لوستونکي يې پخپله

ولولي، چې څه ډول ويتنامي خپل ويتنامي د (دښمن) په نامه وژلي، او څه

د سي آی ای پټې جگړې

ډول امريکايي خاص ځواکونه له ټول وحشت سره يوه ويتنامي ته دوستان او بل ته دښمنان وو. کټ مټ لکه نن چې موږ په افغانستان کې هره ورځ په رسنيو کې همدغه څه اورو. او لکه نن چې نړۍ د عراق په انبار او بغداد کې د کوم وحشت گواه ده.

2- د افغانستان په اړه د سي آی ای د پټو جگړو او ماموريت دغه خپرکي د کتاب وروستی خپرکي دي، چې د ۱۹۷۹ز کال د غوايي له کودتا څخه پيلېږي او د ۲۰۰۱ز کال د اکتوبر پر ۷مه پر افغانستان د امريکايي ځواکونو تر يرغل پورې رارسېږي.

په دې موده کې د سي آی ای د ماموريت مهمه برخه له افغان جهاد سره د وسلو او پيسو د مرستو بهير دی، که څه هم په ځينو برخو کې ځينې خامۍ او کمزوری شته. د ساري په توگه ښايي ځينې کسان زيات لوی ښودل شوي وي. ځينې بيا له پامه لويديلي وي، معلومه نه ده چې دا د ناخبرۍ په سبب دي که دا هم د استخباراتي توطيو يوه برخه ده، بيا هم په دې برخه کې ښايي لوستونکي ډېر نوي شيان ولولي.

د دې اثر د لوستلو او ژباړې پر مهال چې ماته کوم ټکي ډېر څرگند ښکاره شول، هغه د پاکستاني چارواکيو او افغاني زعامت ترمنځ له ملي گټو او هيوادنيو ارزښتونو سره اړوند احساس ؤ. پاکستاني چارواکيو ډېر په مهارت په يوه غشي دوه نښې وپشتلې دي. له سي آی ای سره يې خپله اړيکه ساتلې او افغاني زعامت يې له آی اس آی سره تړلی ساتلی دی، وروسته په دې اثر کې پردې هم خبره شوې چې هم د دوی په مرستو کې خورده او برده شوی او هم پاکستان پکې خپله خوښه او سليقه پاللې ده.

د سي آی اي پټې جگړې

يو وخت امريکا هڅه وکړه چې نيغ په نيغه له جهادي قوماندانو سره اړيکې ټينگې کړي، دغسې هڅې به د بریتانیا او نورو لويديزو هيوادونو هم وي، دوی به له ځينو قوماندانو سره خاصې اړيکې درلودې، خو هيڅکله يې د جهادي گوندونو د مشرانو انحصار مات نکړای شو. دغه انحصار تردې پاس د پاکستان يا آی اس آی په لاس کې هم پاتې شو، د راولپنډۍ اوجړي کيمپ چې په ۱۹۸۹ز کې په يوه چاودنه کې والوزول شو، بنايي د همدې لپاره دا کار وشو چې د پاکستان او امريکا ترمنځ چې د مجاهدينو وسلې او پوځي توکي ذخيره شوي، حساب کتاب يې ورک شي چې څومره والوتل او څومره يې پټ ترې بل ځای ته وليږدول شول؟

يوازې يو خدای په دې رازونو خبر دی.

په هر صورت که له شوروي يرغل سره جهاد زموږ ؤ، که قرباني افغانانو ورکولې، که کورونه او کلي زموږ د باروتو په لمبو کې سوځيدل، د نړۍ او مجاهد ترمنځ درېيم لاس ته څه حاجت ؤ؟

که په پيل کې وای هم ولې زموږ جهادي زعامت دغه ستونزې ته پام ونه کړ، چې هر څه وي د دوو گاونډيو هيوادونو په اړيکو کې بيا هم ځينې سرې کړنې بايد وي چې هر لوری يې تر هغو د اوښتلو جرئت ونه کړي.

3- په دې اثر کې په افغان جهاد کې د گډون لپاره د يوه منظم

پروگرام له مخې له عربي او اسلامي نړۍ څخه، آن له امريکا او اروپا څخه مسلمان ځوانان راوستل شوي دي چې وروسته يې د (افغان مجاهد) په نامه شهرت گټلی، د دوی سرلاری اسامه بن لادن او شهيد عبدالله عزام وو چې په ۱۹۹۰ز کې په پېښور کې له يوه زوی سره يو ځای په يوه بمي

د سي آی ای پټې جگړې

چاودنه کې شهيد کړای شو، دا په کې ډېر څرگند ښکاري چې د پروډ مجاهد د نن ترهگر، هماغه څوک دي چې لويديزو څارگرو ادارو راتول کړل، د پاکستان په مرسته د ډيورنډ کرښې په اوږدو کې مرکزونه ورته جوړ شول، خو د پروډ او نن ترمنځ لوبه په داسې مهارت واوښته، چې د ارزښتونو علمبرداران او ژغورونکي، مجاهدين پر ترهگرو، ورانکارو او يوه خطرناک ځواک بدل شول، دا چې د ۲۰۱۴ ز نه وروسته په دې سيمه کې لوبه بيا په کومه بڼه بدلېږي لا معلومه نه ده، دا چې له ۲۰۰۱ ز تر ۲۰۱۴ ز پورې سي آی ای دلته څه ډول لوبې کړې، بشپړ داستان به يې وروسته خامخا افشا کيږي. باور مو دی چې د تېرو دوولس نيمو کلونو پټو جگړو داستان تردې اوسني ډېر بورنووونکی دی چې پيټر هارکليروډ يې بيانوي، په دې وروستي داستان کې له عزيزآباد تر پنجوايي، چارچينو، ننگرهار او.... د ږندو بمباريو، پر سپيانو د ډارلو، شپې چاپو، او وحشتونو هغه کيسې ټولې شاملې دي چې هره پېښه يې را لوڅيږي په نړيواله کچه غوغا ورسره راپورته شي. دغه ناويلی داستان لا پاته دی.

مخکې مې دوو ټکيو ته اشاره وکړه، يو دا چې د سي آی ای مشر يوازينی څوک دی چې بې حساب کتابه پسې لگولی شي، دوهم په ۱۹۵۳ ز کال د ايران د صدراعظم ډاکټر مصدق د حکومت پر خلاف د کودتا پروگرام چې د سي آی ای لخوا عملي شو.

په افغانستان کې په بېلابېلو نومونو او پلمو د ډالرو ولگول. آن تر دې چې پر ۲۰۰۹ ز کې د ولسمشر کرزي او امريکا اړيکې خړې پړې شوې، سي آی ای اې دا ورپسې خپاره کړل چې ارگ ته يې په کڅوړو کې ډالر ورکول، کرزي

د سي آی اي پټې جگړې

پرې اعتراف وکړ، وروسته دا هم افشا شوه چې په ارگ کې بېلابېلو کسانو ته مياشتني معاشونه ورکړای شوي، په همدې تمه او موخه چې د حکومت رازونه ترې واخلي باور مو دی چې د دې تفصيل يوه ورځ ټول افشا شي. په رسنيو کې يوه اصطلاح ده چې معلومات ځواکمني ده، که عادي معلومات ځواکمني ده بيا خو ستراتيژيک معلومات داسې پريکنده ځواک دی چې هره اداره يې لري هغه به پر نورو ادارو او آن دولتونو برلاسي لري.

کله چې د ۱۳۵۷ لمريز له کودتا يونيم کال وروسته، پر هيواد روسي پوځ يرغل راوړ، له دواړو لوريو د څارگرو ادارو لاسونه هيواد ته راننوتل، په پايله کې موږ ته د (محرم) او راز په نامه څه پاتې نه شول چې دا زموږ د وطن له لويو زيانونو څخه يو ؤ. د سي آی اي پر مټ نن امريکا پر نړۍ واکمني کوي، د دې ادارې په زور نن د امريکا د ستراتيژۍ جوړوونکيو ادارو پر ميزونو د ټولې نړۍ د مهمو رازونو دوسيې سپړلې پرتې دي. ويکي ليکس څومره اسناد افشا کړل؟ له سي آی اي څخه گرځيدلي ادوارد سنودن له څومره لويو رازونو پر دې پورته کړې، دا چې نن د ټکنالوجۍ او څارگرو ادارو پر مټ نه د لويديزو هيوادونو د چارواکيو پټې خبرې راز پاتې دي او نه زموږ د هيوادونو، پايله يې همدغه ده چې د نړۍ په کچه داسې څوک د يوه لاس له گوتو نه زياتيري چې له امريکا سره سترگې پر سترگو جنگولای شي.

يوازې هماغه څوک چې لږ تر لږه خپلو ولسونو ته صادق وي، که نورې کمزورۍ لري، لري به يې.

د ۲۰۱۴ ز د مې پر ۲۵ مه د هيواد په کابينه کې، پردې توند بحثونه وشول چې امريکايان او انگريزان د هغو وسايلو په واسطه چې دوی ظاهراً د

د سي آی اې پټې جگړې

مخدره موادو د قاچاق د مخنيوي لپاره دوی زموږ په هیواد کې فعال کړي دي د جگپوړیو چارواکیو مکالمې اوري، له دغه راز څخه هم لومړی ویکی لیکس پرده پورته کړه، ولسمشر او کابینې د دې تاسیساتو د سمدستي بندولو پرېکړه وکړه.

د څارگرو ادارو دنده همدغه ده چې د هیوادونو او چارواکیو د ضعف او ځواک ټکي په دقیق ډول معلوم کړي او بیا کار ترې واخلي. ما له پخواني شوروي سره زموږ د ولس د بریال جهاد پر مهال، یوه ورځ په لاهور کې یوه ډایجسټ وپیرله، په هغو کې د روسي ډوله میگ ۲۱ جیټ الوتکې د تېنټولو کیسه وه چې د یوه عراقي پیلوټ لخوا له عراقه وتېنټول شوه او په تل ابیب کې کښېنول شوه.

کیسه د عراقي پیلوټ په اړه وه چې یو وطن دوست ځوان ؤ، په کوم اروپایي هیواد کې، سي آی اې د یوې ښایسته نجلۍ په بڼه دام ورته وغوړاوه، د ده او نجلۍ آشنایي په توده مینه بدله شي، تردې چې پیلوټ دې ته چمتو کوي چې خپله میگ الوتکه وتېنټوي او په تل ابیب کې یې کښېنوي.

پیسې، جایداد او مقامونه ددې ادارو وسایل دي، همدغسې د تبلیغاتو په زور د اړتیا وړ کاذب شخصیتونه جوړول او صادق شخصیتونه بدنامول. د دوی هغه ډېرې معمول تگلارې دي.

تاسو وگورئ د عربي نړۍ، افریقایي قارې او په آسیا کې نورو څومره دولتي مشرانو د لویدیز ډول ته څنې غورځولې، خو چې له کاره ولویدل د خپلو ولسونو رحم او کرم ته یې پرېښودل، دوی هماغه څوک وو چې د همدې لویو شبکو په زور او ملاتړ د خپلو ولسونو پر اوږو سپاره وو، له خپلو دیني

د سي آی اې پټې جگړې

او ملي ارزښتونو يې مخ اړولی ؤ، خو چې نور نه چلیدل ولسونو ته په ډاگ پاتې شول، د سي آی اې په شمول د لویو څارگرو ادارو په منځ کې تر ټولو لوی اصل د ماکیاولي د سپارښتنو پر بنسټ د خپل حاکمیت او خپلو ارزښتونو برلاسي ده، نړیوال اصول، دیني ارزښتونه، انساني او بشري اخلاق، رحم، عاطفه، میړانه، ژمنه، تعهد او نور دغسې شیان دوی نه پیژني او نه پرې باوري دي.

د دوست او دښمن تعریف، د ارزښتونو او اصولو تعریف هېڅکله ثابت نه دی، دا ټول د دوی د حاکمیت له زاویې تعریفیږي، په دې اثر کې به تاسو ولولی چې د سي آی اې په پیسو څه ډول د نړۍ له گوټ گوټ نه اسلامپال ځوانان د افغان جهاد لپاره راټول کړای شول، او څه ډول اوس هغوی د مجاهد پر ځای د ترهگر په نامه له انساني ټولنې څخه تجرید پاتې شول، له دیوال سره ولگول شول او دې ته اړ کړای شول چې په رېښتیني معنا هغوی انساني ټولنې ته سرخوړی شي.

د ټولنو په منځ کې د ارزښتونو او هغو احساساتو پیکه کول چې د یوې ټولنې د یووالي او ځواکمنۍ تومنه بلل کیږي، د دې ادارو د کار له اصلي برخو څخه دي.

د معنویتونو بې ارزښته بلل، او د هغو پالل د نوي ژوندانه له اصولو سره په ټکر کې او دوروسته پاتې والي لامل تبلیغول، ټول هغه څه دي چې موږ یې متأسفانه همدا نن تجربه کوو، که دې ستونزو ته جدي پام ونشي، ښايي سبا ته موږ د نن د غفلتونو د جبران فرصت او وړتیا ونه لرو.

د سي آی اي پټې جگړې

زه نور خپلې خبرې رالندوم، لوستونکیو ته بلنه ورکوم چې له ویتنام تر افغانستانه د نړۍ تر ټولو خطرناکې څارگرې ادارې د پټو جگړو څو ترڅې کیسې ولولي.

د گران محمد شفیع وردگ ښه غواړم چې د دې اثر په کمپوز او ډیزاین کې یې زیار وگاله، د درانه حمید ناصري څخه یو ځل بیا هم د زړه له کومي مننه چې دغه اثر یې په همت چاپ او لوستونکیو ته رسیږي. د خپلو ټولو هغو درنو لوستونکیو مینه او هڅونه، زما د دې چار د دوام شیمه ده چې پر ټیلیفون، یا مخامخ یې راباندې لوروي، د ټولو ښه غواړم.

په مینه او درناوي

محمد زبیر شفیقي

۱۳۹۳ ل د غوايي ۲۲مه- کابل پروان مېنه

د ویسا ورځپاڼې دفتر

د سي آی ای پټې جگړې

(۱)

د سي آی ای پټې جگړې

ویتنام، کمبودیا او لاؤس

له ۱۹۵۴ تر ۱۹۷۱ ز پورې

پر ۱۹۵۴ ز کې په هندوچین کې د لومړۍ جگړې له پایته رسیدو سره ویتنام په دوو برخو وویشل شو. شمالي ویتنام کمونیستي برخه د هوچي من تر مشرتابه لاندې د ویتنام د خلکو د دیموکراتیک جمهوریت په نامه جوړ شو او په جنوب کې د فرانسي د لاسپوخي صدراعظم پخواني پاچا باودایی حکومت ؤ.

د ۱۷مې متوازي کرښې سره جوخت ۱۴میله سووره غیر پوځي ساحه رامنځته شوه چې د کانادا، پولنډ او هند له استازو جوړ یو نړیوال د کنترول کمیسیون (آی سي سي) ته دا مسوولیت وسپارل شو چې دا باوري کړي چې دواړه لوري به د جینوا پر تړون عمل کوي.

له شمال لوري څخه ۹ لکه کډوال چې زیاتره یې د کمونیستانو مخالف توندلاري کاتولیکان وو، جنوبي ویتنام ته راغلل او دلته میشت شول، همدغسې یو لک تنه پوځیان له جنوب څخه شمالي ویتنام ته لاړل چې

د سي آی ای پټې جگړې

هلته د ويتنام د نوي جوړ شوي ملي پوځ په ۳۲۴مه او ۳۲۵مه فرقه کې جذب شول. په دې موده کې لس زره تنه کمونيستان په جنوب کې د (ريزرف) ځواک په توګه اوسيدل چې د اړتيا پر وخت دوی راپورته کيدل. همدغسې د شپږ زره تنو چريکانو لپاره وسله هم په جنوب کې ځای پر ځای شوې وه.

د همدې کال د اکتوبر پر ۲۴مه د جنوبي ويتنام چارواکيو ته د امريکا ولسمشر آيزن هاور دا خبر ورکړ چې دوی د فرانسې له منځګړتوب پرته غواړي نيغ په نيغه ورسره پوځي مرستې وکړي.

شپږ مياشتې وروسته د ۱۹۵۵ز د می پر لسمه جنوبي ويتنام له امريکا څخه رسماً پوځي مرسته وغوښتله او د جولای پر ۲۰مه يې د جينوا کنوانسيون له مخې د ويتنام په سر تاسري انتخاباتو کې له ګډون څخه په دې دليل ډډه وکړه چې په شمالي کمونيستي ويتنام کې د انتخاباتو کيدل ممکن نه دي.

د اکتوبر پر ۲۳مه په ملي کچه ټولپوښتنه (ريفرانډم) ترسره شو، چې په پايله کې د باوډايی حکومت ړنگ شو او د نګوډنه ډايم په مشرۍ د ويتنام جمهوريت جوړ شو، د سپتمبر پر ۲۵مه کمبوديا هم د خپلواکۍ اعلان وکړ. د ۱۹۵۶ز د اپريل پر ۲۸مه د امريکا پوځي مرستندوی مشورتي ګروپ (ايم اي اي جي) د بريد جنرال اورډنيل په قوماند د ويتنام د خلکو د جمهوريت د پوځي روزنې مسووليت واخيست او فرانسوي پوځ له دې هيواده په وتلو پيل وکړ، د ۱۹۵۷ز په جون کې د فرانسوي پوځ وروستۍ

د سي آی اي پټې جگړې

ډله هم له هيواده ووتله او په سپتمبر کې په جنوبي ويتنام کې لومړني انتخابات ترسره شول چې (ډايم) د ولسمشر په توگه وټاکل شو.

د جينوا کنوانسيون له مخې د امريکا د مشورتي مرستندوی گروپ (ايم اي اي جي) شمېر ۳۴۲ تنو ته محدود شوی ؤ، خو د فرانسوي پوځ له وتلو وروسته چې لوژيستيکي ستونزې راپيدا شوې د دې شمېر يې تر پنځو سوو تنو پورې زيات کړ، چې اوس يې څه نورې دندې هم پر اوږو وړ ولويدې او پردې يې د (لنډ مهاله پوځي ارزولو ماموريت) نوم کېښود.

امريکا له دې زياتوالي څخه د جاسوسي عمليې د زياتولو لپاره کار واخيست، او په دې کې يې يو د ساينگون پوځي ماموريت (اس ايم ايم) په نامه د سي آی اي يونټ هم واستاوه. دغه يونټ د امريکا په سفارت کې اوسيده، او قوماندې يې د امريکا د هوايي ځواک د ډگروال اډوارډ لالنس ډيل سره وه. دغه يونټ د ۱۹۵۴ز په می کې د ډين بين پو له زوال سمدستي وروسته د ويتنام پر خلاف په نيم پوځي او رواني جنگ کې د مرستې لپاره راڅرگند شوی ؤ.

خو د فرانسويانو له وتلو څخه وړاندې دا په شمال کې د پټو عملياتو لپاره د ټيمونو په جوړولو بوخت ؤ، په دې عملياتو کې تخريب کاري، وژنې او نور تر ځمکه لاندې کارونه شامل وو.

دغه گروپونه به د سي آی اي د خپلو هغو الوتکو د ملکي هوايي ترانسپورټ (سي اي ټي) په مرسته شمالي ويتنام ته ننه ويستل کيدل، چې هغوی ته له شمال نه جنوب ته د کډوالو د وړلو دنده سپارل شوې وه، د

د سي آی ای پټې جگړې

کډوالو د وړو راوړو د پېرو تر پرده لاندې دوی شمالي ویتنام ته وسلې، باروت او نور جنګي وسایل وړل.

په هنويي کې دغه وسلې او باروت د (اس ایم ایم) گروپ ترلاسه کول چې د مشورتي گروپ د امنیت دنده یې درلوده او د هغو قوماندان جګړن باب ؤ.

دغه جګړن په دوهمه نړیواله جګړه کې د امریکا په پوځ کې دنده سرته رسولې وه، او دلته یې ظاهراً د کډوالو د ایستلو په چارو کې د اړیکو دنده درلوده، خو د ده اصلي ماموریت د (بي ای ایم ایچ) په نامه د یوه پټ سازمان جوړول وو چې د شمالي ویتنام پر سرکونو او د اورګاډي پر کرښو بریدونه وکړي.

یو بل ټیم د (ایچ ای کیو) په نامه د جګړن فریدایلن په قوماندۀ د شمالي ویتنام په جنوب کې د مقاومت د غورځنګ پر جوړولو ګومارل شوی ؤ.

د ۱۹۵۶ز په فبرورۍ کې د امریکا مرستندوی عملیاتي گروپ د جنوبي ویتنام په پوځ کې د غلچکي بریدونو لومړی یونټ د (لومړنی څارونکی گروپ) په نامه جوړ کړ چې د غریو شمیر یې (۳۰۰) کسان وو. دوی به په ۱۵ کسيزو گروپونو کې شمالي ویتنام ته د پوځي عملیاتو لپاره ننوتل، د غیر پوځي سیمې له لارې د شمالي ویتنام له لوري پر جنوبي ویتنام د برید پر مهال په دې گروپونو دنده دا وه چې له شانه د اکمالاتو لارې غوڅې کړي او مخالف گروپونه وروزي.

دغه مهال په لاوس کې چې د جنيوا د کنوانسیون له پریکړو نه د سرغړونې له امله اوه زره ویتنامي پوځیان پټ وو، د کمونیست رژیم له سیاسي

د سي آی اي پټې جگړې

گډوډيو خڅه يې غوښتل گټه اوچته کړي، او د واک ترلاسه کولو په هڅو بوخت وو. پر ۱۹۵۷ز کې د پاتېټ لاو کمونيستي چريکانو او د شمالي ويتنام پوځيانو د (ټچي پون) مهم ښار ونيو چې، د جنوبي ويتنام او ميکانگ د لارو د يو ځای کيدو په مرکز کې پروت دی. د دې ښار له نيولو سره کمونيستانو پر ټوله مرکزي سيمه خپل کنترول ټينگ کړ او په ټول سرحد کې يې د لاسوهنو توان وموند.

د جينوا تړون له مخې امريکا نشو کولای چې لاوس ته د خپلو مشورتي مرستندويو پوځيانو زيات شمېر راوړي، ځکه خو په ۱۹۵۸ز کې سي آی اي د (ايوليوايشن ادارې) بنسټ کېښود، چې اصلاً تردې نامه لاندې دوی د پاتېټ او شمالي ويتنام د پوځ پر خلاف پټ عمليات کول، د دوی لومړی دنده دا هم وه چې له (مونټاگنارډ قبایلو) سره ښې اړيکې ټينگې کړي چې د لاوس په سرحد کې په غرنیو سيمو کې مېشت دي. په پيل کې دغه قبيلې بدگومانه وې، د هغوی دا په ياد وو چې فرانسويانو څه ډول دوی پرېښودل چې بيا کمونيستانو ورسره څومره بد چلن وکړ، دلته په ځانگړي ډول د همونگ قبيلو او مشر يې وانگ پاو له سي آی اي نه ضمانت وغوښت چې د دوی پای به هغسې نه وي. امريکا سمدستي دا ضمانت ورکړ.

د ۱۹۵۹ز په جولای کې د امريکا د خاصو ځواکونو ۱۰۷ تنه د ډگروال آرتر سايمنز په مشرۍ د (پي اي او) تر پوښ لاندې لاوس ته ورسيدل، چې د لاوس ملي پوځ ته د سي آی اي د (وايټ ستار) تر قوماندې لاندې د چريکې جگړې روزنه ورکړي. د دوی اصلي ماموريت وروسته بدل شو او په راتلونکيو ۱۲ مياشتو کې يې د وايټ ستار تر سيوري لاندې د همونگ

د سي آی ای پټې جگړې

قبايلو ۹ زره تنه جنگيالي وروزل او د پاتهټ او شمالي ويتنام پر خلاف يې په جگړو وگومارل، چې وروسته بيا د سي آی ای د دغه همونگ قبيلو د جنگياليو شمېر تر ۴۰ زره تنو زيات شو، د دوی وسلې او اکملات د امريکا د هوايي چلن الوتکو لخوا برابرېدل، چې اوس يې د (سي آی ای) په نامه نوی نوم غوره کړی ؤ. د ۱۹۵۹-۶۰ مو کلونو په اوږدو کې په جنوبي ويتنام کې د ويټ من غړي ډېر گړندي راپورته شول. په ۱۹۵۹ز کې، کمونيستانو يو پټ گروپ ۵۵۹ لمبر د مرستو رسولو گروپ، د جنرال ودبام په مشرۍ جنوبي ويتنام ته د لاوس له لارې واستاوه چې هلته د يوه لوی برید تياری ونيسي.

د شمالي ويتنام د څارگرې ادارې (ټرن ساټ) په مرسته دې گروپ زيات شمېر کمونيستان وروزل او د راتلونکيو پينځو کلونو په بهير کې نږدې ۴۴ زره کمونيستان له غير پوځي سيمې څخه له هغو لارو جنوبي ويتنام ته تېر شول چې وروسته د (هو چي من لارې) په نامه مشهورې شوې.

پر دې پراخو لاسوهنو سربېره (ټرن ساټ) په جنوبي ويتنام کې زيات دولتي چارواکي ووژل او د ۱۹۶۰ په نومبر کې د پوځ درېيم هوايي کنډک د ولسمشر (ډايم) د حکومت رانسکورولو هڅه هم وکړه چې ناکامه شوه.

د ۱۹۶۰ز په پيل کې ډگر جنرال ادوارد لانس ډېل بيا رابنکاره شو چې د جنوبي ويتنام له خرابې وضعې څخه نهيلی شو او د امريکا د مرستو د زياتيدو پلان يې وړاندې کړ. ولسمشر جان ايف کينيډي دغه وړانديز ومانه، او د جنوبي ويتنام د پوځ د ځواکمنولو پلانونه يې منظور کړل. د امريکا د خاصو ځواکونو (سپيشل فورس) ۴۰۰ تنه اضافي کسان يې ويتنام

د سي آی ای پټې جگړې

ته واستول چې، د کمونيستانو له اغيز نه په آزادو شويو سيمو کې ثبات ټينگ کړي او له ځايي خلکو سره پخپله د خپل امنيت ټينگو لپاره د (ملکي دفاع ډلو) په جوړولو کې مرسته وکړي. د ۱۹۹۱ز په سپتمبر کې د سپېشل فورس پينځم (هوايي کنډک) هم ددې کار لپاره فعال کړای شو.

په دې معامله کې د کينيډي د احساساتو او جذبو په پايله کې په ويتنام کې د سي آی ای پټ ماموريتونه هم زيات شول چې، په سايگون کې د دوی د مرکز د مشر ويليم کولبي په مشرتابه ترسره کيدل. هغه اجازه درلوده چې خاص ځواکونه او د امريکا سمندري ځواک (سيل) چې په ځمکه، اوبو او فضا کې فعاليت کولای شي، په پټو عملياتو کې د شاملوونکيو ويتناميانو په روزلو او مشورو کې کارولای شي.

د سي آی ای دې مامورينو د نهاترانگ له څنډو څخه د مشترکې مطالعاتي ساحې (سي آی اس) تر ظاهري نامه لاندې د جنوبي ويتنام د پوځ لومړني هغه گروپونه وروزل چې له اوږده واټن څخه دننه ننوزي او عمليات سرته ورسوي. پر ۱۹۶۱ او ۶۲مو کلونو کې دې گروپ په لاوس کې ۴۱ ځله عمليات وکړل، او د شمالي ويتنام د مداخله کوونکيو گروپونو د لارو څارنه يې وکړه، خو د ډېر احتياط له امله هغوی ډېر مهم جاسوسي معلومات ترلاسه نکړای شول. د (سېل) کوماندويانو د (سي کوماندويانو) په نامه يو گروپ هم جوړ کړ، چې موخه يې پر سواحلو چاپې غورځول وو، خو له زياتو چاپو وروسته هغوی د شمالي ويتنام د وسله والو گړنديو کښتيو سره مخ شول چې له هغو وروسته سي آی ای دوی ته د عادي کښتيو پر ځای برید

د سي آی ای پټې جگړې

کونکې جنگي کينښتۍ چمتو کړې، چې ډېر زر هغوی د ويتنام پر ټوپک لرونکيو کينښتو بر لاسي شول.

سي آی ای د پټو عملياتو لپاره، يو پټ هوايي ځواک هم جوړ کړ، دا يې د ويتنامي هوايي ځواک له يوه کنډک څخه جوړ کړ چې قومانده يې د ډگروال نگووان کاوکي سره وه، دوی ته هغو قومپالو چينايانو روزنه ورکړه، چې سي آی ای په چين کې د پټو عملياتو لپاره روزلي وو، په شمالي ويتنام او لاوس کې د هوايي عملياتو د پلانولو مسووليت د امريکا د هوايي ځواک د ۱۰۴۵ لمبر عملياتي د ارزونې تړېنگ گروپ (واي ټي جي) ته سپارل شوی ؤ، چې په ټولې منځنۍ او جنوب ختيځې آسيا کې د سي آی ای په پټو عملياتو کې مرسته رسوونکی يونټ ؤ.

سره له دې چې دغه يونټ په تبت کې د (بارنم) په عملياتو کې بوخت ؤ، له دې سره يې په لاوس او شمالي ويتنام کې هم د سي آی ای په عملياتو کې هوايي مرسته ور رسولې. دلته هم د عملياتو قومانده جگړن لارنس روپکا ته ورکړای شوه چې د لاوس له لارې يې شمالي ويتنام ته الوتنې کولې.

په شمالي ويتنام کې پلي کړای شوي لومړني څلور کسيز ټيم ته، له سايگون څخه ۲۵ ميله شمال ختيځ لوري ته، د لانگ تنهه په کمپ کې روزنه ورکړای شوه. د اټلس په شفري نامه دغه ټيم په مارچ کې ټايلند ته ورسول شو، له هغه ځايه د هليکوپټر په واسطه د لاوس دننه سرحد ته نږدې کوز کړای شو. خو کله چې دغه ټيم پلي شو نو د شمالي ويتنام پوځ د هليکوپټرو د کوزيدو سيمه پخوا کلابنده کړې وه، هغوی د دې ټيم دوه

د سي آی ای پټې جگړې

تنه ووژل او دوه نور يې ژوندي ونيول. درې مياشتې وروسته هغه دوه تنه په هنويي کې محاکمه شول. د می په مياشت کې يو بل ټيم د شمالي ويتنام په لويديز کې په سون لا ولايت کې ښکته کړای شو. د کاسټر په شغري نامه په دې ټيم کې د ويتنامي کوماندو پوځ څلور تنه شامل وو چې د همدې ولايت اوسيدونکي وو، خو ورځې وروسته سي آی ای ته دا معلومات وشو چې د دې ټيم غړي نيول شوي دي، اوس د شمالي ويتنام د پوځيانو تر فشار لاندې مخابراتي پيغامونه استوي. دغه مخابراتي اړيکې د ۱۹۶۳ز تر جولای پورې روانې وې او بيا غوڅې شوې. وروسته بيا دوه نور ټيمونه د (ايکو) او (ډيډو) په نومونو هم پلي کړای شول، ايکو گروپ د جون پر ۲مه د ساحلي ولايت کورنگ مو په لام تراج ولسوالۍ کې کوز کړای شو. خو له کوزيدو سره يې درې واړه غړي ونيول شول، د دوی له مخابرو څخه د شمالي ويتنام چارواکيو د دوکه کولو په عملياتو کې کار واخيست. سي آی ای له ايکو سره د ۱۹۶۲ز تر اگسټ پورې مخابراتي اړيکې وساتلې.

ډيډو هم د ۱۹۶۱ز په جون کې ښکته کړای شو، د هغوی څلور واړه غړي په لابي چاو ولايت کې تر کوزيدو لږ وروسته هغه مهال ونيول شول چې يوه غړي يې له خپل کور سره اړيکې ونيوې. د شمالي ويتنام چارواکيو دغه ټيم هم د دوکه کولو لپاره وکاراوه او د دوی په واسطه يې مخابراتي پيغامونه خپرول، تردې چې سي آی ای دغه اړيکې غوڅې کړې.

په ۱۹۶۲ز کې نور ټيمونه هم پلي کړای شول، لومړی ټيم د تارزن په نامه کوز کړای شو چې له سي آی ای سره يې د ۱۹۶۳ز تر جون پورې مخابراتي

د سي آی ای پټې جگړې

اړيکې وې، د فبروري پر ۲۰مه يوروپا نومي ټيم له لاوس سره په برید کې دننه کوز کړای شو چې دوه ورځې وروسته ونيول شو. د اپريل پر ۱۶مه د (رېمس) څلور کسيز گروپ د دين بين پهيو ته نږدې سيمه کې پلي کړای شو. د اگسټ پر ۱۲مه په دې گروپ کې دوه تنه نور ور اضافه شول.

د ۱۹۶۳ز تر پایه يې ټول ټال ۲۶ گروپونه او يو ځانگړی ايجنټ (جاسوس) کوز کړل. د شمالي ويتنام چارواکيو نږدې ټول دغه گروپونه ونيول، چې له هغوی څخه يې درې گروپونه په چل ول د مخابراتو پيغامونو لپاره وگومارل خو سي آی ای پرې خبره وه، سي آی ای پخپله د دوکې په دود دغه اړيکې ساتلې وې.

۱۸ مياشتې مخکې په اپريل کې د کينيډي حکومت له يوې بربادۍ سره مخ شو، کله چې د سي آی ای په ملاتړ د کاسترو جلاوطنه مخالفينو پر (بې آف پگز) ناکام برید وکړ، د دې پلان د ناکامۍ د پلټنو لپاره د جنرال ميکس وېل ټيلر په مشرۍ يو کميسيون جوړ شو، دوی دا وويل چې دغه عمليات دومره پراخ او تيت شول چې د سي آی ای له کنترول ووتل، دې کميسيون سپارښتنه وکړه چې د سي آی ای تر اداره لاندې په نورو روانو پلانونو بايد له سره غوره وشي. هغوی پردې سربېره دا سپارښتنه وکړه چې کوم عمليات د استخباراتي ادارو له کنترول وټلي وي، د امريکا پوځ ته دې وسپارل شي، د خيرونکي کميسيون د رپورټ په پايله کې، سي آی ای دې ته چمتو شوه چې د جنوبي ويتنام عمليات په ۱۸ مياشتو کې دننه پوځ ته وسپاري، دې کار ته يې چې کومه طريقه غوره کړه هغو ته يې (سوچ بيک) نوم ورکړ چې د ۱۹۶۳ز تر پایه بايد بشپړ شوی وای. خو دوو مهمو پېښو

د سي آی ای پټې جگړې

دغه پروگرام وځنډاوه، یو د جنوبي ویتنام د ولسمشر نگوډنهه ډایم د تخت رانسکوریدل او بل له دې څخه درې اونۍ وروسته د امریکا د ولسمشر کینیډي وژل کیدل وو.

په جنوب کې د کمونیستانو د پر لېسې لاسوهنې او مداخلې د زیاتوالي له امله امریکا په شمالي ویتنام کې د پټو عملیاتو گړندي کولو پریکړه وکړه. په دسمبر کې سي آی ای او دفاع وزارت د (۳۴ ای عملیاتي پلان) په نامه یو پلان چمتو کړ چې د منظوري لپاره یې د لوی درستیز مرستیال ته وړاندې کړ. د ۱۹۶۳ز د دسمبر پر ۲۱مه د امریکا د دفاع وزیر رابرت مکنامارا ولسمشر لینډن جانسن له دې پلان څخه خبر کړ. د ۱۹۶۴ز د جنوري پر ۱۶مه د دفاع وزارت لارښوونه وکړه چې د دې پلان مسوولیت په ویتنام کې د امریکا عملیاتي مرستندوی پوځ ته وسپارل شي چې قوماندانه یې د جنرال پال هارکنز پر غاړه وه. درې ورځې وروسته د دفاع وزارت او سي آی ای په منظوري پر دې پلان عملي کار پیل شو.

* * * *

د ۱۹۶۴ز د جنوري پر ۲۴مه په ویتنام کې د امریکا مرستندوی مشورتي گروپ په ویتنام کې د سي آی ای د پټو عملیاتو د اداره کولو لپاره یو ځانگړی یونټ (خاص عملیاتي گروپ) جوړ کړ چې د امریکا د درې واړو قواوو غړي پکې شامل وو، خو میاشتې وروسته د دې گروپ نوم بدل کړای شو، (مطالعاتي او څارونکی گروپ) نوم پرې کېښودل شو، عملاً دغه گروپ په ویتنام کې د امریکا د عملیاتي مرستندوی ځواک تر قوماندې لاندې نه ؤ او په واشنگټن کې د لوی درستیز د مرستیال له لوري نیغ اداره کیدو، د

د سي آی ای پټې جگړې

عملياتي مشورتي گروپ يوازې پينځو کسانو په ساينگون کې د دوی له فعاليتونو او عملياتو څخه معلومات درلودل، يعنې په جنوبي ويتنام کې د امريکايي ځواکونو قوماندان، د هغه د دفتر رئيس، د هغه د استخباراتو رئيس، د امريکا د هوايي ځواکونو د اووم هوايي ځواک قوماندان او د امريکا د پوځ عمومي قوماندان.

عملياتي مرستندوی ځواک، د دې نوي خاص گروپ مشر ډگروال کلائيډ آر رسل وټاکه، د ساينگون په شمال ختيځ کې د لانگ تهنه په کمپ کې د سي آی ای د مرکز له سنبالولو وروسته هغه خپل يونټ په څلورو برخو ووېشه، لومړی د هوايي کوماندو عملياتي گروپ ؤ چې مشر يې په پيل کې ډگرمن ادوارد پارټين وټاکه.

د امريکايي مشورتي عملياتي گروپ د هوايي مرستو پلان، د هغه د هوايي مطالعاتو څانگې چمتو کړې ؤ، د هوايي عملياتو شفري نوم (مډرف) ؤ او د هوايي مطالعاتو گروپ مسووليت ؤ چې الوتکې ورته چمتو کړي، چې تر قوماندې لاندې يې د هوايي خاصو عملياتو شلم کنډک، د ۲۱۹م کنډک هليکوپټرو ټولې، او د لومړي لمبر هوايي چلن الوتکو يونټ ؤ چې ترانسپورتي هليکوپټرې، گن شپ هليکوپټرې، کنگ بي ډوله هليکوپټرې او C123 ډوله الوتکې پکې شاملې وې، د لومړي لمبر يونټ الوتکې چينايي قومپالو پيلوټانو الوزولې، چې د چين د ولسي جمهوريت (تايوان) په ۳۴م کنډک کې يې دنده ترسره کړې وه، دا ډېر پټ يونټ ؤ چې د چين په مرکزي ځمکه کې دننه يې د سي آی ای له لوري عمليات اجرا کول.

د سي آی ای پټې جگړې

د سمندر له لارې د کیدونکیو عملیاتو کود نوم (پلومین) ؤ، میري ټایم عملیاتي گروپ یې مسوولیت درلود. رواني جگړه د (هیومی ډور) په شفري نامه سایکالوجیکي عملیاتي گروپ د بېلابېلو رادیويي ترانسمیټرونو په واسطه روان کړی ؤ چې توند او نرم تبلیغات یې کول، په دې کې ځینو ترانسمیټرونو داسې ښودله چې گواکي د شمالي ویتنام له دننه څخه فعالیت کوي.

د انتقال او لیږد خدمات د مطالعاتي او څارنې گروپ لوژیستیکي څانگې سرته رسول، چې د مرستو لپاره یې د امریکا د پوځ د جنسي لوژیستیکي خدماتو ادارې او د سي آی ای د لوژیستیکي خدماتو ډېرې پټې اډې ته چې په اوکیناوا کې وه مخه کوله.

د لانگ تهنه له کمپ پرته، مطالعاتي او څارنې ځواک ته له سي آی ای څخه ۲۰ زره تنه تر روزنه لاندې مامورین هم په میراث پاتې شول، تردې مهاله شمالي ویتنام ته، دننه ویستل شویو ټیمونو شمېر تر شلو واوښت. له هغوی څخه بېل، ایزی، ریمس او ټبرلن او یو تن جاسوس ایرس خوندي پاتې شول، له روزل شویو جاسوسانو څخه لږ کسان له معیار سره برابر وو، شکمن جاسوسان په بېلابېلو ټیمونو کې په شمالي ویتنام کې راکوز کړای شول چې هلته ټول ونیول شول، او په دې ډول یې ځانونه ترې بیغمه کړل، پاتې نور یې له خوندي ټیمونو سره د ملگري کیدو لپاره واستول.

د مطالعاتي او څارنې گروپ (اس او جي) له جوړیدو درې اونۍ وروسته، میري ټایم عملیاتي گروپ خپل لومړنی ماموریت پیل کړ. د فبروري پر ۱۶ مه د دې گروپ د سمندري ټیم درې بېړیو د یوه پله د الوتولو لپاره پر

د سي آی ای پټې جگړې

ساحل د سمندري کوماندويانو د پلي کولو هڅه وکړه، خو د شمالي ويتنام ساحلي توپخانې په توندو ډزو د دوی دغه هڅه ناکامه کړه، خو ورځې وروسته يو بل ماموريت هم ناکام شو او په هغو کې اته تنه سمندري کوماندويان ووژل شول.

بيا هم د جولای پر ۳۰مه د سمندري ټيم پينځو کينښتو هېچاپونگ ته نږدې د دښمن پر ساحلي رادارو برید وکړ، داگسټ پر دوهمه نيټه شمالي ويتنام د ټونکن په خليج کې د تارپيدو گړنديو کينښتو په واسطه د امريکا پر خطرناکه مېډوکس بېړۍ ځوابي برید وکړ. سبا ته يې د امريکايي سمندري ټيم کينښتو پر يوه ساحلي رادار بل برید وکړ.

د اگسټ پر ۴مه د امريکا پر دې گواښ سربېره چې که د دوی پر جنګي بېړيو نور بریدونه وشي نو بدې پايلې به ولري، خو د شمالي ويتنام تارپيدو کينښتو د امريکا پر ترنر جواي جنګي بېړۍ برید وکړ.

د اگسټ پر پينځمه د امريکا د سمندري ځواک اووم کنډک يوې بېړۍ د دښمن د تارپيدو کينښتو پر اډه ځوابي برید وکړ. دوې ورځې وروسته د امريکا کانگرس د (ټونکن خليج) قرارداد پاس کړ او پر امريکايي پوځ د بریدونو د ماتولو لپاره يې د ولسمشر له لوري د بندیز د لرې کولو پرېکړه تائيد کړه.

په اپريل کې سايگون ته د سفر پر مهال د دفاع وزير ميکنا مارا غوښتنه وکړه چې د جنوبي ويتنام پوځ د کهې سنه په لويديز کې جاسوسي ماموريتونه بايد سرته ورسوي. هغه دا ومنله چې ويتناميان د امريکا له مرستې پرته دا کار نشي کولای، ځکه خو هغه د ځانگړيو ځواکونو افسرانو

د سي آی اې پټې جگړې

ته حکم وکړ چې له هغوی سره لاړ شي، د دې ماموریت کود نوم (لپینگ لینا) کېښودل شو، هغه امر وکړ چې په یوه میاشت دننه کې باید دغه عملیات پیل شي، خو لومړنی جاسوسي ټیم د جون تر ۲۴مې پورې روان نه کړای شو، خو پر لومړي ټیم پسې راتلونکې اونۍ پینځه نور ټیمونه چې په هر یوه کې اته تنه ویتنامیان وو، د لاوس دننه کوز کړای شول، خو له دې ۴۸ کسانو څخه یوازې ۴ تنه بېرته ژوندي راستانه شول، نور ټول ووژل او یا ونیول شول. کوم کسان چې ژوندي راووتل هغوی د (هوچي من لارې) په موندلو بريالي شول. دوی وویل چې دا د سرکونو او خوړونو یو جال دی، داسې پوښل شوي چې له فضا څخه نه ښکاري او پر هغو په لوی شمېر پوځي لاری او پوځي کاروانونه، له وېرې او خطر پرته تگ راتگ کوي.

د ۱۹۶۵ ز په پیل کې له تصویرونو څخه څرگندیده چې د هوچي من لارې پراختیا مومي، د امریکا د هوایي چلن یوه پیلوټ د شمالي ویتنام او لاوس په منځ کې په (موگیا دره) کې د یوه نوي جوړیدونکي سرک تصویر واخیست. د مارچ پر اتمه له اوږده انتظار وروسته مطالعاتي، څارونکي گروپ دا اجازه ترلاسه کړه چې د خاصو ځواکونو مامورین د هوچي من د لارې د جاسوسۍ لپاره وگوماري.

دغه مهال په ویتنام کې د امریکا عملیاتي مرستندوی ځواک قوماندان، ډگروال کلایډ رسل د مطالعاتي څارونکي گروپ قومانده ډگروال ډونالډ بلیک برن ته وسپارله چې د چریکي جگړو په نړۍ کې یو پیژندل شوی نوم ؤ. نوموړی په دوهمه نړیواله جگړه کې، د جاپاني قواؤ لخوا د فلیپین له نیولو وروسته، له باټان څخه وتښتید، د شمالي لوزان په غرونو کې یې

د سي آی اې پټې جگړې

يو شل زره كسيز د مقاومت گروپ جوړ كړ، د دې پوځ له پينځو كندكونو څخه يو د (ايگوريټ) قبيلو څخه ؤ چې د سرونو ښكاريان بلل كيدل، د بليك برن د سرونو ښكاريانو په نامه دې چريكانو د امريكا د پوځ لپاره خدمت كاوه.

د بليك برن په قوماندده د مطالعاتي څارونكي گروپ لومړني لوى عمليات د(شاينتنگ براس) وو چې د هغه تر قوماندې لاندې د خاصو ځواكونو (سپيشل فورس) د افسرانو تر حكم لاندې له كرايي پوځيانو څخه جوړو ټيمونو، په لاوس كې د جاسوسۍ ماموريت ترسره كاوه، دغه ماموريت د عملياتي مرستندوى ځواك د يوه نوي يونټ (د اراضي د مطالعې گروپ) لخوا سرته رسولو چې قوماندده يې له ډگروال سايمنز سره وه.

د پينځو ټيمونو د مشرتابه لپاره ۱۶ تنه داوطلب پوځيان په اوکيناوا كې د خاصو ځواكونو له (هوايي كومانډو) څخه وگومارل شول. له روزنې وروسته هغوى جنوبي ويتنام ته راوستل شول، دلته د لونگ قبيلو كسان دوى ته وسپارل شول، دغه قبيلوي كسان سخت جنگيالي وو او د سي آی اې تر قوماندده لاندې يې په پټو عملياتو كې بېساري خدمتونه سرته رسولي وو.

د ټيم هر امريكايي غړي يو شفري نوم درلود چې له هغو څخه يې حيثيت معلوم ؤ، د ساري په توگه د قوماندان (يو-صفر) او د مرستيال يې (يو-يو) او د ټيم د مخابرې مسوول ته (يو-دوه) شفري نوم ورکړل شوى ؤ. د مخابرې کارولو لپاره (يو) شفري نوم ورکړل شوى ؤ او د ټيم ډله ايز نوم بيا د امريكا د کوم رياست نوم غوره شوى ؤ.

د سي آی اي پټې جگړې

د عملياتو لومړۍ موخه جنوبي لاوس ؤ، هلته د شمالي ويتنام د پوځ د اډو او غونډو په اړه معلومات هدف وو، تر څو هوايي ځواک پر هغوی بمباري وکړي.

په دوهم پړاو کې د (هيچټ ځواک) په نامه خوځنده ضربتي گروپونه جوړول په پام کې وو، چې د هليکوپترونو (خرخيو) په واسطه په شمالي ويتنام کې ښکته شي او پر اکمالاتي لارو د خرب او ترب عمليات وکړي. درېيم پړاو په لويه کچه د غرنیو قبایلو گومارل او د هغوی د غیر منظمو گروپونو جوړول وو، خو په لاوس کې د امریکا سفير ویليم سلیوان د دې پلان مخالفت وکړ، وې ويل چې عمليات باید د لاوس او جنوبي ويتنام په حدودو کې پاتې شي. هليکوپترې باید یوازې په بیرنيو حالاتو کې د کسانو د ایستلو لپاره وکارول شي.

ډگروال سایمنز په دې موده کې په ډانانگ کې د امریکا په ستره پوځي اډه کې د ډگرمن ري کال ترقوماندې لاندې د (شایننگ براس) د قوماندې او کنترول مرکز جوړ کړی ؤ، تر دې وروسته یې له ډانانگ نه جنوب لويديز لور ته ۶۰ کیلومتره لرې د تام ډک خوشې شوې امریکايي اډې د ضربتي گروپونو کمپ جوړ کړ، چې دلته د ټیمونو د استوگنې او د هليکوپترونو تیل اچولو امکانات هم وو. د دې پوځي مرکز قوماندۀ د ډگرمن چارلي نارټن په لاس کې وه. په داسې حال کې چې عمليات د تورن لیری تارن تر څارنه لاندې کیدل، هغه د فنلنډ اوسیدونکی ؤ او په ۱۹۴۰ز کې یې له شوروي اتحاد سره جگړه کړې وه، په یو ځل عملياتو کې هغه له خپل چریکي گروپ سره په یوه غلچکي برید کې درې سوه روسي پوځیان وژلي

د سي آی اي پټې جگړې

وو. بېله دې چې د دوی د یوه پوځي پزه دې وینې شي. نوموړی بیا له جرمنیانو سره ملگری شو. له جگړې وروسته چې کله بېرته فنلنډ ته راستون شو، د دې له امله چې روسان ورپسې وو ونيول شو، خو په تېښته بریالی شو او امریکا ته لاړ، چې هلته د امریکا د پوځ د یوه پخواني منصبدار په واسطه د امریکا تابعیت ورکړای شو، چې بیا په امریکایي پوځ او ورپسې په خاصو عملیاتي گروپونو کې شامل شو. له څه مودې وروسته هغه په ۷۷یم خاص ځواک کې شامل شو.

په کام ډک کې د تارن مرستیال تورن سلی فونټین یو برتانوی ؤ چې د کوریا په جگړه په امریکایي پوځ کې شامل شو.

لومړني شاینګ براس عملیات د ۱۹۶۵ز د اکتوبر پر ۱۸مه ماښام مهال پیل شول. جاسوسي آیوا نومی ټیم د چارلس پیری په مشرۍ له کام ډک څخه په دوو هلیکوپټرو کې سرحد ته نږدې د کوزیدو په سیمه کې پلي شول. یوه درېیمه څرخۍ هم په هغوی پسې راغله، چې د دښمن د برید په صورت کې پلي کړای شوي کسان بېرته وباسي. د مرستندویو دزو او هوایي ځواک د پوښښ بندوبست هم شوی ؤ، دواړو څرخيو ټیم پلي کړ او بېرته ستنې شوې. درېیمه هلیکوپټره هم په هغوی پسې ورغله خو ورکه شوه چې له هغې وروسته د هغو او د تورن لاري تارن په گډون د نورې عملې هیڅ درک معلوم نه شو.

دغه ټیم چې کوم مهال د هدف په لور روان شو نو هوا ډېره خرابه وه. د دوی موخه د لاوس ۱۶۵یمه لویه لاره وه، دلته هغه سیمه وه چې گومان کیده د شمالي ویتنام پوځ له دې ځایه پر دانانګ توغندي توغوي او ډزې

د سي آی اي پټې جگړې

کوي، د دې سيمې نوم يې (لومړی هدف) وټاکه، هلته چې ورسيدل پيري او د هغه کسانو ته دا معلومه شوه چې دا د دښمن د فعاليتونو د مرکز سيمه ده او دلته د ويتنامي پوځ څو مرکزونه او لارې دي، د عملياتو په درېيمه ورځ دوی د موټرو د ماشين غبرونه واوريدل، چې د پلټنو لپاره ور ووتل نو د ويتنامي پوځ له يوې ډلې سره مخ شول، په جگړه کې د پيري يو تن ووژل شو او نوره ډله له سيمې ووتله، هوا خرابه وه دوې ورځې وروسته يې مخابراتې کار وکړ او دوی هوايي مرسته وغوښتله، چې بيا يې د خرڅيو په واسطه له وان څخه را وايستل، کام ډک ته له رسيدو وروسته، پيري په هغه سيمه کې پر ځينو اهدافو بمباري وکړه چې دوی هلته ليدلي وو، په هغو کې يو شمېر د وسلو لويې ذخيرې هم وې. د نومبر پر دوهمه ماښام د ارزونې ټيم د (الاسکا) د بريدگي ډک وارن په مشرۍ له سرحده پورې غاړې ته کوز کړای شول، د دوی موخه د شمالي ويتنام د پوځ د راټوليدو هغه سيمه وه چې دوی پر جنوبي ويتنام د بريد لپاره ترې کار اخيست، دلته دومره گڼ واښه او بوټي وو چې فيل پکې ورکيده، څلورمه ورځ دغه ټيم له دښمن سره مخ شو چې د دښمن پوځيان ووژل شول، ټيم له هغه ځايه وتښتيد خو دښمن ورپسې شو. وارن خپل ټيم يوې جگې غونډۍ ته وخيژاوه، له هغه ځايه يې په مخابره له مرکز سره اړيکه ونيوه، دښمن تر دې مهاله غونډۍ کلابنده کړه او وښو ته يې اور واچاوه، ډېرې زرايف ټنډر جنګي الوتکې راورسېدې هغوی پر دښمن بمباري وکړه او په دې ترڅ کې يې د هليکوپټرو په واسطه ټيم له دې ځايه وايستلو، له بېرته ستنيدو

د سي آی ای پټې جگړې

وروسته وارن د ایف ای سي د یوې الوتکې په واسطه بیا دې سیمې ته ورغی په یوه پله او څو ودانیو یې بمباري وکړه.

تردې وروسته دغه ډول عملیات د ورځې معمول وگرځیدل، تیمونه به یې کوز کړل. اهداف به یې په نښه کړل او د اړتیا پر مهال به یې مخامخوي اړیکه ونیوله او هوایي مرسته به یې وغوښتله.

د ۱۹۶۵ز د دسمبر پر ۱۱ مه د امریکا هوایي ځواک لومړی ځل په لاوس کې بمباري وکړه، ۲۴ یې ۵۲ سټریټوفورټریس الوتکو د (آیوا) ټیم له خوا په نښه شویو سیمو بمباري وکړه، تر دې مهاله پورې د عملیاتو (شاینګ براس) مرکز د لاوس جنوب لور ته تللی ؤ.

دغه سیمه د جنوبي ویتنام د منځنۍ جگې سطحې سره تړلې وه، عملیات د (ډاک ټوکې) له هوایي ډگره وشول. پردې سربېره د ۱۱۰ لمبر لویې لارې پر سر د شمالي ویتنام پوځ د کمپونو او لارو معلومات یې وکړل، د عملیاتو لومړي دوه ټیمونه (کنساس او ایډاهو) له دښمن سره مخامخ شول، په دوهم ټیم کې د ننگ قبایلو یو تن ووژل شو او یو تن امریکایي ټپي شو.

د دسمبر تر پایه د (شاینګ براس) تر څارنې لاندې ۸ ځله عملیات ترسره شول، له هغو څخه شپږ ټیمونه د شمالي ویتنام پوځ د اډوارډ لارو په اړه معلومات راوړل او بېرته راستانه شول. د دغه معلوماتو پر بنسټ په لاوس کې د شمالي ویتنام د پوځ د اکمالاتو او تگ راتگ د نظام د ریښتیني تصویر په رغولو کې ډېره مرسته وشوه. د (هوچي من لارې) د هغو لویو سرکونو او لارو یو جال ؤ چې د روسانو لخوا ورکړل شویو لاریو ته جوړ شوي ؤ. دغه لارې ډېرې کلکې ستر او اخفا شوې وې او د ورپڅو په شپو

د سي آی اې پټې جگړې

کې به نږدې سل لاری په کاروانونو کې روانې وې چې له فضا نه د هغو لیدل او تر برید لاندې نیول یې عملاً ناشوني کیدل. له دغو لویو لارو څخه وړوکی وړوکی نور سرکونه هم تللي وو، چې د ویتنامي پوځ پلویو کسانو به پټې پرې وړل، یا به یې په لویو موټرسایکلونو بارول او وړل به یې. دغه ټولې لارې په بوټیو او د ونو په څانگو پوښل شوې او ستر او اخفا شوې وې، چې کاروانونو به د ونو په منځ کې د تگ لوری بدلاوه او تېریدل به. په ټاکل شویو ځایونو کې پوځي مرکزونه او د وسایلو د پارک لپاره ځایونه غوره شوي وو، چې د امریکا د عملیاتي گروپونو لخوا د هغو ځایونه افشا کړای شول.

د امریکا له استخباراتو سره د معلوماتو د کمي حالت داسې ؤ چې د دغو جاسوسي گروپونو پر لومړیو راپورونو یې هیڅ باور نه کاوه، یو ځل چې کله د کوم کاروان د تېریدو خبر ورته ورسید، نو دوی هغه مهال پر هغو باور وکړ چې څو ورځې وروسته یوې الوتکې د هغه کاروان تصویرونه واخیستل.

د ۱۹۶۶ز په پیل کې په لاوس کې د امریکا سفیر گیلوان د استخباراتي گروپونو پر فعالیتونو بندیزونه نرم کړل او هغه پردې راضي شو چې د لاوس د ټول دوه سوه میله اوږده سرحد په اوږدو کې تر ۲۰ میله دننه عملیات کولای شي. هغه دا اجازه هم ورکړه چې په څرخو کې دننه لاړ شي، ځکه خو د جاسوسي عملیاتو د ټیمونو شمېر له پینځو نه شلو ته لوړ شو، د هغو لپاره د افرادو گومارلو لپاره دې ادارې مونټاگنارډ قبیلو ته مخه کړه.

د سي آی ای پټې جگړې

ډگروال سایمنز له بېلابېلو قبيلو د ساري په توگه رهيد، جارايي، سيدانگ، او برو خخه د خلکو دگمارلو دنده تورن سلي فونټين ته وسپارله. ډگروال ډونالډ بليک برن، د جاسوسي ماموريتونو لپاره په درې پړاوونو کې پروگرام چمتو کړ. لومړی پړاو دا چې د شمالي ويتنام د پوځيانو د اهدافو ځايونه پيدا کړي. دوهم پړاو د بريد کوونکيو ټيمونو د ننه بيولو پړاو ؤ، او درېيم پړاو د هوچي من پر لارو د وېرې او ترهې خپرولو لپاره د ځايي ډلو منظم کول وو.

تر جولای پورې په لاوس کې ۳۸ د ارزونې او څار ماموريتونه بشپړ کړای شول، دغه مهال په غير پوځي سيمه کې او د هغو په لويديز کې د لاوس دنده پر ۹مه لويه لاره د عملياتو لپاره په کهې سنه کې د خاصو ځواکونو په اډه کې ځينې ټيمونه ځای پر ځای شول.

له کهې سنه خخه د عملياتو له پيليدو څو اونۍ وروسته دغه جاسوسي گروپونو لومړی لوی زيانونه وگالل. لومړی لوی زيان د ايچ ۳۴کنگ بي خرڅۍ الوتکې ؤ چې د عملياتو پر مهال راوغورځيده او پکې سپاره ټول کسان ووژل شول. درې اونۍ وروسته د جگتورن هيری ډی وهيلن په مشرۍ يو ټيم د کهې سنه په لويديز کې کوز کړای شو، د عملياتو په درېيمه ورځ هغوی د اوبو لپاره سيند ته نږدې ودریدل. د ټيم کپتان تورن ويلم لاز او د مخابرې مسوول د اوبو لپاره سيند ته ورښکته شول، خو هلته دښمن کمين نيولی ؤ او پر دوی يې ډزې وکړې. هغوی ځانونه سيند ته واچول، نور يې د اوبو له بهير سره ښکته لاړل خو جگتورن وهيلن د اوبو مخالف سمت ته له مرميو ځان ويوست او يو ځای د اوبو پر غاړه پټ شو.

د سي آی اي پټې جگړې

لږ ځنډ وروسته هغه د خپلو ملگريو بگاري واوريدې چې ونيول شول. دښمن هغوی په گوليو وويشتل او وې وژل، وسلې مخابرې او نور سامان يې ورسره واخيست او لاړل، جگتورن وهيلن د گردونو او وريځو تر راپريوتو پورې هلته غلی ؤ، بيا يې په مخابره د خرڅيو مرسته وغوښته چې خرڅۍ الوتکه ورته راغله او هغه يې ورسره پورته کړ.

د ۱۹۶۶ز په سپتمبر کې يې جاسوسي گروپ ته يوه اضافي دنده وسپارله، د کال له پيله د غورځول شويو الوتکو د عملي موندلو ته پام ور واوښت. دغه کار يې د پلټونکي گروپ عملي ته وسپاره خو هغه پکې ناکام شو، بيا يې د امريکا د هوايي ځواک د فاسفيک د هوايي ځواک، څانگې قوماندان ډگروال هيري ايډر هالټ ته د مسالې د حل موندلو دنده ورکړه.

د ۱۹۶۶ز د سپتمبر پر ۱۶مه د جاسوسي عملياتو يونټ يوه نوې څانگه د (او پي اس ۸۰) په نامه جوړه کړه، ايډر هالټ يې د دې مشر وټاکه.

د دوی دنده داوه چې په عملياتو کې د بې درکه شويو پوځيانو او مامورينو لټون وکړي او په شمالي ويتنام کې د جنګي بنديانو کمپونه پيدا کړي، له موندلو وروسته يې يا له کمونستو چارواکيو نه په رشوت او يا په پوځي عملياتو راخوشي کړي، څرنگه چې په دې کار کې له بېلابېلو تنظيمونو سره بايد اړيکې نيول شوې وای، ځکه خو (او پي اس ۸۰) ته د اړيکو او ارتباطاتو د مرکز ظاهري نوم ورکړ شو، او عمليات يې په (برايت لايټ) شفري نامه ياديدل.

لومړی عمليات يې راتلونکي مياشت د اکتوبر پر ۱۲مه د اي-اسکای الوتکې له لويډو سره پيل شول، د الوتکې پيلوټ ډين ووډ توانيدلی ؤ چې

د سي آی ای پټې جگړې

له الوتکې ځان واچوي او روغ کوز شي، هغه بيا په يوه ځنگل کې پټ شو. هغه وليدل چې د پونگ بندر او مويي گيا او هوچي من د لارو په منځ کې کوز شوی دی.

نوموړی له دې ځايه لرې ووت او سبا ته يې په مخاېره کې له خپل مرکز سره اړيکه ټينگه شوه، د دې پيلوټ د را ايستلو لپاره يې يوه خرڅۍ ور واستوله چې د دوو جيت الوتکو له لوري بدرگه کيدله، له خرڅۍ څخه چې د پړيو زينه بنکته څرېدلې وه هغه په ونو کې ونښتله چې بيا د هليکوپټرې تيل خلاص شول، بيا د تيلو اچولو لپاره له ساحل څخه وړاندې بېرۍ ته وگرځيدله، د ماښام راتلو له امله دغه عمليات سبا ورځې ته ټال شول.

د اکتوبر پر ۳مه د کولوراډو وټيم د بریدمن ټيډ براون په مشرۍ کهې سته ته نږدې د غير پوځي سيمې پر لويديځه څنډه بنکته کړای شول، په دې موده کې ايرو زينا ټيم هم د همدې سيمې په شاوخوا کې کوز شوي وو، هليکوپټرې چې څنگه دغه ټيم کوز کړ او والوته ټيم له څلور لوريو تر برید لاندې راغی. دوی په غلطۍ د شمالي ويتنام د يوه پوځي مرکز په منځ کې راکوز شوي وو. د دې ټيم د ايستلو هڅې د ډېرو توندو ډزو له امله ناکامې شوې، اوه خرڅۍ د دې عملياتو لپاره راغلې وې چې شپږ يې په گوليو ولگېدې، چې بيا د ټيم مشر (يو-صفر) په مخاېروي پيغام کې وغوښتل چې د ټيم د ژغورلو پر ځای په دې سيمه بمبارۍ وکړي. خو دقيقې وروسته ای-اسکای جنگي الوتکو درنه بمباري وکړه.

په حيرانوونکې توگه د دې ټيم ځينې غړي له بمبارۍ روغ پاتې شول، درې ورځې وروسته يې يو مونټانگارډ قبایلي جنگيالی وپوست، هغه بيا وويل

د سي آی اې پټې جگړې

چې دی او د مخابراتي مسوول ريډي ويليمز څه ډول ژوندي پاتې شول، خو د ټيم قوماندان (۱-صفر) تورن ايکويريا او د هغه مرستيال (يو-يو) هم جونز ووژل شول. ويليمز ټپي شوی ؤ او دوی دواړه په يوه غار کې پټ شول. مونټانگارډ د مرستې لپاره له غاره راووت، خو ويليمز د بښمن ته په لاس ورغی او وروسته يې په دار وځړاوه.

په دې موده کې د کولوراډو ټيم يو لړ برياوې وگټلې، هغوی د شمالي ويتنام د پوځ د يو شمير مرکزونو معلومات لاسته راوړل، پردې سربيره هغوی د ويتناميانو ډبرې تليفوني خبرې ثبت کړې او بيا بېرته راستانه شول.

د ۱۹۶۶ز په بهير کې شمالي ويتنام په کلکه دغه خبرې رد کړې چې د دوی پوځونه په جنوبي ويتنام کې دي، خو (آيو) ټيم دا ثابته کړه چې دا دروغ دي. هغه يې د ۱۱۰ لمبر لويې لارې پر سر گومارلې ؤ، هغوی د شمالي ويتنام د پوځ څو ډلې ليدلې وې چې هلته ورغلې.

د ټيم کپتان جگړن ډک دوې ورځې وروسته د وژل شويو مامورينو د مړيو د راوړو لپاره واستول، د جگړن لاز مړی ونه موندل شو، خو د مخابراتي د مسوول ډونالډ سين يې په داسې حالت وموند چې پټ يې بمونه پرې تړلي وو.

د مطالعاتي ټيم څارونکي او د دوی د عملياتو دومره سخت امنيت نيول شوی ؤ چې، د عملياتو پر مهال به کوم کسان وژل کيدل د هغوی کورنۍ ته دا معلومات نه کيدو چې هغوی چېرته او څه ډول ووژل شول، همدغسې د دې جاسوسي ټيم د جاسوسي معلوماتو د شريکولو پر مهال هم دغسې

د سي آی اي پټې جگړې

له راز ساتلو څخه کار اخيستل کيدو، معمولاً به د معلوماتو وسيله کوم جعلي چريکي گروپ بنودل کيدو.

د ۱۹۶۶ز په وروستيو کې جاسوسي ټيم ته، لارښوونه وشوه چې د امريکا د سمندري ځواکونو ضربتي گروپ ته جاسوسي مواد چمتو کړي، دغه ځواک پر دې گومارلی ؤ چې د شمالي ويتنام دوی فرقې غير پوځي سيمې ته ورټيل وهي. سمندري ضربتي ځواک د غير پوځي سيمې په جنوب کې د (تين) په ساحه کې مورچل نيولی و، چې پر دوی له لرې د دښمن دوو فرقو پرلپسې ډزې کولې خو د هغوی د مورچل نه معلوميدو.

د کهې سنه پر شاوخوا د سمندري ځواک په مرسته د مطالعاتي څارونکي ټيم لومړی ځل عمليات د مني په موسم کې پيل شول، له دې ټيمونو سره د دښمن د تيلفوني خبرو د ثبتولو وسايل وو، دغه وسايل ځکه خطرناک وو چې دښمن ته له همدې نه د دوی د اوسيدو د ځای درک معلوميدو، همدغسې د مخابراتي مکالمو د مانيتور وسايل وو چې هغوی پر دې هم خبريدل چې مکالمې يې ثبتيږي. لومړنی ماموريت ناکام شو ځکه چې لومړني درې ټيمونه د دښمن د شمېر د زياتوالي له امله له درې ورځو هم لږ موده هلته پاتې شول. د سپتمبر پر ۸مه پر يوه ټيم بريد وشو چې يو امريکايي جاسوس او دوه تنه د ننگ قبيلې کسان ووژل شول.

خو د موسم د خرابۍ له لامله نورې هڅې ونه شوې، پر دې سربېره د شمالي ويتنام پوځ الوتکې وېشتونکي توپونه ورسره راوړي وو. د دې معنا داوه چې هغوی به د هليکوپټرو له راتلو سره هغه راغورځوي. ځکه خو دغه دنده (آيو) ټيم ته وسپارل شوه، د اکتوبر د ۱۴مې په شپه، ۱۴کسيز ټيم د

د سي آی اي پټې جگړې

امريکا په الوتکو وړونکيې بېړۍ کې سپاره کړای شول. د اکتوبر پر ۱۶مه سهار چې موسم ښه شو نو دوي څرخۍ الوتکې د شمالي ويتنام د څنډو په لور والوتې. په يوه کې ټيم سپور ؤ. دوهمه يې د شمالي ويتنام پوځيانو ته د دوکې لپاره وه، خو له هيلې سره سم چې دواړه څرخۍ څنډو ته ورنږدې شوې تر سختو ډزو لاندې راغلې، خو د پيلوټانو د مهارت او کمال په سبب چاته څه زيان ونه رسيد، د وودز له ځايه اته سوه گزه لرې (آيو) ټيم د ميډوز په مشرۍ ښکته کړای شو. تر دې وروسته هغه د غونډۍ په لور وړاندې روان شول، خو همدغه مهال دوی ته خبر ورسيد چې وودز ونيول شو. دغه مهال ټيم يوې لويې لارې ته رسيدلی ؤ. ميډوز پرېکړه وکړه چې همدلته مورچل ونيسي، لږ ځنډ وروسته د شمالي ويتنام د پوځ يو افسر له درې سرتېرو سره رابښکاره شول. ميډوز درې واړه په گوليو ښه کړل او وې وژل. تر دې وروسته ټيم له دې ځايه ووت، کله چې هليکوپټرې هغوی بېرته پورته کړل او د بېړۍ په لور روان شول، نو سختې ډزې پرې وشوې، ځکه خو دوی دې ته اړ شول چې کينښتۍ ته نږدې ښکته شي. تورن ډين وودز شپږ کاله په بند کې پاتې شو.

په اکتوبر کې جاسوسي ټيم دوهم ځو ډېر لوی (برايت لايټ، عمليات وکړل. څو اونۍ وړاندې د ويت کانگ يوه ناراضي چريک يو خبر ورکړی ؤ، ويت کانگ د جنوبي ويتنام د چريکي سازمان (ويتنام کانگ سان) ولسي نوم ؤ، چې د جنوبي ويتنام کمونست گوند نشنل لبريشن فرنټ، د خپل پوځي گروپ لپاره په ۱۹۶۰ز کې جوړ کړی ؤ. د هغو مرکزي برخه له ويت من پخوانيو غړيو څخه جوړه وه، وروسته بيا د شمالي ويتنام هغه دوه زره

د سي آی اي پټې جگړې

پوځيان هم پکې شامل کړای شول چې پخوا له شمالي ويتنام څخه را بېل شول او جنوبي ويتنام ته راغلل، هغه ناراضي چريک وويل چې په تېرې جون مياشتې کې د امريکا د رانسکورې شوې پوځي سي ۱۲۳ ډوله الوتکې پيلوټ، کارل اي جکسن په ميکانگ ډلټا کې په يوه کمپ کې چې د جنګي بنديانو لپاره دی بندي دی، دغه ځای د جنوبي ويتنام د جنوبي څنډې نه ۹۰ ميله شمال لور ته پروت دی، د جاسوسي ټيم لخوا د (کرمنس ټايد) په نامه يو ماموريت چې د کپتان فرينګ جکس په مشرۍ د ننگ قبيلو له درې کنډکونو څخه جوړ ؤ، عمليات وکړل، فرينګ د چکوسلواکيا د مقاومت غورځنگ غړی ؤ چې پر ۱۹۴۸ز کې د کمونيستانو له واکمن کيدو سره امريکا ته وتښتيد.

د اکتوبر پر ۱۸مه دغه ځواک له پوځي مرکز ه ساک ترانګ ته ورسول شو، له هغه ځايه يې دوی په ۱۲ څرخيو کې يووړل. فرينګ پر دې عملياتو ډاډه نه ؤ، ده ته يې د عملياتو په اړه بشپړ معلومات نه وو ورکړي، يوازې دومره يې ورته وويل چې د کمپ دفاع ډېره معمولي او ساده ده، او ټول عمليات به په شلو دقيقو کې بشپړ شي، هغه خپلو کسانو ته د معمول دوه برابره مرميو د وړو هدايت ورکړ.

له ساک ترانګ نه تر الوتلو شل دقيقې وروسته د مخې څرخۍ د جگړن چارلي ويسلز په مشرۍ له خپل ټولي سره د کوزيدو سيمې ته ورسيدل، دغه ساحه د ټولو څرخيو د کوزيدو لپاره ډېره وړوکه وه، هغه د کمپ تر څنګ د ويالي پر بله غاړه خپل گروپ پلي کړ، له دوی سره جوخت د کپتان جيک او دوه نور گروپه د کوزيدو په سيمه کې رابښکته شول،

د سي آی ای پټې جگړې

همدغه مهال ناڅاپي پر دوی ټولو درنې ډزې پیل شوې. د جگړن فریدلیوس څرخۍ په مرمۍ ولگیده او راوغورځیده او لیوس پکې ووژل شو، دغه ځواک فلج پاتې شو، د مخابرې له اړیکو وروسته د سکای ای-یو الوتکو پر ځای ایف ۱۰۰ سپر سیرر الوتکې راورسیدې او درنه بمباري یې پیل کړه، چې په دې کې پخپله د دغه ځواک زیات کسان ووژل شول، سکای ریډر مابنډ مهال راورسیدې خو تر دې مهاله ډېره ناوخته شوې وه. جگړه کړۍ شپه روانه وه، سهار ته جیک او د هغه کسان په جگړه جگړه کې د ویالې بلې غاړې ته ورسیدل او له نورو گروپونو سره یو ځای شول، هلته یې جگړن لیوس او د هغه د ننگ قبیلو کسانو او جگړن ویسل او د هغه سرتیریو مړي ولیدل. وروسته معلومه شوه چې هغوی د شمالي ویتنام له زر تنو پوځیانو سره مخامخ شول چې په درنو توپونو او ماشیندارو سنبال وو.

یوه اونۍ وروسته (برایت لایت) لومړۍ بریا ترلاسه کړه، په شمالي ویتنام کې یې یوه ایف ۱۰۵ ټنډر ډوله جنګي الوتکه راوغورځوله، د هغو پیلوټ ولیدل شو چې له الوتکې یې ځان وغورځاوه او په پراشوت کې کوز شو. د دې پیلوټ د موندلو لپاره مطالعاتي څارونکي ټیم کپتان فرینک سائس ته دنده وسپارله، هغه اټکل وکړ چې د عملیاتو سیمه ۷۰ میله لرې او د هوچي من تر لارې وړاندې پرته ده، دغه سیمه د مطالعاتي څارونکي ټیم د هلیکوپټرو د ډزو له دم نه لرې ده، ځکه دوی په یوه بله څرخۍ (هلیکوپټره) کې اضافي تیل او لاسي پمپ ورسره واخیستل. مابنډ مهال سائس او ټیم یې له مرکز د عملیاتو په لور روان شول. کله چې څرخۍ

د سي آی اي پټې جگړې

هله ورسيدلې نو ماښام شوی ؤ، د دښمن پوځيان له هغه ځايه ايله سل گزه لرې وو، دې ټيم هغه پيلوټ ورسره را واخيست او له څه پېښې پرته روغ رمټ راستانه شول.

* * * *

د جگړې په ټول دوران کې دغه ډول عملياتو دوام درلود. دا د دغه مطالعاتي څارونکي ټيم تر ټولو خطرناک عمليات وو، ځکه چې په هغو سيمو کې به کيدل چې د دښمن زيات پوځونه به پکې وو او د الوتکو ضد وسلې به هم پکې دريدلې وې. ځينې وختونه به د الوتکې ضد توغندي او جنگي جيټ الوتکې هم وې او زيات عمليات به ناکاميدل هم.

د ۱۹۶۴ز له اپريل وروسته د جاسوسي عملياتي ټيم د (تمبر کاري عملياتو) په نامه شمالي ويتنام ته هم د جاسوسانو استول پيل کړل. له يوه پرته نور ټول دغه ماموريتونه د (هوايي مطالعاتو گروپ) لخوا ترسره شول. ټيمونه به يې د ۱۲ سي ډوله الوتکو په واسطه کوزول، د دغه کال تر دسمبر پورې ۱۲ ټيمونه کوز کړای شول، له هغو نه ۵ ټيمونه د شمالي ويتنام پوځيانو ونيول، يو ټيم د نومبر پر ۱۴مه هغه مهال ووژل شول چې د دوی الوتکه د ډانگ په بندر نومي غره کې ولويده او له منځه لاړه.

د ۱۹۶۵ز کال په بهير کې يې لږ ټيمونه کوز کړل، په مې کې يې هارس نومی ټيم چې نهه تنه پکې وو کوز کړل، تر څو له هغه ټيم سره يو ځای شي چې د ۶۳ په اگسټ کې د جگړه مار (ايزي) په نامه استول شوی ؤ. د ۶۴ کال په جولای کې هم دې ټيم ته مرسته ور رسول شوې وه. په سپتمبر کې د (ډاگ) نومي ټيم نهه تنه نور هم د هغوی د مرستې لپاره کوز کړای

د سي آی اي پټې جگړې

شول، دوي مياشتې وروسته په نومبر کې دوه نور ټيمونه هم ور واستول شول، د (ټور بلين) نومي ټيم د پياوړتيا لپاره اته کسيزه (ورس) ټيم ور واستول شو، چې دوه تنه غړي يې د کوزيدو پر مهال ووژل شول. په همدې مياشت کې يې د (روميو) په نامه ټيم هم کوز کړ چې لس تنه پکې وو. پر ۱۹۶۶ز کې پينځه ټيمونه کوز کړای شول، لومړی ټيم د مارچ په مياشت کې پلی شو، چې يو غړی يې د کوزيدو پر مهال ووژل شو، پر ۱۹۶۷ز کې پينځه ټيمونه او يو جاسوس په شمالي ويتنام کې راکوز کړای شول، د جنوري پر ۲۶مه لومړنۍ ټيم د (هيدلې) په نامه په خرخيو کې ورسول شو چې ۱۱ تنه غړي يې درلودل، خو له کوزيدو سره سم ونيول شول. له دوی څخه وروستی ټيم (ريډ دريگن) ؤ چې کله هغوی مخابروي اړيکه ونيوه نو دا شک پيدا شو چې هغوی د دښمن لاسته لويدي دي. د زياترو ټيمونو په باب دغه بدگوماني وه چې هغوی له نيول کيدو وروسته د شمالي ويتنام والو تر فشار لاندې فعاليت کوي. خو بيا هم له دې گروپونو سره د جاسوسي ماموريت د مرکز له لوري د هغوی د دوکه ساتلو لپاره تر ۱۹۶۹ز پورې مخابروي اړيکې ټينگې وې.

په ۱۹۶۶ز کې د جاسوسي ماموريت په يونټ کې د هوايي څارنې گروپ او برائټ لايټ وړتياوې هغه مهال زياتې شوې چې د امريکا د هوايي ځواک ۹۰يم د خاصو عملياتو کنډک ورته راغی، تر اوسه پورې دغه کنډک په تايوان کې د چنگ چوان پر هوايي ډگر کې ځای پر ځای ؤ. له دې کنډک سره سي ۱۳۰ هرکولس ډوله الوتکې وې چې په ډېرو پرمختلليو تخنيکي او کشفې وسايلو سنبال وې.

د سي آی ای پټې جگړې

په دې الوتکو کې داسې سیستم هم نصب ؤ چې لاندې يې وځړوي او د کومې غورځيدلې الوتکې عمله راپورته کړای شي، خو دغه نظام يوازې په هغو ځايونو کې بريالی ؤ چې د دښمن پوځونه هلته نه وي، خو په لاوس او شمالي ويتنام کې داسې نه وو. دې الوتکو څو دغسې عمليات وکړل خو ټول ناکام شول. د ۱۹۶۷ز په مارچ کې د (شاينگ براس) نوم يې په (پري فائر) بدل کړ. ځکه چې پخوانی شفري نوم افشا شوی ؤ. په همدې کال په جنوري کې د امريکا په پوځ کې د ويتنام د جگړې عمومي قوماندان ويليم ويست مدرليند دا طرحه ورکړه چې د عملياتو ساحه پراخولای شي او د لاوس دننه ښه وړاندې هم کسان کوزولای شي. د امريکا سفير هنری کابوټ لاج د دې د سياسي پايلو د ارزونې ژمنه وکړه، خو تر پلې کيدو وړاندې د هغه پر ځای ايلس ورت بنکر وټاکل شو او دغه طرحه بېرته شنه شوه.

د ۱۹۶۷ز د جولای په نيمايي کې معلومه شوه چې په لاوس کې هم د (پريری فاير) ټيمونو د لټون لپاره د شمالي ويتنام پوځ ځانگړې ډلې کاروي، د جگړن سالم المندريز په مشرۍ يوه ټيم د هيواد لويديز ته په ۶۰ ميلۍ کې د يوه سرک څارنه کوله چې د شمالي ويتنام پوځيانو ناڅاپي بريد پرې وکړ المندريز او د هغه د مخابرې مسوول جگتورن هيري براون يې ووژل، خو د هغه مرستيال جگتورن رابرت سليورن د ټيم د ننگ قبيلې له پينځو غړيو سره پردې بريالي شول چې وتبستي او خوندي ځای ته ځانونه ورسوي.

د سي آی اې پټې جگړې

پر المندريز بريد كوونكي، د شمالي ويتنام د ۳۰۵يم لمبر د هوايي كومانډو غونډ پخواني غړي وو چې په ۱۹۶۵ز كې جوړ شوی ؤ، خو د ۱۹۶۷ز د مارچ په ۱۹مه دغه غونډ ړنگ شو او د ۳۰۵يم لمبر خاص ځواک ترې جوړ شو. د دې ځواک غړي د شمالي ويتنام د كومانډو پوځيان وو، په روسيه كې له روزل شويو دغو كومانډويانو سره تر نورو ښې وسلې وې او له سياسي اړخه دوی تر نورو ډېر د باور وړ وو. د غونډ له ړنگيدو وروسته د دوی زياتره غړي په (سيپر) ځواک كې شامل شول چې په جنوبي ويتنام كې دننه د اهدافو د له منځه وړ روزنه وركړای شوه، له نورو نيمايي كسانو څخه يې يو خصوصي كنډك جوړ كړای شو چې درې ټولي يې درلودل. دوی ته يې د امريكا د جاسوسي ټيمونو د كشف او له منځه وړو روزنه وركړه. هر ټولي د فعاليت ځانگړې سيمه درلوده، هغوی پل پيژندونكي او روزل شوي سپيان هم درلودل.

دغو ځواكونو پر امريكايي جاسوسي ټيمونو ځمكه سره كړه، په يوه بريد كې يې د امريكا د يوه ټيم درې غړي ووژل، په دوهم بريد كې ټول ټيم بې دركه شو، د (مين) په نامه ټيم د مناو جگړن ډيويد بيكر په مشرۍ د شمالي ويتنام د پوځي اډې سيمې ته د جاسوسي ماموريت لپاره واستول شو، دوی په دې ماموريت كې دا احساس كړه چې تر څارنه لاندې دي، هڅه يې وكړه چې وتبستي، خو جگړن بيكر او ټيم يې پردې ونه توانيد چې پل پيژندونكيو ته دوكه وركړي، په پل پيژندونكيو پسې د دښمن پوځيان هم ور ورسيدل، لږ وخت وروسته بيكر داسې احساس كړه چې دښمن

د سي آی اې پټې جگړې

غواړي دوی د ختیځ لور ته ور ټیل وهي، تر څو چې په یوه کړنگ کې راگیر شي او یا پراخه میدان ته ووزي.

دریمه ورځ سهار دښمن بیا هڅه پیل کړه چې دوی د ختیځ لور ته ور ټیل وهي، او بېکر په تنگ شو له دښمن سره یې د ټکر پرېکړه وکړه. لږ ځنډ وروسته یې د بوټیو یو کتار د کمین لپاره غوره کړ، دښمن په دوی پسې بل لور ته ووتل. لږ ځنډ وروسته د دښمن ۹ تنه راغلل د دوی له کمین نه درې متره لرې په ډوډۍ کیناستل، دوی چې په ځیر وکتل وپوهیدل چې دا د دښمن د قوماندې ټولی دی چې، قوماندان، دوه تنه مرستیالان یې او دوه تنه چيني سلاکاران ورسره وو، دوی تر ۴۰ دقیقو پورې هغوی وڅارل، خو د ټیم د یوه تن ټوخي دښمن پرې خبر کړ او برید ته چمتو شول، خو د مین گروپ وار ږومبۍ کړ او په یوه ضربه یې هغوی ټول ووژل، د هغوی له وژل کیدو سره د ویتنامیانو په لیکو کې ډېره گډوډي راغله او دوی ته د وتلو فرصت برابر شو چې بیا یې په څرخو ترې پورته کړل.

* * * *

جاسوسي ټیم ته په ۱۹۶۶ز کې د ډگروال جان سن گلاب له راتلو سره په دې ټیم کې ډېر بدلونونه راغلل، د دوی افراد زیات شول، د امریکایي مامورینو شمیر یو نیم زر او د ویتنامي مقامي ځواکونو شمېر یې اوه زره تنو ته ورسید، ډېر خوځند گروپونه جوړ شول چې (هیچټ فورس) یې ورته ویل. معمولاً به په یوه ټیم (کمپنۍ) کې څلور تنه د خاصو ځواکونو او ۱۲۰ تنه مقامي پوځیان شامل وو.

د سي آی اي پټې جگړې

يوه لوی بدلون د اراضي د مطالعې گروپ نظم اغيزمن کړ، تر ۱۹۶۶ز پورې عمليات د ډانانگ د قوماندې له مرکز څخه کنتروليدل، او ټيمونه بيا له کونټم، کهې سنه، ډانانگ او پوبای له ډو څخه استول کيدل، سن گلاب گروپ په درې برخو ووېشه. په ډانانگ کې د شمالي قوماندې او کنترول ټيم و چې شمالي ويتنام او لاوس يې د مسووليت ساحه وه، په کونټم کې د منځنۍ ساحې د قوماندې ټيم و چې جنوبي ويتنام او د لاوس او کمبوديا شريک بريدونه، سيمې يې تر فعاليت لاندې راتلې، او په بان می ټاوپ کې د جنوبي قوماندې مرکز و چې د فعاليت او کنترول ساحه يې کمبوديا وه. د شمالي ويتنام والو د ۱۹۶۰ز په لسيزه کې په اصطلاح د بې طرفه کمبوديا دننه په کمپونو کې عمليات ترسره کول، دوی هلته د (سهانوک لاره) جوړه کړې وه، چې د کمبوديا د سهانوک دل بندر (وروسته دريم کمپونگ) نه په شمال او ختيځ کې د جنوبي ويتنام په لور د لارو يو جال و. د وخت په تېرېدو دلته هم د (هوچي من) د لارو په څېر د ساتنې پوستې او د موټرو او کاروانونو تم ځايونه او د اکمالاتو ديپوگانې جوړ شول، په دې موده کې کمبوديا شمالي ويتنام ته د کال دوه نيم لکه ټنه وريژې ورکولې، او د سهانوک دل له بندره يې چيني وسلو ته اجازه ورکوله.

په ۱۹۶۵ز کې د کمبوديا د صدراعظم شهزاده نورو دم سهانوک له لوري له امريکا سره د دپلوماتيکو اړيکو له شلولو وروسته، شمالي ويتنام په کمبوديا کې له خپلو مرکزونو څخه په جنوبي ويتنام کې لاسوهنې زياتې کړې، تر ۱۹۶۶ز پورې اټکل زر ټنه چينايي وسلې او پوځي وسايل د

د سي آی ای پټې جگړې

سهانوک دل بندر له لارې په کمبودیا کې د شمالي ویتنام ډیپوگانو ته ورسیدل.

له هنويي سره د سهانوک اړیکې له هسکو ټیټو تېرېدې، له ۱۹۶۳ز څخه وروسته د ویت کانگ او کمبودیا د پوځونو تر منځ څو ځله نښتې وشوې چې په هغو کې په سلگونو کمبودیایي پوځیان ژوبل او ووژل شول، په ۱۹۶۶ز کې هغه برالا دا ومنله چې د شمالي ویتنام پوځ او ویت کانگ د سرحد سره په اوږدو کې پوځي مرکزونه جوړ کړي دي. تر دې مهاله د جانسن حکومت، چې غوښتل یې د کمبودیا واکمن له کمونیستانو لرې شي، پردې مساله یې له کمبودیا سره له مخالفت څخه ډډه کوله، او له دې یې سترگې پټولې چې په کمبودیا کې دننه د ویتنام او ویت کانگ د لاسوهنو شواهد مخ پر زیاتیدو دي، خو د ۱۹۶۷ز په پیل کې جنرال ویلم ویست مورلینډ او د آرام سمندر د قواو عمومي قوماندان لخوا د وړاندیزونو پر بنسټ د مطالعاتو او څارنې گروپ ته دا اجازه ورکړای شوه چې د کمبودیا دننه د (ډینیل بون) په نامه د ارزونې ماموریت ترسره کړي.

خو د دې لپاره د بهرنیو چارو وزارت ډېر حدود وټاکل، دغه عملیات باید بشپړ په داسې ډول ترسره شي چې شک او تردید پکې نه وي، که د ارزونې ټیمونه په ستونزو کې رابښکيل شي نو دوی ته به یوازې د گنډې هلیکوپټرو له لارې هوايي مرسته ور رسیږي. ډزې به دوی یوازې د خپلې دفاع لپاره کوي، د جگړې پر وخت به یوازې ځنگلي شنې جامې اغوستلای شي. پر وسلو یې باید د پرديو هیوادونو نښانونه او ټاپې وي، او پر یوه وخت له دوو یا درې تنو زیات جنګي بندیان نشي ساتلای.

د سي آی اې پټې جگړې

د کمبوديا کومه سيمه چې زياته د شمالي ويتنام تر واک لاندې وه، هغه د دې هيواد په شمال ختيځ کې وه، دا د رتناکري ولايت شمالي سيمه وه، چې د جنوبي لاوس او شمالي ويتنام ترمنځ پرته وه. په شمال ختيځ کې د جنوبي ويتنام د پليکو ښار ته څېرمه د ۱۹م لمبر لويې لارې پر شاوخوا پنځوس ميله اوږده سيمه پرته وه، چې ويست ليند، نومېږي. په دې وچه او بې اوبو او شاړه سيمه کې امريکايي پوځ کار نشو کولای. خو د شمالي ويتنام پوځ د ويت کانگ په جنوب کې د عملياتو او لاسوهنو لپاره له دې لارې تېرېدل.

په جنوب ختيځ کې د ساينگون او پنوم پن په منځ کې پيرتس بېک (د توتي مېنوکه) نومې سيمه پرته ده، چې په شمال کې له کمبوديا او د جنوبي ويتنام له گڼو ځنگلو سره نښتې ده. شمال ختيځ ته د (ډاگس فيس) نومې سيمه ده چې بيا راڅرخي او بېرته د ويتنام له هغې سيمې سره نښلي چې په (فش هک) نامه ياديږي. د پيرتس بېک په جنوب کې سرحد د لويديز لوري ته د ميکانگ سيند بهيږي. د شمالي ويتنام او ويت کانگ د پوځونو پټ مرکزونه او پناه ځايونه په ميکانگ، پيرتس بېک او فش هک په سرحدي سيمو کې وو، چې وړوکي مرکزونه او پټنځايونه يې د ختيځ بريد په اوږدو کې د کمبوديا او جنوبي ويتنام د خاورو دننه وو.

لومړنی ډينيل بون عمليات، د کمبوديا شمال ختيځ په وروستۍ څنډه وشول چې د جنوبي ويتنام له جگو سيمو سره تړلې وه، لومړني عمليات خو بريالي شول، خو دوهم ټيم د ۱۹۶۷ز د جون پر ۱۵مه د لاوس دننه کوز کړای شو، هغوی د شمالي ويتنام پوځيانو ودرول او د هغوی په ډزو يې

د سي آی ای پټې جگړې

جگتورن بن سنوډن ووژل شو او څرخۍ الوتکه يې رانسکوره کړه، يوې بلې څرخۍ ته يې زيات زيان واوښت.

په راتلونکيو مياشتو کې د ډينيل بون ټيمونو د شمالي ويتنام د پوځيانو د سرکونو، لارو، کمپونو او اکمالاتي ډيپوگانو معلومات راټول کړل. د کمبوديا په سرحدي سيمو کې يې د دوی د پوځي تاسيساتو بشپړ تصوير جوړ کړ، په يوه غصب شوې فش هک سيمه کې د ويت کانگ پوځي مرکز ؤ، په ۱۹۶۷ز کې د (جنکشن سټي) په نامه يو عمليات د دې پوځي مرکز د نيولو او په سيمه کې د ويت کانگ د نورو مرکزونو د له منځه وړو لپاره پيل کړای شول، په دې عملياتو کې د امريکا ۲۲ او د جنوبي ويتنام څلورو ټوليو برخه درلوده، په عملياتو کې ۲۷ تنه د جنوبي ويتنام پوځيان ووژل شول او په زياته اندازه وسلې، مرمۍ، اسناد او خوراكي توکي لاسته ورغلل، خو زيات ويت کانگيان وټنستيدل او کمبوديا ته لاړل.

د ۱۹۶۷ز د خزان په موسم کې د امريکا د جاسوسي ځواکونو ټيمونو د کمبوديا په وروستي شمال ختيځ سرحد کې راټول شول، د سرحد په ختيځ کې د جنوبي ويتنام له سرحده پينځه ميله دننه، د (ډاک ټو) پر مقام امريکايي پوځيان، د شمالي ويتنام د هغو درې جگړو څخه په يوه کې ډېر بد رابنکيل شول چې هغوی د ويتنامي پوځ د پام اړولو لپاره پيل کړي وو. پاتې دوې جگړې په سانگ بي او لوک ننه کې روانې وې، زيات شمېر (ډينيل بون) ټيمونه له سرحده پورې غاړې ته د دې لپاره واستول شول چې شمالي ويتنام ته د مرستو رسولو لارې او لوري معلوم کړي، او هغه سرک

د سي آی اي پټې جگړې

معلوم کړي او درک يې ولگوي چې د شمالي ويتنام پوځونو ته پر هغو په لوړه کچه اکمالات کيدل.

د جگتورن لودل سټيونس په قوماندۀ يوه ټيم د ماموريت پر درېيمه ورځ دغه سرک پيدا کړ. او په همدې شپه يې پردې هغه روسي لارۍ وليدې چې د مرستو پر وسايلو بار وې، سهار دغه لارۍ بېرته راستنې شوې، چې بيا يې پر سرک ونې وغورځولې او ډېر کلک يې ستر او اخفا کړ. دوی د سرک تصويرونه واخيستل او په راستنيدو کې له څلورو ويتنامي پوځيانو سره مخامخ شول، دوی ډزې پرې وکړې او هغه څلور واړه يې ووژل.

د عملياتو په بهير کې د د مطالعاتو او څارنې گروپ کسانو ته هم زيان واوښت، له يوه عملياتو نه د راستنيدو پر مهال يې چې کله جگتورن چارلي واټن د څرخۍ په واسطه راپورته کاوه هغه لاندې ولويد او بيا يې هيڅ درک معلوم نه شو.

څو مياشتې وروسته يو ټيم (هيمر) چې د جگړن هيري کروسکې تر مشرتابه لاندې د فش هک په سيمه کې په جاسوسۍ گومارل شوی ؤ. د شمالي ويتنام له درې تنو عسکرو سره مخ شول، په ډزو کې کروسکې ووژل شو.

* * * *

په دې بهير کې د سايکولوژۍ عملياتي گروپ هم په دروغ پروپاگند او د ناوليو چلوټو په واسطه يو تبليغاتي جنگ پيل کړی ؤ، د امريکا د مطالعاتي او څارنې گروپ د ماموريت دغه اداره تر ټولو ډېره پټه وه، ټول ټال يې

د سي آی ای پټې جگړې

۱۵۰ تنه مامورين درلودل چې زيات شمېر يې د پټو ادارو کسان وو، يوازې په ۱۹۶۷ز کې د دې ادارې بوديجه ۳،۷مليون ډالره وه.

د دوی تر ټولو لوی پلان ډانانگ ته نږدې د جنوبي ويتنام له ساحل نه وړاندې د (کولاډ چام) په جزيره کې د کب نيوونکيو د يوه جعلي کلي جوړول وو، د شمالي ويتنام په غاړو کې به يې کب نيوونکي نيول او پر سترگو به يې پټۍ ور وتړلې دې ځای ته به يې راوستل، په عملياتو کې برخه اخيستونکيو دې جزيرې ته د (پيرا ډايز آی ليند) نوم ورکړی ؤ. دلته به يې د دوی ښه عزت او درناوی کاوه او دا به يې ورته ويل چې دوی د شمالي ويتنام په هغه سيمه کې دي چې (سيکرډ سورډ آف پټريپټک ليگ) آزاده کړې او اوس يې دغه جزيره په لاس کې ده، تر راتلونکيو دوو اونیو پورې به يې ډېر ښه خواږه ورکول او د (اېس اېس پي ايل) او د هغو د نيول شويو ساحلي سيمو په اړه به يې معلومات ورته برابرول، دوی به د مخابرې استعمال وربښودلو او دا به يې هم ورته ويل چې دوی ته پردې مخابره کوم حکم ورکول کيږي هغه څه ډول اوريدای شي، بيا به يې بېرته پر سترگو پټۍ ور وتړلې او د شمالي ويتنام پر غاړو به يې خوشي کړل.

دا هر څه جعلي وو او موخه يې د شمالي ويتنام څارگرې ادارې وې، د دوی منصبدارانو د پټو مخابراتي مرکزونو له خوا د هغو ايجنټانو لپاره چې هيڅ به شته نه وو مخابروي پيغامونه اوريدل، دغه مهال د فضايي څارنې او مطالعې گروپ الوتکو د خيالي مقاومتې گروپونو له لوري دوي پانې هم تيت کړې.

د سي آی ای پټې جگړې

په نورو رواني عملياتو کې (پوايزن پين) هم شامل ؤ، چې د هغو له مخې به يې له سمندر نه پورې غاړې ته داسې ليکونه استول چې د شمالي ويتنام پوځي منصبداران به يې خاين او جاسوس ښودل. ځينې وختونه به په دې ليکونو کې داسې (مايکروډاټ) احکام او هدايات وو چې، ډېر پاک کړه وړه به هم د هغو له مخې شکمن ښکاريدل.

ځينې وختونه به يې د کوم منصبدارا سره ورته د ليک ټيپ تر لاسه کاوه او د هغو په واسطه به يې ليکونه ليکل او بيا به يې په پوسته استول.

د يو بل ډول ماموريت په بهير کې به يې د شمالي ويتنام د اسنادو په بشپړ ډول جعل کاري کوله، تر دې چې پر هغو به لاسليک هم اصلي ته ورته ؤ. دغه اسناد به يې د سي آی ای په دښمنو کړيو کې د پوستي نظام له لارې ويشل، چې له دې نه به د دښمن په ليکو کې بدگوماني او جنجالونه راتلل او سي آی ای ته به د خپلو چارو د سرته رسولو فرصت په لاس ورتلو.

د سي آی ای له جاسوسي ټيم سره په جنوبي ويتنام کې ډېر پټ راډيويي چينلونه وو، په هغو کې يو داسې ؤ چې داسې يې څرگندوله چې گواکي په شمالي ويتنام کې دی. ځينې دغسې ستیشنونه د شمالي ويتنام د سرحد په اوږدو کې د امريکا په يوه الوتکه کې نصب وو، د شمالي ويتنام چارواکيو د هغو ځای نشو پيدا کولای، دغه راډيويي استیشن د هغو بې شمېره راډيوگانو په واسطه خپرونې کولې چې د الوتکو په واسطه لاندې غورځول شوې وې، يا د کښتيو په واسطه په درياب کې تيت شوې وې، دې راډيوگانو ته يې (بي نټ) ويل، او په داسې ډول جوړې شوې وې چې د

د سي آی ای پټې جگړې

سي آی ای د مرکز جعلي (هنويي راډيو) چينل پکې واضح اوریدل کیدو او د هنويي راډيو اصلي مرکز به پکې خپ شو.

يو بل خطرناک کار يې د (ايلډسټ سن) په نامه کاوه، هغه دا چې د چين په جوړو شويو کارتوسو او مرميو کې به يې داسې بدلون راوست او جوړې به يې کړې چې له ډزو سره به وسله وچاودیده، دغه مرمۍ يې د شمالي ويتنام له مرميو سره هم پرېښودې، ځينې وختونه به يې دغه کارتوس او مرمۍ په يوه مناسب ځای کې پرېښودل، په دې ډول به مرمۍ د شمالي ويتنام او ويت کانگ پوځيانو ته رسيدې چې وسلې او سړي به پکې له منځه تلل.

د ۱۹۶۸ز په جون کې د دغسې جعلي مرميو او وسلو شواهد هغه مهال افشا شول چې، د شمالي ويتنام زيات شمېر پوځيان له چاودليو وسلو سره مړه وموندل شول، له دې سره سي آی ای د شمالي ويتنام جعلي اسناد چمتو کړل او د شمالي ويتنام پوځ او ويت کانگ ته يې ورسول، په دې اسنادو کې ويل شوي وو چې چين کومې وسلې چمتو کوي د هغو معيار ټيټ دی، د شمالي ويتنام چارواکيو دغه خبره ومنله او دا د دوی د مخابراتي اړيکو له څرگندونو څخه معلومه شوه.

دې رواني جگړې د شمالي ويتنام پوځ او د ويتنام د قوماندې تاسيساتو ته سخت زيان ورساوه، تر دې چې د ۱۹۶۸ز په می کې شمالي ويتنام د پاريس د سولې په خبرو کې د گډون لپاره دا شرط کېښود چې امريکا دې له دې رواني جگړې لاس واخلي.

د سي آی اي پټې جگړې

په دې موده کې د ۱۹۶۸ز په اپريل کې د امريکا د جاسوسي ماموريت مرکز، د اوږد مهال جاسوسانو گومارلو پر پروگرام غوښتل له سره غور وکړي خو بريالي نه شول، د هغو جاسوسانو زياتره ټيمونه نيول شوي وو او ځينې يې په پوره باور د شمالي ويتنام له پوځيانو سره ملگري شوي وو، د شمالي ويتنام د يوه پوځي له نيول کيدو وروسته هغه وويل چې په ۱۹۶۲ز کې، کوز کړای شوی يو جاسوسي ټيم اوس د شمالي ويتنام تر فشار لاندې کار کوي. دې پوځي د ټيم نوم (رېمس) وښود، خو اونۍ وروسته شمالي ويتنام د (رېمس) ټيم د نيولو اعلان وکړ، او د امريکا د اس او جي (مطالعاتي څارنې گروپ) له لوري يې د هغو د دوکې د فعاليت مخه ونيوله، له دې څخه دا شک پيدا شو چې د امريکا په اس او جي ځواک کې دننه، د شمالي ويتنام کوم ايجنټ فعال دی.

په اگست کې ويتنام دا افشا کړه چې دوی د دې گروپ نور جاسوسي ټيمونه هم نيولي دي، اصلاً دغه ټيمونه له کوزيدو سره سم نيول شوي وو او د دوی تر واک لاندې وو، (اس او جي) له نورو ټيمونو سره اړيکې وساتلې او د انتقام اخيستلو پرېکړه يې وکړه. يو دغسې ټيم چې د فانتوم الوتکو له لارې يې د مرستو انتظار درلود، پر هغوی بمونه وغورځول شول، په پايله کې د شمالي ويتنام هغه پوځيان ووژل شول چې ځانونه يې د امريکا د (اس او جي) اړوند ټيم غړي بلل. ځينې وختونه يې د راډيوگانو داسې سيټونه وغورځول چې بمونه پکې ځای په ځای شوي وو. داسې کڅوړې هم وغورځول شوې چې د خوراكي موادو پر ځای پکې باروت وو.

* * * *

د سي آی اي پټې جگړې

بيا هم د لنډ مهال لپاره چې کوم جاسوسان استول کيدل هغه د شمالي ويتنام د چارواکيو له نفوذ نه خوندي وو، هغوی د سټراټا(د لنډ مهاله ځنگل ساتنې او هدف ټاکلو) پروگرام لاندې کوم جاسوسان واستول، د هغو هدف دا ؤ چې له شمالي ويتنام نه د هوچي من تر لارې پورې سرکونه وڅاري. دغه جاسوسان به د شمالي ويتنام د پوځيانو په بڼه وو، هغوی لږ برياوې درلودې ځکه چې تر هغو سرکونو پورې رسيدل ورته گران وو، خو هغوی د پروپاگاندا د دوو پاڼو په خپرولو بريالي شول. د ۱۳ مياشتو په اوږدو کې دغسې ۲۶ ماموريتونه ترسره شول، د ۱۴ ټيمونو په واسطه ۱۰۲ تنه جاسوسان واستول شول چې له هغو څخه ۲۶ تنه ووژل شول.

دغه ډول ماموريت د (ځمکې د پرېښتو) په نامه ترسره کيدل، تر دې نامه لاندې يو درجن ټيمونه واستول شول، په هر ټيم کې به د شمالي ويتنام د پوځ دوه يا درې تنه پخواني پوځيان شامل وو. دوی يې په لاوس او کمبوديا کې د دښمن د اکمالاتي لارو د جاسوسۍ لپاره استول. دغه کسانو به د شمالي ويتنام د پوځيانو د احوال وپوښتو په بڼه له پوځيانو سره راشه درسه پيل کړه، هر ماموريت به يوه اونۍ دوام کاوه او بيا به يې دغه کسان بېرته را ايستل. د (سټراټا) په څېر (د ځمکې پرېښتې) هم د شمالي ويتنام والو له نفوذه خوندي پاتې شول.

د ۱۹۶۸ ز د نومبر په پيل کې د امريکا د انتخاباتو پر مهال چې د هغو په پايله کې د راتلونکي کال په جنوري کې ريچارډ نکسن د امريکا ولسمشر غوره شو، (اس او جي) ته په شمالي ويتنام کې د ايجنټانو استولو پروگرام ختمولو حکم ورکړ شو. ځکه خو يې بيا د ارجنسي، بورډن او اوډلز په نامه

د سي آی اي پټې جگړې

د فريب وركولو ماموريتونو جعلي شبكو غوړولو ته پام واړاوه. دغه درې واړه د فريب وركولو د (فورې) لوى پروگرام برخه وو.

ارجنسي به پيسې، پيغامونه او نور اسناد استول او په شمالي ويتنام كې يې داسې ذهنيت پياوړى كاوه چې، د (اس او جي) يو ځواكمن جال غوړيدلى چې دوى پرې خبر نه دي.

د بورډن پروگرام له لارې يې د شمالي ويتنام پوځيان كارول، دوى ته به يې د اس او جي د يوې داسې شبكې په اړه غلط معلومات وركول چې هغه شبكه به هيڅ نه وه، دوى به يې بيا د خپلو ايجنټانو په نامه په شمالي ويتنام كې راكوز كړل. تر دوى وړاندې به يې له الوتكو داسې پاراشوټ وغورځول چې د وگړو پر ځاى به د كنگل ټوټې پكې وې، ځكه خو به دغه پاراشوټ سبا ته هم په ونو كې زنكيدل، او د شمالي ويتنام پوځ به د هغو خيالي جاسوسانو د نيولو لپاره ښه ډېر وخت سرگردانه وو، له هغو څخه به يې ځينې بنديان په لاوس كې كوز كړل، د دوى په ناخبرۍ كې به يې په سامان كې مخابراتي وسايل د جاسوسۍ لپاره ځاى پر ځاى كړي وو. ځكه خو به چې دغه كسان د شمالي ويتنام د پوځ كومې چوڼۍ ته لاړل نو د دغه ځاى موقعيت به افشا كيدو او د امريكا الوتكو به بمباري پرې كوله.

د اوډلز پروگرام موخه دا وه چې د شمالي ويتنام واله پردې باوري شي چې په شمالي ويتنام كې نورې جاسوسي شبكې هم شته، هغو خيالي شبكو ته به مخابراتي پيغامونه استول كيدل او اكملات به ورته اچول كيدل.

پايله به دا وه چې د شمالي ويتنام څارگرې ادارې او پوځيان به د هغوى په لټون سرگردانه وو او زيات وخت او پيسې به يې لگيدلې.

د سي آی اي پټي جگړې

* * * *

د ۱۹۶۸ز په نيمايي کې ډگروال جان سن گلاب د امريکا د مرستندوی مطالعاتي او څارونکي ځواک د مشرتابه له دندې گوښه شو. د هغه پر ځای ډگروال سټيو کيوانا وټاکل شو، هغه په جنوبي ويتنام کې د (اس او جي) عمليات کم کرل، پر ځای يې تر سرحد پورې غاړې ماموريتونه زيات کړل. په ۱۹۹۶ز کې سن گلاب د (هيچټ) ځواک جوړ کړی ؤ. د امريکا سفير پر هغو بنديز لگولی ؤ چې د دوی په عملياتو کې به د يوه ټولي نه زيات پوځيان نه وي. خو په ۱۹۶۹ز کې دغه بنديز لرې شو. او (اس او جي) دا اجازه ترلاسه کړه چې دوی د آرام سمندر د عمومي قوماندان په تائيد د يوه غونډ په ظرفيت (هيچټ) ځواک جوړولای شي.

(اس او جي) په کونټم، ډانانگ او بان می ټواټ سيمو کې، دغسې څلور کنډکونه جوړ کړل. د دوی د گومارنې او تشکيل لويه ستونزه د څرخيو کمبود ؤ، د هيچټ د هر عمليات لپاره ۱۲ څرخيو ته اړتيا وه. پردې ستونزې سربېره د هيچټ عملياتو له امله شمالي ويتنام اړ شو چې د هوچي من د لارو د ساتنې او دفاع لپاره زيات کسان وگوماري. په ۱۹۶۹ز کې د يوه اټکل له مخې د دې ساتونکيو شمېر ۷۰ زره کسان ؤ. د دوی په پرتله د اس او جي (مطالعاتي څارونکي ځواک) ټول ټال ۵۰ کسان وو.

د ۱۹۶۷ز په جون کې يو (هيچټ ماموريت) په لاوس کې د (آسکرايټ) نومي هدف پر خلاف ترسره شو. دا د جنوبي ويتنام دننه د (آشو) درې څخه ۲۵ ميله شمال لويديز لور ته يوه سيمه وه چې دلته له ۹۲۲ لمبر لويې لارې څخه يوه بله ۹۲يم لمبر لاره بېله شوې ده. دا گومان کيده چې په

د سي آی ای پټې جگړې

دې غرنۍ سیمه کې د شمالي ویتنام د پوځ ۵۵۰یم اکمالاتي او لوژستيکي خدماتو د گروپ مرکز دی. د امریکا د هوايي ځواک استخباراتو هم دغه معلومات ترلاسه کړي وو چې له شمالي ویتنام څخه د باندې، د دوی د پوځ تر ټولو ستره د وسلو زیرمه همدلته ده.

د خرخیو د کوزیدو زون پر ځنگلونو د پټو غونډیو په منځ کې، یوې پیالې ته ورته ځای ؤ، په دې غونډیو د الوتکو ضد، دافع هوا توپونه او ماشیندار دریدلي وو، او سمڅې یې هم جوړې کړې وې. سهار وختې لومړی B ۵۲ الوتکو پر ټوله سیمه سخته بمباري وکړه او یو زر دانې بمونه یې وغورځول، د شمالي ویتنام پوځیان ولیدل شول چې له سمڅو راووتل او د تیلو د بیلرونو له بل شوي اور نه یې د وتلو هڅې کولې.

چې بمباري ودریده هیچټ ځواک د خرخیو په واسطه کوز کړای شو، خو له کوزیدو سره د شمالي ویتنام د عسکرو لخوا را ایسار شول، کمپنۍ ډېره تونده جگړه پیل کړه او هوايي مرسته یې وغوښته، چې له دې سره ای-ون اسکاى ریدرز جیت او خرخی ور ورسیدې، خو د ویتنامیانو د دافع هوا درنو ډزو تر برید لاندې راغلې.

جگړه کړۍ ورځ او شپه روانه وه، سبا سهار ته بمبارد الوتکې راوړسیدې، هغو خوشه یې بمونه وغورځول، د عملیاتي ځواک د پورته کولو لپاره خرخی هم راغلې چې له هغو نه څلور وزره د دښمن د دافع هوا ډزو وغورځولې، په دې جگړه کې ۲۳ تنه امریکایان بې درکه شول چې له هغو څخه یې ۶ تنه وروسته وژلي وبلل. پاتې کسان یې را وایستل. د یوې را غورځول شوې خرخی الوتکې پیلوټ جگتورن چارلس ولکلو په ټپي حالت کې ونیول شو،

د سي آی ای پټې جگړې

راتلونکې سهار چې کله هغه را په خود شو او کيناست وې ليدل چې دوه تنه روسي سلاکاران ورته ناست دي او ده ته گوري. په څلورمه ورځ سره له دې چې سخت ټپي ؤ. له تيارو څخه په گټه يې په کشولو ځان ويوست، دښمن سبا ته د هغه په تښتيدو خبر شو، خو په بيا موندلو کې يې ناکام شول، د مخابروي پيغام له استولو سره يې څرخۍ ور واستوله او له هغه ځايه يې راويوست، د هغه نوم په هغو کسانو کې ؤ چې مړه يې بللي وو.

* * * *

د ۱۹۶۹ز په پيل کې يو ځانگړی ډول زړور عمليات د (سپنډوز) په نامه په لاوس کې وشول، چې موخه يې په جنوبي ويتنام کې د لاوس او کمبوديا له سرحد نه درې ميله دننه د خاصو ځواکونو پر يوه مرکز د شمالي ويتنام د بريد ناکامول وو.

د (بين هيت) په نامه سيمه کې د دغه اډې د ساتنې لپاره د امريکايي خاصو ځواکونو ۱۲ تنه مامورين او د مونټاگنارد ۱۵۰۰ تنه گومارل شوي وو، د دوی په وړاندې د شمالي ويتنام دوو کنډکونو پرلپسې پر هغوی ډزې کولې، دې اډې ته يوازینی سرک غوڅ شوی ؤ، او ډېر شمېر دافع هوا توپونو د هوا له لارې ورته د مرستو رسول ډېر خطرناک کړي وو.

د مارچ پر ۳ مه ماښام مهال دښمن د لسو ټانکونو په مرسته بريد پيل کړ چې ناکام کړای شو، خو تر دې وروسته وليدل شول چې د دښمن نور پوځيان راغلل.

د مارچ پر ۴ مه د هيچټ ځواک اې کپتان بابي ايونز په مشرۍ له کونټيم څخه ننوتل، هغوی سمدستي له لويې لارې ۳۰۰ متره پاس خپل مرکز جوړ

د سي آی اي پټې جگړې

کړ، د دې ماموریت موخه د ۱۱۰ لمبر لارې بندول وو چې دښمن ته مرسته ونه رسيږي، دښمن سمدستي ډزې پیل کړې خو د کلکو سمخو په سبب کوم خاص زیان وانه وښت، د شپې لخوا دښمن هڅه وکړه چې د دوی تر شا کاروانونه تېر کړي، خو پر هغو د خرخیو او جیت الوتکو بمبارۍ وشوې، د شپې دښمن د یوه برید هڅه هم وکړه، راتلونکې شپه دښمن یو ځل بیا د یوه کاروان د تېرولو هڅه وکړه چې په ډزو او مقابله یې مخه ونیول شوه. د هېچت کنډک تر شپږو ورځو پورې په خپل مورچل کې پاتې شو، دوی د دښمن شپږ لارۍ له منځه یووړې، عملیات بریالي وو او د دښمن اکمالاتي نظام ښه زیانمن شو. په ۱۹۶۹ز کې د کمبودیا سهانوک دل بندر له ختیځې اروپا څخه شمالي ویتنام ته د وسلو او اکمالاتو تر ټولو ستره لاره گرځیدلې وه. له بندر نه د وسلو بارونه د شمالي ویتنام د څارگرې ادارې (ترنه سات) په لویو لویو لاریو کې له نام پنه نه د باندې یوې لویې ډیپو ته راوړل کیدل. له هغه ځایه بیا د اووم لمبر لویې لارې څخه فش هک ته تلل، او وسلې د شمالي ویتنام پینځمې او اوومې اکمالاتي فرقې او د ویت کانگ ۹مې د اکمالاتو قوې ته سپارل کیدل، دلته ډېر مرکزونه وو چې تر ټولو لوی یې د کمبودیا له سرحد نه یوازې درې میله دننه ؤ.

د امریکا استخباراتي سرچینو د کمبودیا د دغه تش په نامه بې طرفۍ په اړه زیات شواهد چمتو کړل. ریچارد نکسن د ۱۹۶۹ز په جنوري کې ولسمشر شو او له شمالي کوریا سره د سولې په خبرو بوخت ؤ. هغه ته دغه شواهد ور وښودل شول، او د ۱۹۶۹ز په فبرورۍ کې یې د کمبودیا دننه د شمالي ویتنام پر پوځي مرکزونو د (B52) الوتکو د بمبارۍ پلان جوړ

د سي آی اي پټې جگړې

کړ، په مارچ کې ولسمشر نکسن شمالي ويتنام ته دوه ځله گواښ وکړ چې که د مسالې د حل لپاره د سوله ايزو هڅو په بهير کې پر امريکايي پوځ بريدونه وشول نو ځوابي عمليات به وکړي. شمالي ويتنام د دې گواښونو پروا ونه کړه او پر سايگون يې د توغنديو بريد وکړ. درې ورځې وروسته B52 سټراټ فوټريش الوتکو د فښ هک په سيمه کې د شمالي ويتنام پر پوځي مرکزونو بمبارۍ وکړې چې په پايله کې يې د وسلو او باروتو ډبرې زيرمې له منځه لاړې.

يوه مياشت وروسته د کمبوديا له ميموت ښار نه ۱۴ ميله جنوب ختيځ ته د شمالي ويتنام پر ادې د بمبارۍ پرېکړه وشوه، له دې سره دا پرېکړه هم وشوه چې يو پوځ سيمې ته ننوزي او له بمبارۍ سمدستي وروسته ځمکنۍ حمله وکړي. دغه مسووليت د سي سي اس سل کسيز هيچټ کنډک ته وسپارل شو، چې د مونټاگنارډ قبایلو څخه جوړ شو. تر دې مهال يې ډينيل بون عملياتو ته د (سالم هاوس) نوی نوم ورکړی ؤ، ځکه چې د لومړي نامه په اړه نيوزويک يو راپور خپور کړ او هغه يې افشا کړی ؤ.

د ۱۹۶۹ز د اپريل پر ۲۴مه هيچټ ځواک د څلورو څرخيو په واسطه په سيمه کې کوز کړای شو، له بمبارۍ نه څو دقيقې وروسته دغه څرخۍ د کيناستلو زون ته ورسيدې، خو سمدستي ډبرې سختې ډزې پيل شوې، د هيچټ کسان د بمونو په کندو کې له ډزو پټ شول او ځوابي ډزې يې پيل کړې، تر ټولو لومړی د خاصو ځواکونو جگتورن ارنست په گولي ولگيد او ووژل شو، ورپسې کپتان جيمز کاهل سخت ټپي شو، په دې موده کې له څرخيو څخه د مرستې لپاره د توغنديو ډزې پيل شوې، دغه وخت د

د سي آی اي پټې جگړې

کنډک د دوهم ټولي لومړۍ بریدمن گریگ هرېگن هم ووژل شو، دغه مهال د پوځیانو د ایستلو لپاره یوه څرخۍ (هلیکوپتره) راغله، خو د سختو ډزو له لامله هغه کینستلای نه شوای، دغسې نورې هڅې هم ناکامې شوې او جگړې دوام وکړ، چې د هېچت ځواک زیانونه پکې زیات شول، ناڅاپه د استرالیا د هوایي ځواک یوه کنبرا بمبارد الوتکه راغله، دغه الوتکه د پان رنګ په هوایي ډگر کې دریدلې وه او د بیړنۍ وضعې د زنگ له اوریدو سره بیله اجازې د کمبودیا له سرحده تېره شوه او هلته راغله، د هغې بمباري اغیزمنه ثابته شوه او د څرخيو په واسطه د هېچت پاتې کسانو د را ایستلو فرصت برابر شو. په دې عملیاتو کې د جیړي شراتور په نامه یو پوځي ورک شو چې وروسته یې مړ وباله.

د هېچت ځواک له لوري په لاوس کې تر ټولو بریالي عملیات د ۱۹۷۰ میلادي په وروستیو کې وو، سي آی اي د (هانریبل ډریگن) په نامه عملیات چې د هیواد په جنوب کې د یوې سیمې د بېرته نیولو لپاره وو، د مرستې غوښتنه وکړه، د شمالي ویتنام پوځ ډېر کلک مقاومت کاوه او په عملیاتو کې شریکو د همونګ نامنظمو گروپونو ته ډېر سخت زیان واوښت، که دغه عملیات ناکام شوي وای نو په جنوبي لاوس کې د کمونیستانو د برلاسی مخه بیا هیچا نشوای نیولای.

سي آی اي له مطالعاتي څارونکي ځواک (اس او جي) وغوښتل چې په سیمه کې د شمالي ویتنام د پوځ شاتني مرکز ته چې په چاوانې کې ؤ د هېچت ځواک یو کنډک واستوي. دغه ځای له لاوس نه له هغه حد نه شل میله وړاندې ؤ چې هېچت ځواک له هغو څخه د تېریدو اجازه نه درلوده.

د سي آی اي پټي جگړې

خو د دې عملياتو لپاره په لاوس کې د امريکا سفير له اس او جي څخه دغه بنديز لرې کړ.

د (ټېل ونډ) په نامه دغه عمليات د هيچټ ځواک بي کنډک ته وسپارل شول، چې په کونټم کې يې قرارگاه وه، د سپتمبر پر ۱۱مه د کپتان (يو جين مکارلي) په مشرۍ د خاصو ځواکونو ۱۵منصبران له ۱۱۰ تنو مونټاگنارډ بې نظمه پوځيانو سره، د دې ځواک په درې څرخيو کې (ډاک ټو) ته ورسيدل. له هغه ځايه د تېلو له اخيستلو وروسته څرخۍ بيا والوتې او له سرحد سره جوخت له پنځوس ميله مزله وروسته د لويديز په لور چاوانې ته ور وگرځيدل، کله چې د بولوونيس لوړو غونډيو ته ورسيدل تر سختو ډزو لاندې راغلل، يو عسکر ټپي شو، خو درې واړه څرخۍ د کوزيدو زون ته ورسيدې او ځواک يې هلته کوز کړ، چې شمال ختيځ لور ته وخوځيدل، لږ ځنډ وروسته يې د تيلفون زنگونه واوريدل، دوی هغه لور ته وړاندې ورغلل، وې ليدل چې هلته د شمالي ويتنام د پوځ د اکمالاتو يو لوی مرکز دی چې په توغنديو ډکې سمخې پکې دي. هغه يې په باروتو والوزول، وړاندې روان شول، په مخه کې د شمالي ويتنام د پوځ له يوې ډلې سره مخ شول چې په جگړه کې د دوی زيات پوځيان ټپيان شول. هغوی يې په څرخيو راوکښل، چې بيا د هيچټ ځواک کسان هماغسې د لويديز په لور پر مخ روان وو، پر سرونو يې د بدرگې سي ۱۳۰ سپيکټر ډوله هليکوپټرې دورې خوړې. د سپتمبر پر ۱۲مه د ځنگل په يوه گوښه کې له يوه چاک نه دوی د ۱۲ لاريو او د شمالي ويتنام د زيات شمېر پوځيانو يو کاروان وليد چې له هغه ځايه نيم ميل لرې ۱۶۵م لمبر لويې لارې په لور روان ؤ،

د سي آی ای پټې جگړې

دوی مرکز ته خبر ورکړ او ای-ون سکای ریډرز جیټ راورسیدې بمباري یې وکړه چې لاری پکې له منځه لاړې او د شمالي ویتنام پوځیان تیت او پرک شول.

تر دې مهاله د هیچټ ۲۰ تنه ټپیان شوي وو چې د روغتیايي مرستو لپاره یې له هغه ځایه کښلو ته اړتیا وه، په دې موخه یوه شي سټالین الوتکه هلته راغله، خو د دښمن پر ډزو یې ټانکی سوری شوه او هغه له دې ځایه ووته خو پینځه میله لرې بېرته ښکته کیدو ته اړه شوه. تر دې وروسته یوه بله څرخۍ راغله او د کیناستلو په زون کې رانښته شوه، خو د دښمن د توندو ډزو له لامله هغه هم بېرته لاړه. هغه هم په گوليو لگیدلې وه او پینځه دقیقې وروسته کوزیدو ته مجبوره شوه.

تر دې وروسته هیچټ ځواک د ۱۶۵ المبر لویې لارې پر سر په کمرونو کې مورچل ونيو. پردې شپه پر دوی څو بریدونه وشول چې ټول یې په شا وتمبول، د سپتمبر پر ۱۳مه یې بیا پرمختګ ته دوام ورکړ. درې ساعته وروسته یې ډېرې سمخې وموندې. پر هغو یې لومړی هوايي بمباري وکړه، بیا دوی ځمکنی برید پیل کړ، په پایله کې د شمالي ویتنام پوځ کنډکونه له سمخو وټنټیدل، د دې سمخو له لټولو سره دوی ته زیاته اندازه اسناد هم په لاس ورغلل.

تر دې وروسته هېچټ کندک د بېرته ستنیدو پرېکړه وکړه، هوايي مرسته یې وغوښتله او د څرخيو د کوزیدو یوه زون ته روان شول، په وروستیو شیبو کې یې دښمن ته د دوکې ورکولو لپاره د الوتکې کوزیدو ځای ته

د سي آی اي پټې جگړې

مخه کړه، پر دښمن چې د دوی د پاسه په غونډیو کې وو بمباري روانه وه، وروسته ټول ټیم د هلیکوپټرو په واسطه له هغه ځایه را وایستل شو.

دغه عملیات ډېر بریالي وو، که څه هم درې تنه مونټاګنارډ ووژل شول او ۳۳ نور ټپیان شول، په داسې حال کې چې ۱۶ تنه امریکایان هم ټپیان شوي وو، دوی بیا د شمالي ویتنام د اکمالاتو، تاسیساتو او نظام ته سخت زیان واړاوه، ۴۰۰ تنه پوځیان یې ور ووژل او زیاته اندازه مرمۍ او باروت یې والوزول، پردې سربېره کوم اسناد چې په لاس ورغلل له هغو څخه یې ډېر قیمتي معلومات ترلاسه کړل. چې پکې د هغو وسلو او مرمیو تفصیل هم ؤ چې د شمالي ویتنام پوځ ته رسیدلي وو، همدارنګه په ۴۰۰ مخونو کې یو داسې سند هم ؤ چې د ویتنام د ۵۵۹م لمبر د لوژیستیکي او ترانسپورتي خدماتو د ځواک بشپړ معلومات پکې وو.

تردې وروسته د امریکا په پالیسۍ کې د ویتنامي کیدو(ویتنامیزیشن) د پالیسۍ توکي زیات شول، چې د هغو له مخې د عملیاتو مسوولیت ورو ورو د جنوبي ویتنام پوځ ته لېږدیده، د امریکا حکومت لارښوونه وکړه چې نور به هېچت ځواک په لاوس کې کوم عملیات نه ترسره کوي.

(اس او جي) چې په دې ټوله موده کې له کومې ستونزې سره لاس او گریوان وو، له هغو څخه یو دا ؤ چې د دوی له عملیاتو څخه دښمن خبریدو، ځکه خو دغه بدګوماني زیاته شوه چې د جنوبي ویتنام په پوځ کې په لوړه کچه د دښمن جاسوسان شته، دغه شک د ۱۹۷۰ز په پیل کې زیات شو کله چې له هنويي څخه د شمالي ویتنام پوځ ته استول شوی یو مخابراتي پیغام ونیول شو، په دې پیغام کې د (اس او جي) د ځای پر ځای

د سي آی اي پټې جگړې

کیدو او اهدافو په اړه تفصیلي معلومات وو، له دې وضعې سره د مقابلي لپاره یې د جنوبي ویتنام پوځ ته غلط معلومات ورکول پیل کړل، خو ډېره گټه یې ونه کړه، ځکه چې کله به کوم ټیم وگومارل شو نو جاسوسانو ته د هوايي بریدونو راپورونه لوستل آسانه وو، ځکه خو اس او جي (مطالعاتي څارونکی ځواک) د بېلې لارې په غوره کولو غور پیل کړ.

د ۱۹۷۰ز د اپریل پر ۲۹مه د جنوبي ویتنام ۱۲زره کسيز پوځ د امریکایي سلاکارانو په ملتیا د کمبودیا له سرحده تېر شو، د (پیرټس بیک) پر سیمه یې برید وکړ. دوې ورځې وروسته د می پر لومړۍ امریکایي پوځ هم په کمبودیا کې پرمختګ پیل کړ. د دوی هدف د شمالي ویتنام د پوځیانو او ویت کانګ پناه ځایونه وو. لومړی امریکایي او د جنوبي ویتنام ځواکونو پر (فش هک) برید وکړ چې هلته د دښمن اوه زره تنه پوځیان وو، د پلیکو په جنوب لویډیز کې د امریکا د څلورمې لیوا پلویو ځواکونو د شمالي ویتنام د یوه عصري روغتون درک ولگاوه، هلته یې پینځه سوه ټنه وریژې هم تر لاسه کړې، د می پر اوومه په کمبودیا کې د شمالي ویتنام پوځ د تر ټولو ستر مرکز هم د امریکایانو په لاس کې ولوید، له هغه ځایه ۱۴۸۴میله وسلې، ۱۵لکه مرمۍ، د باروتو ۲۲ صندوقونه او ۳۰ ټنه وریژې لاس ته ورغلل. د می پر اتمه یوه د وسلو ډیپو هم ونیول شوه، او یوه لویه اکمالاتي ډیپو چې پر ۱۴مه لویه لاره پرته وه امریکایي ځواکونو ونیوله.

په دې موده کې B52 الوتکو د شمالي ویتنام پوځیان لټول، څو اونۍ وړاندې د یوې سیمې په اړه دوی ته یو خبر رسیدلی ؤ چې دلته د هغوی مرکز دی، ځکه خو دوی له دې سیمې نه د تیښتې پر لارو او د میموټ په

د سي آی اي پټي جگړې

شمال لويديز کې پروت کمپ بمباري وکړه، چې د دښمن ۱۰۱ تنه پکې ووژل شول.

پر کمبوديا د بريد پر سر په ټوله امريکا کې مخالفتونه وشول، تر دې چې نکسن له هغه ځايه بېرته د پوځونو ايستلو حکم وکړ، ځکه خو له کمبوديا نه د جون تر ديرشمې ټول پوځيان ووتل. په دې سيمه کې چې کوم عمليات ترسره شول په پايله کې ۲۳ زره سالت ټوپک او ماشيندار، ۲۵۰۰ ميله ماشيندار او داشکې ۶۲ زره لاسي بمونه، ۱۵ لکه ډول ډول مرمۍ، يو لک ۴۳ زره د هاوان مرمۍ، ۷۹ زره ټنه وريژې لاس ته ورغلل، پردې سربېره ۴۳۵ عرادي موټر له منځه يوړل شول او يا ونيول شول. د امريکا او جنوبي ويتنام ۱۰۸۴ تنه پوځيان ووژل شول ۵۷۴۹ تنه ټپيان او ۱۳ تنه ورک شول. د شمالي ويتنام او ويتکانگ ۱۱۳۴۹ تنه پوځيان ووژل شول. او ۲۳۲۸ تنه يې ونيول شول.

خو د دښمن زيات شمېر پوځيان په تېښته بريالي شول او ۸۰ ميله لرې واوښتل، چې په کمبوديا کې د امريکايي پوځ د عملياتو لپاره په دغه ساحه کې دننه ټاکل شوې وه، دوی نور هم دننه لاړل او د لوس دننه يې نوي مرکزونه جوړ کړل.

د ۱۹۷۰ په جون کې د ډگروال سټيوکيوان پر ځای د امريکايي ځواکونو د اس او جي قوماندۀ ډگروال جان سيډلر ته وسپارل شوه، هغه په ۱۹۵۸ ز کې له خطر سره د مقابلې او له لوړې ارتفاع څخه په پاراشوټو کې د ښکته کيدو مهارتونه ترلاسه کړي وو.

د سي آی اي پټې جگړې

د قوماندې له ترلاسه کولو او د (اس او جي) په وړاندې، د عملياتي خطرونو په اړه له معلوماتو وروسته هغه د عملياتي ټيمونو استولو په لړ کې د خپلو زده کړيو اصولو د پلي کولو پرېکړه وکړه، د فلوريډا په نامه يې يو شپږ کسيز ټيم جوړ کړ، چې په هغو کې بريدمن کلف نيومن، بريدمن سيمي هرناډيز او ميلون هيل، د جنوبي ويتنام د پوځ يو منصبدار او دوه د مونتاگنارډ قبائلي پوځيان شامل وو، دوی يې د تن پر تن جگړې او خطر سره د مقابلې د زده کړو لپاره او کيناوا ته واستول. په بېرته راستنيدو کې يې ازموينه ترې واخيسته، چې بيا يې دوی مسلکي کوماندو وگڼل.

دغه ټيم يې د نومبر په ۲۸مه، د شپې په يوه بليک برډ الوتکه کې په يوه فرعي ميدان کې راکوز کړ چې کلکه ساتنه يې کيدله، راتلونکې څلور ورځې دې ټيم د تيلفون د مزي په موندلو تېرې کړې، په پينځمه ورځ يې په څرخۍ کې پورته کړل او د تايلند په ختيځ کې يې ناگون فانوم مقام ته ورسول، له هغه ځايه دوی جنوبي ويتنام ته راغلل، دا د نړۍ په کچه لومړني (له لوړې ارتفاع څخه د پاراشوټو په وسيله د راکوزيدو) عمليات وو.

په ۱۹۷۱ز کې يې څلورو امريکايانو ته دغه روزنه ورکړه، چې په مې مياشت کې يې د شاو په دره او د کهې سنه سيمې ترمنځ عمليات وکړل، له کوزيدو سره د دوی يوتن هغه مهال ټپي شو چې په خپل جيب کې پراټه باروت يې وچاوديدل، بل تن يې د کوزيدو پر مهال ټپي شو، دوی دواړه يې له هغه ځايه راوکښل، خو نورو يې خپل جاسوسي ماموريت پايله ورساوه او پينځمه ورځ بېرته راستانه شول. يو درېيم ټيم چې څلور غړي يې امريکايان وو، د روزنې له تېرولو وروسته د لاوس سرحد ته نږدې له ډانانگ

د سي آی ای پټې جگړې

څخه ۶۰ ميله جنوب لويديز ته، په يوه سيمه کې راکوز کړای شول. هلته د معلوماتو له مخې د شمالي ويتنام ښه زيات پوځ ځای پر ځای ؤ. د جون پر ۲۲مه د شپې دغه ټيم له کوزيدو سره تيت شول. بریدمن بات او بریدمن ستروهلن له کوزيدو سره ټپيان شول، په سيمه کې د شمالي ويتنام پوځ موجود ؤ، زر تر زره يې د ټيم د راپورته کولو لپاره (برائټ لايټ) عمليات وکړل. ستروهلن څرخي ته د خپل موقعيت د ښودلو لپاره د لوڅرې بم وکاراوه، خو څرخي يوازې جگتورن جيسي کيمپ بېل او تورن بلي وا راپورته کړای شول. ځکه دغه مهال ماښام شوی ؤ، سبا ماسپښين څرخي د هغوی دواړو راپورته کولو لپاره بيا ورغله، بات يې وموند خو د ستروهلن هيڅ درک معلوم نه شو، هغه د شمالي ويتنام پوځيانو ژوندي نيولي ؤ.

څلورم (ايچ ای ایل کیو) له لوړې ارتفاع څخه د پاراشوټ په واسطه راکوزيدو عمليات تر ټولو بريالي وو. د کپتان جم ستوارټر په مشرۍ يو څلور کسيز ټيم د سپتمبر په پيل کې د پليکو په شمال لويديز کې په (پلي ټراپ) دره کې پلي کړای شول، راتلونکي څلور ورځې ټيم د درې ارزونه وکړه، پينځمه ورځ يې بېرته راپورته کړل.

وروستی دغه ماموريت يوه مياشت وروسته ترسره شو، يو څلور کسيز ټيم له پليکو څخه ۲۵ ميله جنوب لويديز ته د کمبوديا د سرحد دننه په ايادانگ دره کې کوز کړای شول. راتلونکې ورځ دوی د شمالي ويتنام له يوه وسله وال گروپ سره مخامخ شول چې دوی په ډزو هغوی ټول ووژل، دوه ساعته وروسته يې ټيم بېرته راو ايستلو.

د سي آی اي پټې جگړې

پر کمبوديا له برید وروسته، امریکا له جنوبي ویتنام نه د خپلو پوځونو ایستل چټک کړل. هغوی یوازې د لویو ښارونو په ساتنه کې بوخت شول، امریکایي پوځ د ویتنام د منځنیو جګو سیمو، غیر پوځي سیمو او د جنوبي ویتنام سره تړلیو سیمو څخه ووتل او پریښي ځایونه یې د جنوبي ویتنام پوځونو ونيول، خو هغوی د شمالي ویتنام د پوځونو د پرمختګ مخه نشوای نیولی، چې ډېر زر هغه یادو سیمو ته ننوتل، او د اکمالاتي لارو لیکې یې له لاوس نه تر ویتنام پورې وغځولې.

د ۱۹۷۱ز د جنوري پر ۲۱مه د پینځم خاص ځواک گروپ (هوايي کومانډو) له جنوبي ویتنام نه تر وتلو لږ وړاندې خپله وروستۍ اډه هم د جنوبي ویتنام خاص ځواک ته وسپارله، د دوی له وتلو وروسته د مطالعاتي څارونکي ځواک، عملیاتي او مشورتي ځواکونه چې د امریکا د خاصو ځواکونو څخه وو، د خپلو مرکزونو د ساتنې په دنده وگومارل شول.

مطالعاتي څارونکي ځواک تر فبروري پورې لاوس ته تیمونه استول، خو د فبرورۍ پر ۶مه د اس او جی مشر ته حکم وشو چې په لاوس کې خپل ټول عملیات ختم کړي، د دې پر ځای یې د دوی د فعالیت لپاره د لاوس د سرحد او غیر پوځي سیمې کې شپږ میله ژوره ساحه ور په نښه کړه، دغه مهال ان اې ډې (سمندري چټک ځواک) بیا فعال شوه د فبروري پر ۱۹مه یې څلورو کیښتیو د شمالي ویتنام یوه برید کوونکې بیړۍ ویجاړه کړه او دوو نورو ته یې زیان ورساوه.

د مطالعاتي څارونکي ځواک عملیات د ۱۹۷۱ تر مني پورې دوام درلود. وروستي عملیات د ۱۹۷۱ز په دسمبر کې د اشاو په دره وشول، هلته د دوی

د سي آی اې پټې جگړې

ټيم د دښمن د ټانکونو او زغره والو موټرو ځای معلوم کړ او د هوايي برید په ترڅ کې يې هغه له منځه يووړل.

د ۱۹۷۲ ز په مارچ کې يې، ايم اې سي وي مطالعاتي مشورتي گروپ ږنگ کړ.

د دوی ماموریت له دې درکه ډېر بريالی ؤ چې، د دوی په سبب په لويه کچه د شمالي ويتنام پوځ د دې پر ځای چې په جنوبي ويتنام کې عمليات ترسره کړي، په لاوس او کمبوديا کې په دفاعي عملياتو بوخت پاتې شول. د يوه اټکل له مخې د دوی هر مامور د شمالي ويتنام ۶۰۰ تنه پوځيان له کاره غورځولي وو، د دوی هيچت گروپونو د دښمن زیاته اندازه وسلې او وسايل له منځه يووړل او په جنوبي ويتنام کې يې د دوی د عملياتو توان له منځه يووړ، پردې سربېره اس او جي (مطالعاتي څارنکی ځواک) پخپله او د هوايي مرستو په سبب په لاوس او کمبوديا کې په زرگونو ويتناميان عسکر ووژل چې غوښتل يې جنوبي ويتنام ته ننوزي او د امريکايي او جنوبي ويتنام د پوځونو پر خلاف وجنگيږي.

د دوی رواني جگړه هم اغيزمنه وه، چې له امله يې د شمالي ويتنام پوځ ډېر وسايل د هغو د اغيز ماتولو لپاره په کار واچول.

خو د دوی د اوږد مهاله جاسوسانو استولو پروگرام بريالی نه ؤ چې په هغو کې د شمالي ويتنام جاسوسانو له پيله نفوذ کړی ؤ، همدغسې د اس او جي د جاسوسو ټيمونو معامله هم ده چې د دوی مخبري به په سايگون کې ناست يوه يا څو کسانو کوله، کله چې دا څرگنده شوه استول شوي ټيمونه د شمالي ويتنام د پوځيانو تر فشار لاندې کار کوي. نو اس او جي له هغوی

د سي آی اې پټې جگړې

سره اړیکې وساتلې او هڅه یې کوله چې په دوکه کې هغوی وساتي او خپل کار پرمخ بوزي. د دې پایله دا شوه چې د شمالي ویتنام جاسوسانو به خیالي جاسوسان لټول او پردې به ستومانه وو.

په ۱۹۷۳ز کې د امریکا د لومړي ځل لپاره دا ومنله چې د دوی پوځیان په لاوس او کمبودیا کې له ۱۹۶۵ز راپه دې خوا په عملیاتو کې وژل کېږي. په رسمي ډول د وژل شویو شمېر ۸۱ تنه وښودل شو، خو په حقیقت کې د دوی تر درې سوه تنو زیات جاسوسي مامورین ووژل شول.

(د ویتنام په جگړو کې د امریکا ۵۸ زره پوځیان وژل شوي چې د دې اثر په راتلونکي خپرکي کې امریکایي چارواکیو پرې اعتراف کړی او دوی یې په افغانستان کې له پخواني شوروي څخه کسات واخیست. ژباړن)

د سي آی ای پټې جگړې

(۲)

افغانستان

له ۱۹۷۹-۲۰۰۱ز پورې

د ۱۹۷۹ز د دسمبر ۲۴مه شپه د افغانستان له پلازمېنې څخه د باندې، په هوايي ډگر کې د شوروي اتحاد د ډېرو زياتو الوتکو رابښکته کيدل پيل شول. د کابل شمال ته په ۴۰ ميلۍ کې د بگرام پر هوايي ډگر ۱۰۵يمه د شوروي ځواکونو کومانډو او پاراشوتي قوا راکوزيدله چې په هغو کې د ۱۰۳يمې او ۱۰۴مې فرقې دوه غونډونه هم وو، همدغه ننداره په ختيځ کې د جلال آباد او په لويديز کې د شينډنډ په هوايي ډگرونو کې هم تکراريدله. د دسمبر د ۲۷مې تر ماښام پورې ۵زره تنه دغه ځواکونه کابل ته ننوتلي وو، په دې موده کې دوه موټوريزه ۳۵۷يمې او ۶۶مې قواوې (لواوې) د ترکمنستان په سرحد کې د کشکا له بندر نه د هرات او بيا د شينډنډ، فراه او کندهار په لور وخوځيدې او بيا يې هغه ټول ښارونه ونيول، په همدې وخت کې ۳۶۰مه لوا له ازبکستانه افغانستان ته ننوتله او

د سي آی اې پټې جگړې

د ترمذ له بندره تېره شوه، د مزار شريف له لارې د سالنگ په لور راغله او د دسمبر پر ۲۶ مه کابل ته راورسيده.

په شمال ختيځ کې ۲۰۱ يمي او ۱۶ مې موتوريزه قواؤ بغلان، بدخشان او کندز ونيول، د مرکز د ۴۰ مې فرقې جنرال ولاډلين ايم ميخايلوف چې په ترکمنستان کې د شوروي ځواکونو قوماندان ؤ، بگرام ته راغی او په افغانستان کې د شوروي پوځونو عمومي قوماندان شو.

د دسمبر پر ۲۷ مه ماښام، شوروي کوماندو ځواکونه له بگرام نه راغلل، د پلازمينې مخابراتي سيستم، کورنيو چارو وزارت او کابل راډيو يې ونيول، دوی په ټول ښار کې د وزارتونو او نورو مهمو ځايونو شاوخوا ته سنگرونه ونيول.

ولسمشر حفيظ الله امين په دارلامان ماڼۍ کې ؤ، کله چې د روسيې خاص ځواکونه هلته ورغلل د افغان ځواکونو او روسي قواوو ترمنځ سخته نښته راغله، له روسي ځواکونو سره د کا جي بي کسان هم وو، چې قوماندې يې د خاصو ځواکونو د افسر ډگروال بويارينوف پر غاړه وه.

د روسي ځواکونو قوماندې د تورنجنرال وکتور پاپوتين پر اوږو وه، دې گروپونو دارلامان ماڼۍ ونيوه، د کا جي بي گروپ دنده د حفيظ الله امين وژل وو، کله چې دغه ډلې د ماڼۍ په لور ورغلې افغان ساتونکيو ماڼۍ ته د ننوتلو اجازه ورنکړه، چې هغوی بيا په ډزو ووژل، دوی په زغره والو موټرو کې سپاره وو، هڅه يې وکړه چې دروازه پر موټر ووهي او ننوزي، خو دروازه کلکه وه ماته نه شوه، روسي کوماندويانو سمدستي شاوخوا ته افغان پوځيان ووژل.

د سي آی اې پټې جگړې

بيا د کا جي بي ټيم د ماڼۍ په لور را وړاندې شو، د ماڼۍ دننه نقشه دوی ته د کا جي بي يوه مامور ميخائيل طالبوف چمتو کړې وه، د منځنۍ آسيا اوسيدونکی طالبوف د کا جي بي د بهرنيو استخباراتو د څانگې يو افسر ؤ چې د وژنو، خاصو عملياتو او دې ته ورته فعاليتونو تجربه يې درلوده. نوموړی په سپتمبر کې د ډوډۍ پخوونکي په بڼه دلته راغلی ؤ تر څو امين په زهر ووژني. هغه دوه ځله هڅه کړې وه خو بريالی نه شو. چې وروسته يې د ماڼۍ دننه نقشه او د امين د کړو وړو او معمولو فعاليتونو په باب راپورونه استول پيل کړل.

بويارينوف او د هغه گروپ چې کله دارلامان ماڼۍ ته ننوتل نو د ننه د امين د ساتونکيو له سخت مقاومت سره مخ شول. په دې کې يې زيات شمېر کسان ووژل شول خو د لومړي پور تر زينو لاندې ورسيدل، هلته د امين ساتونکی ټيم چې د کا جي بي روزل شوي کسان وو له دوی سره سخت کيوتل، بويارينوف له دې وېرې چې ډلې يې ماتې نشي د نورې مرستې لپاره راوگرځيدو خو دا يې هير شوي وو چې خپلو ځواکونو ته يې په دروازه کې امر کړی ؤ چې هر څوک له ماڼۍ راووزي نو ويې وژني، ځکه خو چې له ماڼۍ راووت خپلو کسانو يې وواژه.

بالاخره له توندې جگړې وروسته تورنجنرال وکتور پاپوتين هم ووژل شو، خو ماڼۍ روسي ځواکونو ونيوه، حفيظ الله امين يې ونيو او ويې واژه، له ده سره د ده خدمتگاران او د کورنۍ غړي هم ټول ووژل شول.

په دې شپه د کابل خلکو په پام کم نهو بجو د خلق ديموکراتيک گوند د پرچم ډلې د مشر ببرک کارمل وينا واوريده چې د کابل په خپو له تاشکند

د سي آی اي پټې جگړې

رادیو خخه خپره شوه. په دې وینا کې نوموړي اعلان وکړ چې حفیظ الله امین ته د انقلابي محکمې له خوا د مرګ سزا ورکړای شوه، او ده د هیواد واک په لاس کې اخیستی دی، او شوروي اتحاد د ده د پوځي مرستې غوښتنه منلې ده. په دې بهیر کې روسي پوځونه د افغان پوځ له مقاومت سره مخ وو، کابل ته نږدې د قرغې اتمې فرقې سخت مقاومت وکړ، همدارنګه په کندهار کې ۱۵مې فرقې سخته مقابله وکړه، په هرات او جلال آباد کې هم توندې او اوږدې جگړې وشوې، په نورو برخو کې پخوا تر دې چې افغان پوځونه وخوځېږي، روسي پوځونو هغوی فلج او بې وسلې کړل، تر دې وړاندې چې افغان هوايي ځواک کوم اقدام وکړي ټول هوايي ډګرونه روسي ځواکونو ونيول. په کابل کې هم تر درې ورځو پورې جگړه روانه وه. که څه هم د دې ټول مقاومت ماتولو څو اونۍ وخت ونيو، د ۱۹۸۰ په مارچ کې روسي پوځونو پر کابل او نورو مهمو ښارونو بشپړ واک ترلاسه کړ او خپل لاسپوڅی حکومت یې جوړ کړ. تر دې مهاله روسان پردې خبر نه وو چې دوی ايله اوس داسې جگړې ته ورننوتلي دي چې تر نهو کلونو پورې به دوام کوي.

افغانستان په وچه کې ایسار هیواد دی چې شمال ته یې ازبکستان، تاجکستان او ترکمنستان پراته دي، لويديځ ته یې ایران او ختيځ ته یې پاکستان دی.

له شمال نه جنوب ته ۶۰۰ میله او له ختيځ نه لويديځ ته اته سوه میله اوږد پروت دی. دغه هیواد په درې لویو برخو ویشلی، شمال ته هواره سطحه

د سي آی اي پټې جگړې

چې د دې هیواد کرنیزه سیمه ده او شمالي برید یې ډېره برخه د آمو سیند دی.

مرکزي لوړې سطحې چې د هیمالیا د غرونو لړۍ (هندوکش غرونه) دي، او جنوب لویدیځ جگې او نیمه سارایي سطحې چې ریګستان نومې دښته هم پکې شامله ده.

د منځنۍ غرنۍ سیمې له شمال ختیځ څخه ۷۱۵ میلې اوږد د هلمند سیند جنوب لویدیځ لور ته له پاسه مخ پر خور بهیږي.

د افغانستان تر نیمایي زیاته برخه نفوس پښتانه دي، چې ډیری برخه یې په جنوب او ختیځ سیمو کې اوسیږي، نور قومونه تاجک دي چې په شمال او لویدیځ کې اوسیږي، ازبک دي چې د هندوکش په شمال کې زیاتره په کرښه بوخت دي، او هزاره دي چې په مرکزي سیمو کې اوسیږي او کډوالو ته ورته ژوند لري.

د افغانستان په سلو کې اتیا نفوس کلیوالي ژوند لري او ډېر یې د سیندونو پر غاړو ژوند کوي، پاتې نور پینځمه برخه کډوال او کوچي دي، په ختیځ کې پر پلازمېنه کابل سربېره له لویو ښارونو څخه هرات، کندهار، مزارشریف، جلال آباد، خوست او کندز دي، دوی زیاتره د حلقوي لویې لارې په بهیر کې آباد دي، چې له کابل نه د جنوب لویدیځ کندهار او له هغه ځایه شمال لویدیځ، هرات ته تیرېږي او له هراته شمال ختیځ، مزارشریف ته تیرېږي او بېرته د جنوب (کابل) لور ته راځي.

افغانستان په پیل کې د ایراني امپراتورۍ برخه وه. (افغان مؤرخین دا د ایران ادعا ګڼي او د تاریخي شواهدو پر بنسټ دوی ادعا کوي چې په ټولو

د سي آی اې پټې جگړې

تاريخي پېرونو کې چې کوم وخت اوسني هيوادونه په يوه امپراتورۍ کې شامل وو مرکزيت او پلازمينه يې زياتره کابل، بلخ، هرات، غزني او يا بل داسې مقام پاتې شوی چې د اوسني افغانستان برخه دي، ځکه خو دغه نظر سهي نه دی چې افغانستان يو وخت د ايران برخه ؤ، او يا افغانستان يو وخت د هندوستان برخه ؤ. د تاريخي شواهدو د اصل له مخې دغسې ادعا هغه هيواد کولای شي چې تاريخي مرکزونه اوس هم د دوی برخه وي د لرغوني آريانا تاريخي ښارونه، بلخ، هرات، مرو، غزني، جلال آباد، او... ټول په اوسني افغانستان کې دي. (ژباړن)

له ميلاد څخه وړاندې په څلورمه پيړۍ کې لوی سکندر پر افغانستان يرغل وکړ، وروسته دغه هيواد د شمالي هند د موريايي امپراتورۍ برخه شو. له ميلاد څخه دوه پيړۍ وړاندې د کوشاني پاچا کنشکا د پاچاهۍ برخه ؤ. پر ۱۲۱۹ز کې د چنگيز مغلي لښکر پرې يرغل وکړ، چې د هغه حکومت د ده د امپراتورۍ تر زواله پرې حاکم ؤ، تر هغه وروسته افغانستان په بېلابېلو آزادو رياستونو وویشل شو. تر دې چې د اتمې پيړۍ په پيل کې د هند مغلي امپراتوري پرې واکمنه شوه. د اتلسمې ميلادي پيړۍ په پيل کې ايراني نادرشاه (نادر افشار) له مغلو څخه ونيو، چې بيا د هغه ځايناستي احمدشاه (دوراني احمد شاه بابا) د يوه قوم په توگه سره يو موټی کړ. په ۱۷۷۲م، کې د ده له وفات وروسته خپلمنځي نښتو او د برتانيې او روسيې استعماري ادارو، افغانستان بيا له گډوډيو سره مخ کړ، روسيې هڅه کوله چې د افغانستان شمال سيمې له خپلې خاورې سره يو ځای کړي.

د سي آی اې پټې جگړې

په نولسمه پيړۍ کې برتانيه د افغانستان د نيولو په هڅو بريالۍ نشوه، خو په بلوچستان او د افغانستان د پښتنو يوه زياته برخه سيمه يې ترې وشکوله، په ۱۸۹۳ز کې برتانويانو د ډيورنډ کرښې په نامه يوه کرښه و ايستله، په لومړنۍ نړيواله جگړه کې چې د عبدالرحمن خان د زوی حبيب الله خان پر مهال وه، افغانستان بې طرفه پاتې شو. د جرمني او د هغو د متحدينو فشار ته يې سرټيټ نه کړ او په جگړه کې يې خپله بې طرفي وساتله، خو په ۱۹۱۹م کې حبيب الله خان ووژل شو، بيا يې درېيم زوی امان الله خان پاچا شو، هغه سمدستي د هيواد خپلواکي اعلان کړه او له برتانيې سره يې جگړه وکړه، تر يوې مياشتې پورې روانه دغه نيمگړې جگړه، د دې سبب شوه چې افغانستان خپله خپلواکي ترلاسه کړي، تر دې وروسته امان الله خان د روسيې د بلشويک له کمونستي رژيم سره د مرستې تړون وکړ. چې په پايله کې يې د دواړو هيوادونو په منځ کې اويا کاله دوستانه اړيکې ټينگې وې.

په راتلونکيو لسو کلونو کې امان الله خان ډېر اصلاحات راوستل، د ښځو د پردې غورځولو او د نارينه او نجونو د گډ تعليم نظام له امله سنتپال مذهبي مشران او ملايان وپاريدل، د ۱۹۲۸ په نومبر کې د يوه تاجک سقاو د زوی په مشرۍ بغاوت وشو، دوې مياشتې وروسته امان الله پاچاهي خپل ورور عنايت الله ته پرېښوده او له تخته لاس پر سر شو. په ايټاليا کې يې پناه واخيسته.

تخت د سقاو زوی ونيو او د حبيب الله په نامه يې پاچاهي پيل کړه، خو لس مياشتې وروسته محمد نادرخان هغه ووژاه او کابل يې ونيو، د نادرشاه

د سي آی اي پټې جگړې

په نامه يې حکومت پيل کړ. په ۱۹۳۱م کې هغه د مذهبي مشرانو د ډاډ لپاره نوی اساسي قانون جوړ کړ.

د ۱۹۳۳ز په نومبر کې نادرشاه هم ووژل شو، پر ځای يې زوی محمد ظاهرشاه کيناست، راتلونکي شل کاله موده افغانستان دننه پرمختگ وکړ، او په بهر کې يې له نړۍ سره اړيکې ټينگې کړې، په ۱۹۵۳کې د پاچا د کاکا زوی تورنجنرال محمد داوود خان د صدراعظم په توگه غوره شو. نوموړی يو زړور ولسپال سړی ؤ او د پښتونستان د آزادۍ سخت پلوي ؤ، دا هغه سيمې وې چې برتانيې په ۱۹۴۷ز کې د هند او پاکستان د بيلتون پر مهال پاکستان ته ورکړې وې.

داؤد د اقتصادي او پوځي مرستو لپاره روسيې ته مخ واړاوه، له ۱۹۶۵ز وروسته د شوروي واکمنو چې د ۱۹۱۷ز له انقلاب وروسته پر افغانستان سترگې گنډلې وې، د افغان پوځ او پيلوټانو په روزنه يې لاس پورې کړ. وروسته يې په افغانستان کې د لويو تاسيساتو جوړولو ته لاس واچاوه. چې په هغو کې د تاجک-افغان له سرحدو تر کابل د لويې لارې او آمو سيند پر غاړه د بندر جوړول هم شامل وو، دغه مهال داود خان اوږد مهاله اقتصادي پروژې پيل کړې، له دې سره هغه په سياسي اړخ کې د يوه جابرانه حکومت بنسټ کېښود چې د اپوزيسيون ځای پکې نه ؤ، خو د پښتونستان مساله د ده د زوال سبب شوه چې ډېره توده يې عنوان کړې وه. د دې په پايله کې د ۱۹۶۱ز په اگسټ کې پاکستان خپل سرحد وتاړه، چې له امله يې افغانستان د ترانزيت او سوداگرۍ لارو لپاره پر شوروي اتحاد انحصار ته اړ شو.

د سي آی اې پټې جگړې

داؤد په ۱۹۶۳ز مارچ کې استعفا ورکړه او دوې مياشتې وروسته پاکستان بېرته خپل سرحد پرانيست.

تر دې مهاله شوروي اتحاد په افغان پوځ کې ښه نفوذ کړی ؤ، دغه کار د شوروي اتحاد د مرکزي استخباراتو ادارې تر څارنې لاندې کیدو، دې ادارې افغان پوځيان دې ته وهڅول چې يو تر ځمکه لاندې سازمان (د پوځي ځواکونو د سازمان) په نامه جوړ کړي.

په دې موده کې ظاهرشاه نوی اساسي قانون نافذ کړ، چې له مخې يې د لومړي ځل لپاره د ملي شورا انتخابات د ۱۹۶۵ په اگسټ کې ترسره شول. په دې کې ډېرو گوندونو برخه واخيستله. په هغو کې له اسلامي بنسټپالو نيولې تر سرسختو کين اړخو گوندونو پورې ټول شامل وو چې د ملي شورا دواړو جرگو (ولسي جرگې او مشرانو جرگې) ته يې کسان ودریدل.

د انتخاباتو پر مهال پخواني شوروي، د خلق او پرچم کمونيستي ډلو د سره يو ځای کولو هڅې وکړې. له دې سره يې له (پي ډي پي اې) نوي جوړ شوي گوند سره هم مرسته وکړه چې د کابل له پينځو کرسو څخه يې درې دوی وگټلې.

سياسي وضعه ډېره گړندی د ټکر لور ته روانه وه. ظاهرشاه د ۱۹۶۵ز له سپټمبر څخه د ۱۹۷۲ز تر دسمبر پورې، يو پر بل پسې پينځه تنه صدراعظمان وټاکل، د سياسي گوندونو او د ښارواليو او ولايتي شوراگانو د ادارې لپاره د قوانينو د نفاذ، د انکار له لامله سياسي آزادۍ فلج شوې، پردې سربېره د پاکستان دننه پر پښتنو او بلوچو د ظلمونو په باب د غبرگون نه ښودلو، د وچکالۍ په موده کې له ايران سره د اوبو تړون، چې ايران ته

د سي آی اې پټې جگړې

يې اوبه ورکولې، ناوړه پرېکړې وې چې حکومت په عامه کچه خپل محبوبيت وبایلې. په دغسې وضعه کې د ۱۹۷۳ز په جولای کې د سپينې کودتا له لارې د پاچا تخت رانسکور کړای شو او سردار داؤد د پرچم ډلې او کين اړخو پوځيانو په مرسته واک ترلاسه کړ.

داؤد د ۱۹۶۴ز اساسي قانون لغوه کړ، جمهوري نظام يې اعلان کړ او ځان يې د دولت رئيس او صدراعظم اعلان کړ. له ببرک کارمل سره يې چې هغه پخوا له مسکو نه اجازه اخيستې وه گډ حکومت جوړ کړ، د خلق گوند چې مشري يې نور محمد تره کي او حفيظ الله امين کوله، د سردار داؤد تگلاره ډېره سنتي وبلله، رد يې کړه او له حکومت سره يې له همکارۍ ډډه وکړه. په حکومت کې د کمونستانو په تېره د کارمل ډلې د مخ پر زياتيدونکي نفوذ څخه، له افغانستان نه د باندې په تېره له ايران سره ډېره اندېښنه وه، ايران په ۱۹۷۴کې د امريکا په مرسته دا هڅه کړې وه چې افغانستان په لويديز اقتصادي بلاک کې شامل شي، په دې بلاک کې پاکستان، هند او خليجي هيوادونه هم شامل وو، له همدې لامله افغانستان ته د ۴۰ مليون ډالرو پور ورکولو وړانديز وشو. چې دا د دوه مليار دالره اقتصادي پروگرام برخه وه چې په لسو کلونو کې به افغانستان ته ورکول کيدل. د پلان له مخې به افغانستان له خليجي هيوادونو سره د لويو لارو او ريل کرښې په واسطه نښلول کيدو، او ايران به د لوی مرستندوی په توگه په افغانستان کې د شوروي اتحاد ځای نيولو.

سي آی اې او د ايران ساواک د پاکستان، هند او چين او د منځني ختيځ د نورو څارگرو ادارو په مرسته په افغانستان کې د کاجي بي پر خلاف

د سي آی اې پټې جگړې

فعاليت کاوه، پردې سربېره سي آی اې او ساواک د ۱۹۷۳ز په سپتمبر او د سمبر کې او بيا د ۱۹۷۴ز په جون کې د اسلامي بنسټپالو له لوري د داؤد پر خلاف په کودتا کې هم لاس درلود.

د ايران او امريکا د هڅو په پايله کې داود نور هم ښي اړخي، د ايران په مشرۍ لويديز پال بلاک ته ورنږدې شو، د ۱۹۷۴ز په جولای کې هغه له پوځ څخه ۲۰۰ تنه افسران چې په روسيه کې روزل شوي وو لرې کړل. راتلونکي کال يې د کمونيست دفاع وزير پر ځای د کمونيستانو يو سرسخت مخالف قدير نورستاني د دفاع وزير وټاکه، د ۱۹۷۵ز په اکتوبر کې يې ۴۰ تنه نور روسي پلوه افسران برطرف کړل. پر شوروي اتحاد د انحصار د کمولو لپاره يې په هند، مصر او امريکا کې د پوځيانو د روزنې زمينه برابره کړه.

په نومبر کې داوود خان هڅه وکړه چې د پښتونستان په اړه خپلې تگلارې نرمې کړي. اعلان يې وکړ چې د پاکستان پر خلاف به نور هغه لس زره تنو بلوڅو او پښتنو چريکانو ته، پناه نه ورکوي چې د پاکستان پر خلاف فعاليت کوي.

له پاکستان نه تېنډيليو مهاجرو ته يې په افغانستان کې له پناه ورکولو ډډه وکړه. تر دې سمدستي وروسته يې له پرچم ډلې سره د اړيکو شلولو اعلان وکړ، او خپل گوند يې د (ملي غورځنگ) په نامه اعلان کړ، له همدې لامله شوروي اتحاد مايوس شو او په راتلونکيو اتلسو مياشتو کې يې پر کمونستي خلق او پرچم ډلو فشار راوړ چې اختلافات له منځه يوسي او سره يو موټي شي.

د سي آی اي پټې جگړې

که څه هم د ۱۹۷۷ز په می کې شوروي اتحاد پردې بريالی شو چې دواړه ډلې سره یو ځای کړي، خو پر نورو اختلافاتو سربېره یو بنسټیز اختلاف دا و چې په پرچم ډله کې زیاتره ښاري د لوړې کچې خلک وو چې له پښتنو قبیلوي معاملو سره بلد نه وو، په دوی کې دري ژبي زیات وو. د خلق ډلې غړي بیا د اطرافو کلیوالي خلک وو او زیاتره پښتانه وو، هغوی د دې کلک پلویان وو چې خپلې هغه سیمې بېرته له پاکستان نه واخلي چې په ۱۹۴۷ز کې برتانوي هغوی ته ورکړې وې.

د ۱۹۷۷ز په بهیر کې سردار داود له شوروي اتحاد سره د اړیکو شلولو پروسه گړندی کړه، د فبروري په میاشت کې د کمونستانو پر خلاف اقدامات گړندي شول، دوې میاشتې وروسته د مسکو په رسمي سفر کې د داود خان او روسي ولسمشر لیونید بریژنف ترمنځ په خبرو کې ناندري ووهل شوې، بریژنف له افغانستان نه د امریکايي سلاکارانو د ایستلو غوښتنه وکړه، داود په ځواب کې ورته وویل چې هیوادوال یې پخپلو چارو کې د شوروي اتحاد د لاسوهنې اجازه هېڅکله نه ورکوي.

وطن ته له راستنیدو سره یې مصر، هند او امریکا ته د محصلینو استولو شمېر زیات کړ، په ترکیه کې یې هم د پیلوټانو د زده کړې پروگرام پیل کړ، پردې سربېره یې د یو لړ لویو پروژو لپاره له سعودي عربستان څخه د پینځه سوه ملیون ډالرو مرستې لپاره خبرې اترې پیل کړې، له چین او کویت سره یې هم د مرستو تړونونه لاسلیک کړل.

دغه پېښې او له ایران، چین، مصر، ترکیې او سعودي عرب سره د داود خان د اړیکو تودیدلو ته کمونستانو او روسانو ډېر په اندېښنه کتل، پردې

د سي آی اې پټې جگړې

سربېره پښتانه قومپال ډېر گړندي پردې باوري کيدل چې، داود خان د ډيورنډ کرښې پورې غاړې پښتني سيمو څخه ډېر زر لاس پر سرکيدونکې دى، تر څو له ايران او امريکا څخه زياته مالي مرسته ترلاسه کړي، اصلاً د پاکستان پوځي واکمن جنرال ضياء الحق دا څرگنده کړې وه چې د پاکستان او افغانستان ترمنځ سوله پردې شرط کيدای شي چې افغانستان د بلوچستان او پښتونستان مسالو ته له لمن وهلو لاس واخلي او ډيورنډ کرښه د سرحد په توگه ومنې.

د ۱۹۷۸ز په مارچ کې په اسلام آباد کې په خبرو اترو کې، دواړه لوري پردې خبره توافق ته راضي ښکاريدل، داود خان وويل چې دى دې شرط منلو ته په هغه صورت کې چمتو دى چې، پاکستان پښتو او بلوڅو سيمو ته تر يوه حده خپلواکي ورکړي. (داسې سند نشته چې داود خان دې د ډيورنډ کرښه د سرحد په توگه منلې وي، البته داسې شواهد شته چې افغانستان ته گواډ ته لاره ورکړي، په مقابل کې يې د ډيورنډ کرښې دواړه غاړې آزادې اړيکې ولري چې ټول تفصيل يې لوى بحث غواړي. ژباړن)

پښتنو قومپالو ته هغه مهال شک پيدا شو چې داود خان کوم تړون ته نږدې شوى دى چې کله بېرته کابل ته راستون شو نو د بلوچو او پښتنو قبائلي مشرانو ته يې په يوه ملاقات کې وويل چې د دوى هغه لس زره تنه ياغيان بايد د اپريل تر ۳۰مې له افغانستانه ووزي.

له پاکستان سره د تړون خبره په پوځ کې ډېره گړندى خپره شوه. کمونيستانو له دې نه سمدستي گټه اوچته کړه، داود خان دا احساس کړه چې ډېر په سرعت يوازې کيږي، د ده ټول ځواک د پوليسو او پوځ تر يو

د سي آی اي پټې جگړې

شمېر هغو کمونست مخالفو کسانو پورې محدود شو چې ده ته وفادار وو. هغوی د حکومت له ټولو ارگانونو نه د کمونستانو په لرې کولو لاس پورې کړ. همدغه مهال د پرچم ډلې یو مهم مشر میر اکبر خیبر د اپریل پر ۱۷مه ووژل شو چې ډېره ناکراري ورسره خپره شوه، د همدې ناکراريو په لړ کې د اپریل پر ۲۵مه نورمحمد تره کي، ببرک کارمل او پینځه تنه نور کمونیست مشران ونیول شول. خو حفیظ الله امین یوازې په کور کې نظر بند شو، نوموړي د داود خان د نسکورولو پلان چې پخوا خلق گوند چمتو کړی ؤ په پټه خپلو پوځي انډیوالانو ته ورساوه، د پلان کاپي گانې د هوایي او ځمکنی پوځ په مشرانو کې وویشل شوې چې د اپریل پر ۲۷مه هغوی بغاوت پیل کړ. د دې پوځي بغاوت قوماندې د څلورمې لوا په لاس کې وه، دوی د اوومې او اتمې فرقې له یو څه مخالفت سره پردې وتوانیدل چې کمونیست مشران راخوشي کړي، د پوځ نور یونټونه له کودتا چیانو سره ملگري شول. د هوایي ځواکونو افسران هم له کودتا چیانو سره ملگري شول. خو الوتکې یې له ماسپینین وروسته راپور ته کړې، له بگرام هوایي ډگره را پورته شویو شپږو الوتکو پر ارگ ماڼۍ بمباري پیل کړه، د ورځې تر پایه امین کنترول تر لاسه کړی ؤ او درې ورځې وروسته یې اعلان وکړ چې د نوي افغانستان انقلابي شورا واک په لاس کې واخیست، په دې موده کې داود خان د خپلې کورنۍ له ټولو غړیو سره ووژل شو.

نور محمد تره کي او ببرک کارمل ولسمشر او مرستیال وټاکل شول، حفیظ الله امین د صدراعظم لومړی مرستیال او دبهرنیو چارو وزیر وټاکل شو جگړن اسلم وطنجار چې د څلورمې قوا د مرستیال په توگه یې کودتا

د سي آی اي پټې جگړې

رهبري کړې وه، د صدراعظم مرستيال، او د هوايي ځواکونو قوماندان ډگروال قادر د دفاع وزير وټاکل شو.

ډېر زر امين له خپلو پخوانيو ملگريو سره، چې اوس يې رقيب شوي وو د واک پر سر په زور ازمويو کي رابښکيل شو. د جون په پای کي يې کارمل او د ده شپږ نور انډيوالان د سفيرانو په توگه له هيواده د باندې وليږل، په اگسټ کي يې عبدالقادر د کودتا په جرم ونيو او زندان ته يې واچاوه، کارمل يې چې په پراگ کي سفير ؤ بېرته کابل ته راوغوښت، خو دغه حکم نه ده ومانه او نه يې نورو شپږو ملگريو، هغوی د نيولو او په زور وطن ته د راوستلو له وېرې يې درکه شول. په دې موده کي اسلم وطنجار چې هڅه يې کوله د دفاع وزير شي، راتيټ کړای شو او د ترانسپورټ د وزير په توگه وټاکل شو.

له دې سره امين يو لړ اصلاحات پيل کړل، سره له دې چې دغه اصلاحات د عام ولس په گټه وو خو د پلي کولو پلان يې کمزوری او ناقص ؤ، د ځمکو د ملکيت او د ښځو د حقوقو په اړه اصلاحات يې، د هغو خلکو چې په زيان يې وو او د سنتي ملايانو له سخت مخالفت سره مخ شول. امين دغه اصلاحات په زور نافذ کړل، چې چېرته يې اړتيا شوه د پټو پوليسو نه يې کار واخيست چې مشر، يې د ده وراره ؤ. همدغسې يې له مصنوعي محکمو څخه کار واخيست. خو له هيواده بهر د دوی مخالف اسلامي بنسټپال ځواکمن شول او مرستې ورسره پيل شوې، له هغوی څخه يې ځينو له پاکستان څخه وسله وال گروپونه هم افغانستان ته واستول.

د سي آی اې پټې جگړې

د امين د واکمنۍ له دوام نه د شوروي اتحاد اندېښنه زياتيدله، امين د روسانو دې غوښتنې ته هيڅ پام نه کاوه چې له خپلو مخالفينو (خلق او پرچم) سره واک شريک کړي. اوس په څو جبهو کې له امين سره مخالفت روان ؤ، په ۱۹۷۹ز فبروري کې د پښتنو مخالفو تاجکانو چې له ستم ملي ډلې سره تړلي وو، د امريکا سفير اډولف ډابس وټنېتاوه او د خوشي کولو په بدل کې يې د خپل مشر، بهرالدين باعث د خوشي کيدو غوښتنه وکړه، افغان حکومت له برمه کونکيو سره له خبرو انکار وکړ او هغه هوټل ته يې پوليس واستول چې دوی سفير پکې برمه کړی او ساتلی ؤ، د پوليسو په بريد کې سفير او ټنېټوونکي دواړه ووژل شول.

د ډابس له وژل کيدو وروسته امين وويل چې ستم ملي له پرچم ډلې سره نږدې اړيکې لري او دوی له کا جي بي سره هم اړيکې لري، د دې سفير د ټنېټولو موخه له امريکا سره د حکومت د اړيکو خرابول وو، پر ۱۹۸۰ز کې د امريکا د بهرنيو چارو وزارت په يوه راپور کې ويل شوي چې له پوليسو سره څلور تنه روسي سلاکاران هم وو، چې له هغو څخه درې تنه په هغو عملياتو کې شريک وو چې پر هوټل يې چاپه ووهله، له دوی څخه يو تن د ودانۍ په شاوخوا کې له هغو پوليسو سره ؤ چې د ده په لارښونه او قوماندې دې پيل شوې.

په مارچ کې د افغانستان په لويديز ښار هرات کې، د حکومتي پوځيانو او ياغيانو ترمنځ جگړه ونښته، دغه مهال اوولسمه فرقه هم له حکومته واوښته او له پاڅون والو سره ملگرې شوه، له دوو اونيو جگړې وروسته حکومت پردې وتوانيد چې پاڅون غلی کړي، په دې موده کې درې زره تنه ووژل

د سي آی ای پټې جگړې

شول. په هغوی کې ۹۰ تنه روسي سلاکاران او د هغوی د کورنیو غړي هم وو چې په کورونو کې یې ووژل شول. وروسته معلومه شوه چې د پاڅون کوونکیو مشرانو ته، وسلې او پوځي روزنه د آیت الله خميني حکومت ورکړي وو چې یوه میاشت وړاندې یې د ایران واکمني ترلاسه کړې وه، پردې سربېره ځایي اوسیدونکي چې ډېری یې شيعه مذهبه دي، له پاڅون سره ملګري شول. (دلته د ایران مخالفې روحیې تر اغیز لاندې مبالغه شوې ده. د هرات فرقې د پاڅون مشران جګړن علاوالدين او تورن اسماعيل خان

وو، او په دغه ولایت کې ډېری اوسیدونکي سنيان دي. ژباړن)

تر دې وروسته د جون پر ۲۳ مه په کابل کې افغان پوځیانو پاڅون وکړ، او د اګسټ پر ۶ مه یو بل پاڅون وشو چې یوه افغان یونټ د کابل د بالاحصار د نیولو هڅه وکړه.

دغه مهال، امین او تره کي شوروي مشرانو ته وویل چې د یو پر بل پسې پاڅونونو د راقابو کولو لپاره پوځ ور واستوي. شوروي اتحاد له دې غوښتنې منلو ډډه وکړه، خو د پوځي وسایلو او ګنډې خړخړو د ورکولو په بڼه یې مرسته ورسره وکړه چې په یوه میاشت کې افغانستان ته ورسیده.

د وضعې له خرابیدو سره له پاڅون کوونکیو سره سعودي عرب، مصر، متحده عربي اماراتو او چین هم مرستې پیل کړې چې له دې سره هغوی ډېر پیاوړي شول، شوروي اتحاد له دې وضعې څخه ډېر اندېښمن شو، امین ته یې وړاندیز وکړ چې له ببرک کارمل سره ګډ حکومت جوړ کړي چې اوس په پراګ کې اوسیده او هلته یې سیاسي پناه اخیستي وه. امین پردې ناراضه شو او وړاندیز یې هم ونه مانه، هغه له تره کي سره هم په جنجال

د سي آی اې پټې جگړې

کې لويديلی ؤ چې اسلم وطنجار يې د دفاع وزير او يو بل خلقي شيرجان مزدوريار يې د کورنيو چارو وزير ټاکلی ؤ، پردې سربېره تره کي د امين وراره اسدالله امين د خاد(پټو استخباراتو ادارې) له مشرتابه څخه لرې کړ او يو بل خلقي يې د اسدالله سروري په نامه د هغه رئيس وټاکه، چې امين دې کار نور هم وپارولو.

شوروي اتحاد يو بديل پلان جوړ کړ، چې تره کي ولسمشر شي، ببرک کارمل صدراعظم او امين د سفير په توگه کوم بهرني هيواد ته واستوي، د ۱۹۷۹ز په سپتمبر کې مسکو ته د سفر په بهير کې تره کي پردې پلان راضي شو، خو هغه يو بل پلان افشا نه کړ چې ده پرې کار کاوه، هغه دا چې له مسکو نه تر ستيندو وروسته چې امين د ده هر کلي ته هوايي ډگر ته راځي، نو په لاره کې به وژل کيږي، خو له مسکو نه د تره کي تر روانيدو لږ وړاندې يوه مخبر دغه خبر کا جي بي ته ورساوه چې بيا روسانو د خپلمنځي لانجې له لامله د افغانستان د حکومت د کمزوري کيدو له ويرې تره کي له دې پلان عملي کولو څخه را ايسار کړ.

تر دې وروسته د تره کي او امين ترمنځ اړيکي نور هم خراب شول، هر لوري له بل څخه د استعفا غوښتنه کوله، په دې موده کې د سپتمبر پر ۱۴مه اسدالله سروري د امين د وژلو پلان جوړ کړ خو ناکام شو، امين په ځوابي اقداماتو لاس پورې کړ، واک يې ترلاسه کړ او خپل ټول رقيب يې له دندو برطرف کړل، خو د هغوی د نيولو هڅه ناکامه شوه، ځکه ټولو پخوا د کاجي بي د يوه مامور په کور کې پناه واخيستله.

د سي آی اې پټې جگړې

د اکتوبر پر لسمه کابل راديو اعلان وکړ چې تره کی له سختې ناروغۍ وروسته مړ شو، خو شوروي اتحاد ته وروسته دا معلومه شوه چې هغه د سېپتمبر پر ۱۷ مه د امين درې تنو ملگريو وواژه. پردې مسکو خواشینی شو او دا بدگوماني ورسره پيدا شوې چې امين به د مرستې لپاره له امريکا سره ملگری شي. وطنجار، سروري، مزدوريار او د خلق گوند يو وتلی غړی سيد محمد گلابزوی چې د کا جي بي د غړي په کور کې پټ وو، دوی له امريکا سره د امين د مخ پر زیاتیدونکیو اړیکو په اړه معلومات راټولول. دغه بدگوماني بېرک کارمل او د هغه شپږو نورو ملگريو هم تائید کړې چې اوس په مسکو کې راټول شوي وو.

دوی ډېر په ټينگار شوروي مشرانو ته ويل چې امين لويديزوالو ته مخ اړولی دی. ظاهراً دا هماغه مهال ؤ چې په دارلامان مانۍ کې د کاجي بي مامور طالبوف ته د امين د وژلو ماموریت ورکړ شو، خو هغه په دې کې ناکام شو.

د شوروي اتحاد په واکمنو کې ځينې په افغانستان کې د پوځي مداخلې سخت مخالف وو، او ځينې يې پلويان. د پلويانو په ډله کې ولسمشر بريژنف، د دفاع وزير ديمتري استينوف، او د کا جي بي د بهرنۍ څانگې مشر وکتور خرچکوف شامل وو، په مخالفينو کې بيا صدارعظم الکسی کاسيگين، د بهرنيو چارو وزير اندري گروميکو، او د کا جي بي مشر اندريوف شامل وو.

شوروي اتحاد پر ډېرو مسايلو اندېښنه درلوده، يوه اندېښنه يې دا وه چې امين امريکا ته د استخباراتو د مانيتور د برېښنايي مرکز د جوړولو اجازه

د سي آی اې پټې جگړې

ورکولای شي، تر څو د ایران د اسلامي انقلاب له بري سره په هغه هیواد کې د له منځه تللیو دوو مرکزونو جبران وکړي.

دغه مرکز به د شوروي اتحاد د مخابراتي او راډیويي خپرونو او د بیکو نور د توغندیو او د فاعی خلایي نظام د څپو جاسوسي کوي.

د بیکونور خلایي مرکز د قزاقستان په جنوبي منځنۍ سیمه کې د سیردریا پر غاړه دی، یو امکان دا ؤ چې په تهران کې د امریکا د سفارتخانې د نیولو او د دپلوماتانو د یرغمل کولو له پېښې وروسته امریکا نیغ په نیغه پر ایران برید وکړي.

د دفاع وزارت او د شوروي اتحاد د جنرالانو کومیتې، زیات مشران منصبداران پردې مساله سره ویشل شوي وو. په سختو مخالفینو کې د پلویو قواو قوماندان مارشال نیکولای اورگاګوف، د هغه لومړی مرستیال مارشال سرګي اخرو می یوف، او د ضربتي قواو قوماندان جنرال ویلنټین ویر بنکوف شامل وو، یو څو نور د محدود شمېر پوځ استولو پلویان وو، چې په کابل او ځینو نورو ښارونو کې وي او په جگړه کې برخه وانخلي.

۱۹۷۹ز کال مخ پر پایته رسیدو ؤ، وضعه د امریکا او شوروي د اړیکو له خرابوالي سره نوره هم خرابه شوه، که څه هم د دواړو هیوادونو ترمنځ د جون پر ۱۸مه د دوهم سالټ تړون په ویانا کې لاسلیک شوی ؤ چې یو هیواد به هم له (۲۴۰۰) اتومي وسلو څخه زیاتې نشي ساتلای. پردې تړون بریژنف او جیمي کارتر لاسلیکونه کړي وو.

خو دغه تأثر چې (دیتانت) ختمیږي، هغه مهال زور واخیست چې کله د امریکا د سنا د وسلوال پوځ کومیتې د نومبر پر ۳۰مه دوهم سالټ تړون

د سي آی اې پټې جگړې

رد کړ. پردې سربېره امریکا دا پریکړه کړې وه چې، منځني واټن ویشتونکي بالستیک توغندي په اروپا کې نصب کړي، د دسمبر پر ۱۲مه، ماښام مهال د شوروي اتحاد سیاسي بیرو غونډه وکړه چې په دې کې یې افغانستان ته د پوځونو ننه ایستلو پرېکړه وکړه، دوی اونی وروسته یې یرغل وکړ.

لکه چې یوه ژورنالیست جان کې کولي په خپل اثر (سپېڅلې جگړه... افغان، امریکا او نړیوال تروریزم) کې لیکي:

- شپږ میاشتې وړاندې د جولای پر ۳مه د امریکا ولسمشر کارتر د افغانستان د مجاهدینو له غورځنگ سره د سي آی اې په واسطه په پټه د مرستې ورکولو پرېکړه کړې وه.

د دې پرېکړې تر ټولو لوی ملاتړی د امریکا د ملي امنیت سلاکار زیږگو بریژنسکي ؤ، هغه فکر کاوه چې شوروي اتحاد په یوه اوږده جگړه کې را ښکېل کړي چې له همدې لامله به له منځه لاړ شي، او دا د سړې جگړې د پایته رسولو یو فرصت دی، څو کاله وروسته هغه ولیکل چې پټ عملیات ډېر ښه پلان ؤ، د دې موخه دا وه چې روس د افغانانو په دام کې ونښلوي. ژورنالیست سلیگ هریسن (پر افغانستان د شوروي یرغل، د پردې تر شا حقایق) نومي اثر کې چې له ډیگو کوردوویز سره په شریکه لیکل شوی، لیکلي چې: د امریکا د بهرنیو چارو وزیر سایرس وانس که څه هم د بریژنسکي د پالیسۍ مخالفت ونه کړ، خو هغه پردې توندې نیوکې درلودې، هغه پردې پوهیده چې پر افغانستان د شوروي د پوځ د یرغل لومړی ورځې دي، باید د دوی د بیرته وتلو لپاره خبرې اترې پیل شي.

د سي آی ای پټې جگړې

د هغه وړاندیز دا ؤ چې دواړه هیوادونه دې دا تړون لاسلیک کړي چې نه به ایران یا پاکستان ته پوځ استوي نه به پوځي اډې جوړوي. له دې سره به په جنوبي آسیا کې د روسانو اندېښنې ختمې شي او له افغانستان څخه د وتلو یوه زمینه به ورته برابره شي.

د فبروري په پیل کې د ولسمشر کارتر په تائید، هغه د روس د بهرنیو چارو وزیر اندري گرومیکو ته یو لیک واستاوه. په هغو کې یې د هغو اصولو پر بنسټ د خبرو اترو وړاندیز کړی ؤ چې که له دواړو لوریو له زغم کار واخیستل شي او د سیمې د هیوادونو خپلواکۍ او سلامتی ته درناوی وشي، نو زموږ گټې به د ټکر او جنجال سبب نشي، د گرومیکو ځواب مثبت ؤ، وانس له کارتر نه د خبرو اترو د انتظام منظوري وغوښته، بریژنسکي په کلکه د دې مخالفت وکړ او کارتر یې ورسره هم نظره کړ، ځکه خو یې وانس ته وویل چې نور په دې برخه کې وړاندې مه ځه .

د سي آی ای په جگپوړیو چارواکیو کې هم سختې اندېښنې وې، په دوی کې د مرکزي استخباراتو (ډي سي آی) مشر ایډ مرل ستانس فیلډ ترنر هم شامل ؤ. ترنر پردې خبره ډېر بحثونه وکړل چې آیا امریکا ته دا جایز دي چې د خپلو جغرافیایي سیاسي گټو لپاره د نورو خلکو له ژونده کار واخلي؟ هغه پردې هم اندېښنه درلوده چې د سي آی ای لخوا چمتو شوې وسله به شوروي د پوځونو پر خلاف و کارول شي، او پردې یې هم نیوکه وه چې آیا تر وروستي افغانه به جگړه دوام کوي؟

خو بیا یې خپل ضمیر ویده کړ او د مرستو منظوري یې ورکړه!

* * * *

د سي آی اي پټي جگړې

د امريکا د پلان مرکز پاکستان ؤ، چې د سرې جگړې له پيل سره له دې هيواد سره د امريکا اړيکې ټينگې شوې وې، د ۱۹۵۰ز لسيزې له پيله پاکستان د شوروي اتحاد پر خلاف د امريکا د برېښنايي جاسوسۍ د مانيتور (ايلنټ) او د زيگنالونو د جاسوسۍ (سگنټ) عملياتو نه بيليدونکې برخه گرځيدلې ؤ.

د ۱۹۵۴ز په مۍ کې پاکستان له امريکا سره يو تړون لاسليک کړ، چې د هغو له مخې پاکستان ته د استخباراتي آسانتياو د پر لپسې کارولو په بدل کې پوځي مرستې چمتو کيدې. په همدې کال په سپتمبر کې پاکستان له امريکا، برتانيې، استراليا، نيوزيلاند او فليپين سره په (سيټو) سازمان کې شامل شو چې د کمونيزم د مخنيوي په خاطر جوړ شوی ؤ. په ۱۹۵۵ز کې پاکستان له برتانيې، ترکيې او ايران سره د سينټو په سازمان کې شامل شو، چې موخه يې د تيلو په توليدوونکيو سيمو کې د شوروي اتحاد له نفوذ سره مقابله وه.

د ۱۹۵۰ په لسيزه کې ډېره موده د پاکستان سياسي وضعه بحراني وه، تردې چې د ۱۹۵۸ز په اکتوبر کې ولسمشر سکندر ميرزا، پر گوندونو بنديز ولگاوه، اساسي قانون يې لغوه اعلان کړ او د جنرال محمد ايوب خان په مشرۍ يې پوځي حکومت نافذ کړ، ايوب خان د دې حکومت صدراعظم ؤ چې په کابينه کې يې درې تنه جگپوړي پوځي جنرالان او اته تنه ملکي وزيران وو. تر دې لږ موده وروسته ايوب خان سکندر ميرزا هم رخصت کړ او پخپله د هيواد ولسمشر، د پوځ مشر او د پوځي حکومت د مشر په توگه را وړاندې شو.

د سي آی اې پټې جگړې

پوځي حکومت د ۱۹۶۲ز تر نیمایي پورې دوام درلود چې بیا د نوي قانون له مخې صدارتي نظام نافذ شو. د ۱۹۶۵ز په جنوري کې ایوب خان نوی دواک مشروعیت لاسته راوړ، خو په دې کال پاکستان د کشمیر پر سر له هند سره یوه لنډه او بې پایلې جگړه وکړه، چې له همدې لامله د امریکا مرستې وځنډیدې او له کورنیو لاندو وروسته بیرنۍ حالت نافذ شو، چې څلور کاله یې دوام وکړ، په دې موده کې له حکومت سره ولسي مخالفت مخ پر زیاتیدو ؤ.

د ۱۹۶۹ز په مارچ کې چې کله پر ایوب خان فشارونه ډېر زیات شول، نو واک یې د پوځ مشر جنرال یحی خان ته وسپاره، پر هیواد یو ځل بیا پوځي حکومت حاکم شو، خو په نومبر کې یحیی خان اعلان وکړ چې د راتلونکي کال په دسمبر کې به انتخابات وکړي. دغه انتخابات پر ټاکلي وخت وشول، چې په لویديځ پاکستان کې د ذوالفقار علي ډټو د خلکو گوند، او په ختیځ پاکستان کې د شیخ مجیب الرحمان عوامي لیگ وگټل.

ډټو له عوامي لیگ سره په گډه د حکومت له جوړولو ډډه وکړه چې په پایله کې یې انتخابات لغوه اعلان شول. له دې سره په ختیځ پاکستان کې اړه دوو پیل شو چې ورو ورو په کورنۍ جگړه بدل شو.

د پاکستان پوځ د بغاوت پر چوپولو وگومارل شو، د پوځ له ظلم څخه لس لکه تنو هند ته پناه یووړه. هند پر ختیځ پاکستان برید وکړ، په جگړه کې پاکستان د هند له لاسه سخته ماته وخوړه او ختیځ پاکستان د (بنگلادېش) په نامه له پاکستان نه بېل او خپلواک شو. له دې شرمناکې

د سي آی اې پټې جگړې

ماتې وروسته په دسمبر کې يحيى خان استعفا وکړه او ځای يې د بهرنيو چارو وزير ذولفقار علي بوټو ونيو.

په ۱۹۷۳ز کې د نوي اساسي قانون له نفاذ وروسته، چې د ولسمشرۍ کړسي پکې تر ډېره حده تشریفاتې وه، بوټو صدراعظم شو، د کورنيو چارو، بهرنيو چارو او د فاع وزارتونه يې هم له ځان سره وساتل. په راتلونکيو څلورو کلونو کې يې داسلامي سوسياليزم پالیسي غوره کړې، چې کوم خاص بدلون ورسره رانغی، د ده واکمنی، چټکه د ديکتاتوري بڼه خپلوله، پر حکومت د نیوکو مخه يې ډب کوله، مخالفين يې زندان ته غورځول، د پښتنو او بلوڅو پر خلاف يې له جبر نه ډک اقدامات وکړل. له دې سره يې داسې هڅې هم پيل کړې چې پاکستان يو پياوړی هيواد شي، په ۱۹۷۴ز کې د هند له لومړۍ اتومي ازموينې وروسته يې د اتومي وسلو جوړول پيل کړل، هغه داسې اقدامات هم وکړل چې په سياست کې د پوځ رول راکم کړي، جگپوړي پوځيان يې برطرف کړل او د قوماندې نظام يې بدل کړ، د پوځ عمومي قوماندانۍ مقام يې له منځه يووړ. يو له همدې لامله، او بل په بلوچستان کې د ولسي بغاوت د ځپلو لپاره يې د پوځي يونټونو د استولو له لامله پوځ ترې ناراضه شو. په دې موده کې ده هڅه وکړه چې له چين او شوروي اتحاد سره اړيکې تودې کړي او ځان يې له اروپا او امريکا څخه لرې کړ.

د ۱۹۷۷ز په جنوري کې بوټو په دوو مياشتو کې دننه د انتخاباتو د ترسره کولو اعلان وکړ، نهو سياسي گوندونو د (پاکستان ملي اتحاد) په نامه اتحاد جوړ کړ، له تاوتریخوالي په ډکو انتخاباتو کې د بوټو خلکو گوند لويه بریا

د سي آی اې پټې جگړې

وگټله، خو د درغليو او لاسوهنو پېښې را څرگندې شوې، په کراچۍ او نورو ښارونو کې ډېره ناکراري خپره شوه، بوټو پوځي حکومت نافذ کړ او د نا آراميو د چوپولو لپاره يې پوځ ته بلنه ورکړه، هغه ملي اتحاد ته د امتيازاتو وړانديز وکړ او غوښتل يې په دې ډول يې آرام کړي. خو (ملي اتحاد) له نويو انتخاباتو پرته پر بل څه له قناعت څخه انکار وکړ.

پوځ چې په هيواد کې له مخ پر زياتيدونکې ناکراري څخه په اندېښنه کې ؤ، د جنرال ضياءالحق په مشرۍ يې په جولای مياشت کې انقلاب وکړ او بوټو يې له واکه لرې کړ.

بوټو يې زندان ته واچاوه، په ۱۹۷۴ز کې يې د يوه سياسي مخالف د وژلو د هڅې په تور محاکمه کړ او د مرگ سزا يې ورته واوروله. راتلونکي کال په اپريل کې يې هغه په دار وځړاوه.

ضياءالحق يو احساساتي مسلمان ؤ چې د جرايمو په اړه يې اسلامي سزاگانې نافذې کړې، نوموړي د پاکستان له جوړيدو وروسته په هيوادني سياست کې د مهم رول لرونکيو دوو اسلامي گوندونو، مسلم ليگ او جماعت اسلامي ملاتړ له ځانه سره درلود.

يو کال وروسته يې د مسلم ليگ او نورو مذهبي گوندونو له غړيو نه کابينه جوړه کړه، او په ۱۹۷۸ز کې نوموړي د ولسمشرۍ مقام سنډال کړ، د ضياءالحق د حکومت له جوړيدو سره د کورنيو او بهرنيو چارو په شمول په زياترو برخو کې د پوځ کنترول بيا ټينگ شو، سياسي گوندونه مايوس شول چې په پايله کې مسلم ليگ او جماعت اسلامي د ضياءالحق له ملاتړ څخه لاس واخيست.

د سي آی ای پټې جگړې

ضیاءالحق ورو ورو یوازې شو، له امریکا او د کارتر له حکومت سره یې د اړیکو خرابوالي وضعه نوره هم خرابه کړه، د کارتر حکومت د پاکستان له اتومي پروگرام څخه اندېښنه درلوده، له همدې لامله یې د پاکستان پوځي مرسته ځنډولې وه، خو د ۱۹۷۹ز په پیل کې د افغانستان د وضعې خرابوالي د امریکا پاملرنه دې هیواد ته ور زیاته کړه. خبریال پټرنائس ویند د فبرورۍ پر ۲مه په واشنګټن پوسټ کې ولیکل چې پاکستان دغه مهال د افغان حکومت له مخالفو چریکانو سره ښه په خلاص مټ مرسته کوله. دوی ته یې د پاکستان د پوځ په پخوانیو پوځي مرکزونو کې د اوسیدو زمینه برابره کړه، کله چې له ضیاءالحق سره اړیکه ونيول شوه او ورته وویل شول چې له افغانستانه د شوروي پوځونو د ایستلو لپاره د لومړۍ جبهې رول ادا کړي، نو هغه له امریکا سره د اړیکو ښه کولو لپاره سمدستي له دې فرصت څخه ګټه اوچته کړه، او د امریکا د پرلپسې مرستو بهیر یې باوري کړ.

* * * *

د ولسمشر کارتر له لوري له افغان مجاهدینو سره د پټې مرستې له پرېکړې وروسته، په راتلونکیو میاشتو کې سي آی ای د خپلې پټې څانګې د عملیاتو ریاست (ډي ډي او) تر څارنه لاندې، د خپلو پټو ماموریتونو تفصیلات تنظیم کړل. (ډي ډي او) د ۱۹۶۰ز په لسيزه کې په کیوبا، ویتنام، لاوس، کمبودیا، انګولا، تبت او نورو ډېرو نورو هیوادونو کې پټ عملیات سرته رسولې وو. په کیوبا او بې آف پګز کې د ماموریت له بریادوونکې ناکامۍ سره سي آی ای دېره بدنامه شوه. همدغسې په برما کې د قومپالو چینایي

د سي آی اې پټې جگړې

پوځونو سره د گډ ماموریت له رسوا کیدو سره چې تریاک یې چمتو کول، د سي آی اې شهرت زیانمن شو، ځکه خو پرېکړه وشوه چې له افغانانو سره به د سي آی اې کوم مامور نیغ په نیغه اړیکه نه لري، پلان دا ؤ چې د مسلمانو بنسټپالو پوځ به د شوروي اتحاد پر خلاف د یوې اوږدې او لوړو لگښتونو جگړې لپاره روزل کیږي. د دې لپاره چې په دې جگړه کې پر سي آی اې د گډون تور پورې نشي پرېکړه وشوه چې، امریکا به د پاکستان پوځ او منصبداران روزي او هغوی به افغان چریکان چې ځانونو ته مجاهدین وایي وروزي او هدایات به ورکوي.

د دې روزنې د زمينې برابرولو لپاره (ډي ډي او) د امریکا د پوځ د عملیاتو خاص گروپ، په ځانگړې توگه د خاصو ځواکونو پینځم ځواک (هوايي کوماندو) غړي او د امریکا سمندري ځواک کوماندو گروپونه (سیلز) پردې خدمت وگومارل شول. دغه یونټونه زیاتره په ویتنام، لاوس، کمبودیا او نورو ځایونو کې د پټو عملیاتو ماهرین او د تجربو خاوندان وو، د روزنې له بشپړولو وروسته به دغه منصبداران بېرته پاکستان ته استول کیدل او هلته په آی اس آی کې شاملیدل. آی اس آی پر ۱۹۷۱ز کې د استخباراتي بیرو د ادارې پر ځای جوړ شو. ددې مرکز په اسلام آباد کې ؤ او دندې یې لکه چې له نامه څخه یې څرگنده وه یوازې د پاکستاني پوځ د پوځي استخباراتو د ادارې له لوري د جاسوسي معلوماتو تر راټولولو پورې محدودې نه وې، بلکې له هیواده بهر او په هیواد کې دننه د جاسوسی چارې ټولې د دوی په دندو کې شاملې وې. د ځینو رپوټونو له مخې د دې شپږ څانگې دي.

د سي آی اې پټې جگړې

- 1 - مشترک استخباراتي گروپ (جي آی سېکس) د دې ادارې کار د جاسوسي ارزونو او گواښونو ارزونه چمتو کول، او د آی اس آی يونټونو ته د اداري مرستو رسول دي.
- 2 - د گډو استخباراتو بيرو (جي آی بي) دغه داره سياسي جاسوسي کوي، او درې برخې لري، چې د يوې دنده يې د هند دننه د عملياتو سرته رسول دي.
- 3 - د گډو متقابلو استخباراتو بيرو (جي آی بي) دغه څانگه په منځني ختيځ، جنوبي آسيا او چين کې جاسوسي کوي، او په بهرنيو هيوادونو کې د پاکستان دپلوماتان څاري.
- 4 - د شمال گډو استخباراتو څانگه (جي آی اېن) دا په جمو او کشمېر کې پټ عمليات کوي.
- 5 - د گډو استخباراتو عضلاتي څانگه (جې آی اېم) دا په اروپا او امريکا کې د جاسوسۍ دنده لري.
- 6 - د شريکو زيگنالونو استخباراتي مديريت (جې اس آی بي) دا (سگنټ) عمليات کوي د دې لپاره دوی د هند بريدونو ته څېرمه خپروونکي مرکزونه جوړ کړي دي، پردې سربېره دوی د کشمير مسلمانو جنگياليو ته د راډيويي خپرونو اسانتياوې چمتو کړې دي.
- لکه چې په پيل کې مو وويل، آی اس آی تر يوې مودې پورې د افغانستان د حکومت مخالفو جنگياليو ته وسلې او د وسلو روزنې برابرولې، د شوروي اتحاد له يرغل څخه سمدستي وروسته جنرال ضياءالحق، ډگر جنرال اختر عبدالرحمان د آی اس آی نوی مشر وټاکه، کله چې ضياءالحق له هغه څخه

د سي آی اې پټې جگړې

د شوروي له خطر سره د مقابلي په اړه نظر وغوښت، نو ده وړاندیز وکړ چې پاکستان دې افغان جنگياليو ته هر ډول مرستې ورکړي، پردې به نه يوازې د پاکستان بلکې د ټولې اسلامي نړۍ دفاع وشي، د سي آی اې د مشر په خبر جنرال اختر عبدالرحمان هم داسې احساسوله چې د اوږدې چريکي جگړې لپاره به افغانستان د شوروي اتحاد لپاره ويتنام شي. هغه دا نظر درلود چې پاکستان دې مجاهدينو ته يوازې وسله نه ورکوي، بلکې پوځي روزنه، مسلکي جاسوسي او نورې لارښوونې دې هم ورکړي. د دې موخې لپاره په سرحد ايالت (اوسنی خيبر پښتونخوا) کې بايد کمپونه او مرکزونه جوړ شي، چې نه يوازې دوی پکې وروزل شي بلکې له همدې مرکزونو په افغانستان کې پوځي بريدونه هم تنظيم شي.

ضياء دغه وړاندیزونه ومنل، جنرال اختر عبدالرحمان سمدستي دغه ماموريت د آی اس آی (افغان بيرو) ته وسپاره. د دې ادارې دنده دا وه چې د مجاهدينو د عملياتو څارنه وکړي او دوی ته لوژيستيکي مرستې ورسوي. د دې ادارې مرکز په اوچري کمپ کې ؤ چې د راولپنډۍ په شمالي څنډو کې د پوځ لويه اډه ده.

په جگو ديوالونو کې را ايسار په اتيا هکتاره ځمکه کې جوړ شوي دغه کمپ کې دفترونه، د وسلو او پوځي توکيو لويې لويې ډيپوگانې، گيراجونه چې په هغو کې درې سوه عرادې لارۍ اونور موټرونه دريدلي وو. د پينځه سوه تنو لپاره د استوگنې خونې او اړتيا وړ شيان، او د روزنې ځای وو. له ۱۹۸۳ز څخه تر ۱۹۸۸ز پورې ددې بيرو مشر ډگروال يوسف په خپل اثر (د بېرې تلک) کې ليکلي چې دې بيرو درې نورې څانگې درلودې:

د سي آی ای پټې جگړې

- 1 - د عملياتو څانگه، د جاسوسۍ ماموريت، پلان جوړول، د اهدافو انتخاب او مجاهدينو ته يې د مسووليتونو ورسپارلو دنده درلوده.
- 2 - لوژيستيکي څانگه، د وسلو او وسايلو ترلاسه کول او پر مجاهدينو د هغوی د ټاکلو برخو ویشل، د دوی دنده وه.
- 3 - د رواني جگړې څانگه، په دې څانگه کې په سرحد ايالت کې درې راديو يې ترانسميټرونه فعال وو، له بېرو سره په پېښور او کوټه، او نورو ښارونو کې (اډې) وې، د آی اس آی يو بل يونټ چې له افغان بېرو څخه بېل ؤ. د سي آی ای له چمتو کړيو پيسو څخه يې خوراکي مواد او جامې برابرولې او مجاهدينو ته يې رسولې.

* * * *

افغان جهادي غورځنگ چې په اوو لويو گوندونو ویشل شوی وو، تر ټولو لوی مرکز يې پېښور ؤ، په دوی کې له يوه پرته نور ټول سني گروپونه وو او د ۱۹۷۸ز له کمونيستي کودتا وروسته جوړ شوي وو (د پېښور گوندونه ټول سني مذهب وه، يو گوند يې هم له شيعه ډلې څخه نه ؤ، همدغسې اسلامي حزب، او جمعيت اسلامي له ۱۹۷۸ز څخه پخوا په افغانستان کې جوړ شوي وو. ژباړن) له اوو څخه څلور ډلې بنسټپالې وې، لومړۍ ډله د حزب اسلامي وه، ډيری پکې پښتانه وو او مشر يې گلبدین حکمتيار ؤ چې د امريکا او لويديز سخت مخالف ؤ، بنسټ يې په ۱۹۶۸ز کې اېښودل شوی ؤ، خو په ۱۹۷۹ز کې مولوی یونس خالص ترې بېل شو او بېل گوند يې جوړ کړ چې د افغانستان ختيځ قومونه پکې شامل وو.

د سي آی اې پټې جگړې

د حکمتیار گروپ تر ټولو لوی او ډېر توندلاری ؤ چې غوښتل یې افغانستان د یوه گوندیز اسلامي ریاست په بڼه اداره شي، هغه د کرنیزو اصلاحاتو او د ټولو صنعتونو د ملي کیدو پلوی ؤ، دې گوند له اسلامي نړۍ سره نږدې اړیکې غوښتې او د پوځیانو شمیر یې له ۱۵-۲۰ زرو تنو پورې ؤ، چې له هغو څخه څلور زره تنه دایمي چریکان وو، د حکمتیار د نفوذ سیمه زیاتره جنوب ختیځه سیمه وه، خو په ننگرهار، کندوز، کونړ، لغمان او بغلان کې یې هم بشپړ فعالیتونه وو.

د خالص گوند هم زیاتره پښتانه وو، هغه هم د اسلامي حکومت پلوی ؤ، خو دا ډېر لبرال او له لویدیځ سره د ښو اړیکو پلوی ؤ، د پوځیانو شمیر یې له ۱۵-۲۰ زرو تنو پورې وو. په دوی کې درې نیم رزه تنه تل وسله وال چریکان وو. د هغه تر ټولو مهم قوماندان جلال‌الدین حقاني ؤ. د خالص نفوذ ساحه په ختیځ کې پر ننگرهار، پکتیا، پکتیکا، او کونړ ولایتونو سربېره د جلال آباد ښار ؤ.

درېیم گروپ چې غیر پښتانه وو او ټول د بدخشان او پنجشیر درې تاجکان پکې راټول وو، جمعیت اسلامي ؤ چې مشر یې برهان‌الدین رباني ؤ. هغه د افغانستان په یوه دولتي تعلیمي اداره (کابل پوهنتون) کې د اسلامي قانون استاذ ؤ، نوموړی یو معتدل مسلمان ؤ، د لویدیځ په اړه یې دریځ نرم ؤ. د هغه په گروپ کې زیاتره کسبگر او د تعلیم خاوندان وو، په سیاسي او پوځي اړخ کې دغه گروپ ډېر منظم ؤ، د جگړه مارو شمېر یې ۶۰ زره تنه ؤ، چې له هغو څخه له ۱۲-۱۵ زره پور تل وسله وال وو، د هغه د گوند پوځي قوماندان له احمدشاه مسعود سره وه، چې د فعالیت ساحه یې پنجشیر دره

د سي آی اي پټې جگړې

وه. خو په بغلان، بدخشان، کندز، بلخ، سمنگان، کابل، هرات، فارياب، جوزجان او فراه کې يې هم فعاليت درلود.

څلورم بنسپال گروپ اتحاد اسلامي ؤ چې د سعودي عرب ملاتړ ورسره ؤ، د څو سوه کسيزې دغې بنسټپالې ډلې مشر عبدالرب رسول سياف ؤ، په پيل کې دا د څو گوندونو اتحاد ؤ، چې بيا هره ډله بېرته بېله شوه او د سياف په مشرۍ اتحاد اسلامي د يوې ځانگړې ډلې په توگه پاتې شو. د دوی د جنگياليو شمېر له ۶-۱۵زره تنو پورې ؤ او د فعاليت سيمې يې زياتره ننگرهار، پکتيا، پروان او کابل وو.

پاتې نورې ډلې منځلارې او سنت پال بلل کيدل، د ۱۹۷۸ز د غوايي له کودتا وروسته په پېښور کې جوړې شوې وې، په دوی کې لومړی گروپ اسلامي ملي محاذ ؤ چې په ۱۹۷۹ز کې جوړ شو او مشر يې پير گيلاني ؤ، نوموړی د جلاوطن پاچا ظاهر شاه د قانوني پاچا په توگه د بيا راوستلو پلوی ؤ، د هغه د چريکانو شمېر تر ۱۵زرو تنو پورې رسيدل چې ۲زره تنه به يې تل وسله وال وو، په دې ډله کې ډيری پښتانه وو.

بل منځلاری گروپ د ملي نجات جبهه وه چې مرکز يې د هيواد جنوبي ولايات وو، دغه جبهه پر ۱۹۷۸ز کې يوه روحاني مشر صبغت الله مجددي جوړه کړه، نوموړی د اسلامي تعليماتو سره سم د يوه جمهوري نظام راوستلو هڅې کولې، او د اند له اړخه لويديزپال ؤ، د پوځيانو شمېر يې له ۸-۱۵زرو تنو پورې ؤ، چې په کونړ او کندهار کې يې فعاليت درلود.

په منځلارو کې تر ټولو لوی گروپ حرکت انقلاب اسلامي ؤ، چې پر ۱۹۷۸ز کې د ولسي جرگې د پخواني غړي مولوي محمد نبي محمدي لخوا جوړ شو،

د سي آی اي پټې جگړې

په دې گروپ کې پښتانه او ازبک شامل وو، دغه گروپ د جمهوري نظام او له نورو هیوادونو سره د بې طرفۍ پلوی ؤ. د جنگیالیو شمیر یې دیر ش زره تنو ته نږدې ؤ چې پر لوگر، غزني، فراه، هرات، او کابل سربېره په پکتیا، هلمند او کندهار کې هم فعال وو. پردې سربېره یو شمېر وړوکی شیعې ډلې هم وې، چې ځینو یې له ایران سره اړیکې درلودې، د هغو لومړی گروپ حزب الله ؤ، چې له ایران سره یې د افغانستان یووالی غوښت. د دوی د جگړه مارو شمېر ۴۵۰۰ تنه ؤ او په لویدیځ افغانستان کې فعال ؤ، له ایران سره د اړیکو او یووالي بل گروپ د سپاه پاسداران ؤ چې مشر یې محسن رضا نومید. هغه د ایران ملاتړ درلود او د غړیو شمېر یې له ۳-۸ زرو تنو پورې ؤ. په هرات، هلمند، جوزجان او بامیان کې یې مرکزونه فعال وو.

درېیم شیعې گروپ د (شورا) ؤ چې مشر یې سید علي بهشتي ؤ، هغه غوښتل چې د افغانستان په مرکزي برخه کې هزاره گان خود مختاره شي، له خپلو څلورو-اتو زرو جنگیالیو پورې دوی په بلخ، بغلان، بامیان او غزني کې فعال وو. څلورم گروپ حرکت اسلامي ؤ، دوی هم غوښتل افغانستان بنسټپال اسلامي هیواد شي، شیخ آصف محسني یې مشر ؤ او ۱۲ زره چریکان یې درلودل، دوی په بدخشان، بلخ، جوزجان او فاریاب کې فعالیت درلود.

د اوو واړو گوندونو ترمنځ دهمکاری فضا ډېره پیکه وه، د دوی ترمنځ قبیلوي تړاوونه، د اسلامي عقایدو بېلابېل ډولونه او بېلابېل ټولنیز شالید له یو بل سره د اختلاف ستر لاملونه وو، بیا هم دوی د ۱۹۸۵ز په مې کې یو اتحاد وکړ چې د جگړې تر پایته رسیدو پورې ټینګ پاتې شو.

د سي آی اې پټې جگړې

د اوو واړو گوندونو په منځ کې خپلمنځي اختلافونه هم وو، او د دوی د مرکز او لویو قوماندانو ترمنځ هم چې ډېر نفوذ یې درلود اړیکې ښې نه وې.

* * * *

د ۱۹۸۰ز په پیل کې د افغان جگړې د جنگیالیو راټولولو لپاره، د (مکتبه الخدمت المجاهدين) په نامه یو تنظیم جوړ شو، دغه تنظیم د سعودي تبعه اسامه بن لادن جوړ کړ چې د یوه لوی ودانیز شرکت د مالک زوی ؤ، اسامه د سعودي عربستان د شاهي کورنۍ ملاتړ هم له ځان سره درلود، د دې تنظیم په جوړولو کې سعودي نژاده د اردن د پوهنتون د شرعي قانون استاذ شیخ عبدالله عزام هم مرسته وکړه، د مکتبه دفترونه په ټوله نړۍ کې پرانیستل شول، اسامه بن لادن په سوډان کې هم څو کمپونه جوړ کړل. داوطلب مجاهدين به یې پخوا تر دې چې د یمن له لارې پاکستان ته ولیري، په دې کمپونو کې به راټولیدل. پردې سربېره اسامه په ټوله نړۍ کې د مجاهدينو لپاره د بسپنې راټولولو تر ټولو لویه وسیله ؤ. د گومارلو کار په امریکا کې هم روان ؤ، هلته دا دنده بېلابېلو اسلامي ادارو سرته رسوله. په هغو کې مشهورې، الکفاة الافغان، رېفیوجي سنټر، د برو کلین جهاد سنټر چې په نیویارک کې ؤ، رابطه عالم اسلامي او تبیلغي جماعت غونډې تنظیمونو له دوی سره مالي مرستې کولې.

یو بل تنظیم چې رضا کار مجاهدين یې گومارل تبیلغي جماعت ؤ، چې د ۱۹۸۰ز د لسیزې په نیمايي کې یې په شمالي افریقا او اروپا کې مجاهدين راټولول، د دې ډلې مشر او بنسټگر یو مبلغ مولانا محمد الیاس ؤ. مرکز یې په پاکستان کې ؤ او څانگې یې بیا په ټوله نړۍ کې فعالې وې، د (سپېڅلې

د سي آی ای پټې جگړې

جگړې) ليکوال جان کولي په اند دوی د مجاهدينو راټولولو او کار له تونس څخه پيل کړ. (تبليغي جماعت چې مرکز يې د لاهور په رايونډ کې دی، اصولاً د تبليغ چارو ته زيات ارزښت ورکوي، وسله وال جهاد يې په لومړيتوبونو کې نه دی. ژباړن)

له هغه ځايه يې له تعليمي مدرسو څخه ۱۶۰ تنه مجاهدين د شپږو اونيو مذهبي زده کړو لپاره پاکستان ته واستول. د دې زده کړو له بشپړيدو وروسته يې د آی اس آی له چارواکيو سره د ملاقات زمينه برابره شوه، هغوی اويا تنه ترې انتخاب کړل او د آی اس آی پټو روزنيزو کمپونو ته يې واستول. په الجزاير کې چې د کورنۍ ناکرارۍ سخته خپه حاکمه وه، تبليغي ډلې له پوځه تېستيدلي درې زره کسان وگومارل، په اروپا کې اخوان المسلمون غونډې توند لارو گوندونو له دوی سره مرسته وکړه، چې څانگې يې په فرانسه او المان کې خپرې وې.

په ۱۹۸۰ز کې د افغان مجاهدينو د يو موټي کولو هڅې وشوې، په جنوري او فبروري مياشتو کې د کابل د سترې محکمې د يوه پخواني قاضي محمد عمر ببرکزي په مشرۍ د پښتنو قومي مشرانو يو شمېر غونډې جوړې شوې، د مې پر ۱۱مه يې پېښور ته نږدې يوه پوځي شورا راوبلله، چې په هغو کې د افغانستان له هر گوټ څخه د پښتنو او غير پښتنو قومونو ۹۱۶ تنو برخه درلوده. تر اوسه پورې پاکستانيانو په تېره آی اس آی او د مجاهدينو اوه گوني اتحاد د واحد جهادي غورځنگ جوړولو ته ليوالتيا نه درلوده، دغې پوځي شورا چې د افغانستان د ټولو قومونو استازي پکې شامل وو، دا غوښتنه وکړه چې يو سياسي او د قوماندې مرکز جوړ شي، وروسته به د

د سي آی اې پټې جگړې

جلاوطن حکومت جوړیدو ته زمینه برابره شي، د خطر زنگ ووهل شو، پوځي شورا یو سل کسيز قومي کمیسیون جوړ کړ، چې ۵۱ غړي یې د ولایاتو دننه استازيو او ۴۹ یې په پاکستان کې دننه مشرانو څخه وټاکل چې د اوه گوني اتحاد له غړيو څخه به غوره کیدل، دوی غوښتنه وکړه چې د جگړې قوماندانان به تر دې وروسته د قومي مشرانو لخوا غوره کیږي، دوی دا غوښتنه هم وکړه چې د شوروي اتحاد د پوځونو له وتلو وروسته به افغانستان یو مرکزي نظام لري، چې قبایلي سیمې به پکې خود مختاره وي، دې جرگې توندلاري نظریات رد کړل او د یوه اسلامي نظام غوښتنه یې وکړه چې فکري او عقیدوي اختلافونه پکې نه وي، او بهرنی پالیسي به یې بې طرفي ساتل وي.

پردې پاکستان ته لویه اندېښنه پیدا شوه، دوی دغه جرگه اوه گوني اتحاد ته لوی گواښ باله، پاکستان غوښتل چې د اوه گوني اتحاد په واسطه جهادي غورځنگ تیت او پرک وي او په دې ډول د پښتونستان مساله پر سیاسي اجنډا رامنځ ته شي، ځکه خو آی اس آی ته دا دنده وسپارل شوه چې په دې جرگه کې اختلافونه راپیدا کړي تر څو جرگه له منځه لاړه شي، دغه مهال هغوی درې منځلارو گروپونو ته د وسلو او پیسو نه ورکولو گواښ وکړ، چې پر همدې گواښ هغه درې واړه له جرگې ووتل. د ۱۹۸۰ز په وروستیو کې دغه جرگه نوره ختمه شوې وه، د دې پایله دا وه چې جهادي غورځنگ د جگړې په ټول دوران کې کومه مناسبه تگلاره عملي نکړای شوه، نه یې د کابل د حکومت پر وړاندې کوم اغیزمن سیاسي بدیل وړاندې کړای شوه.

د سي آی اي پټې جگړې

* * * *

د ۱۹۸۰ز په جنوري کې بریژنسکي پاکستان ته راغی او له جنرال ضیاءالحق سره یې وکتل، ضیاء ټینګار کاوه چې مجاهدینو ته باید وسلې او پیسې د پاکستان له لارې ورسول شي. هغه درې نور شرطونه هم کېښودل، لومړی دا چې بودیجه ورکونکي ټول هیوادونه باید دغه راز وساتي، که په دې اړه په اخبارونو کې کوم راپور خپرېږي دوی یې باید په کلکه رد کړي، دوهم شرط دا چې د مرستې سامان باید ډېر ګړندی پاکستان ته راورسول شي، درېیم یې دا چې هره اونۍ باید دوه ځله د مرستې سامان را ورسېږي.

د امریکا لپاره دغه غوښتنې د منلو وړ وې، ځکه دوی هم غوښتل چې په دې عملیاتو کې باید د دوی د لاس درلودو شواهد ډېر پټ پاتې شي، د مجاهدینو لپاره د وسلو لومړی بار د همدې کال په جنوري کې پاکستان ته ورسید.

بریژنسکي بیا مصر ته لاړ، هلته یې له انورالسادات څخه وغوښتل چې له خپلو پوځي زیرمو څخه روسي ساخت وسلې مجاهدینو ته چمتو کړي، سادات دغه غوښتنه ومنله او څو اونۍ وروسته امریکایي الوتکو کیناس او اسوان مصري هوايي ډګرونو ته الوتنې پیل کړې چې د وسلو بارونه انتقال کړي. دغه وسلې د الوتکو په واسطه پاکستان ته وړل کیدې، هلته به آی اس آی ته سپارل کیدې او د پینځې او جري کمپ ته به رسول کیدې، له هغه ځایه به پر مجاهدینو ویشل کیدې، روسي وسلې ناقصې وې، ځکه خو پر ۱۹۸۰ز مصر د ۱۹۷۵ز د مهال جوړې کړې کارخانې فعالې کړې، هلته

د سي آی اي پټې جگړې

يې روسي ماډل سپکې وسلې او له ځمکې نه ځمکې ته د لنډ واټن توغندي په ځايي کچه توليد کړل. دا د (عرب آرگنايزيشن فار انډسټريلايزيشن) يعني د عربو صنعتکارانو تنظيم په نامه د سعودي عربستان، مصر، متحده عربي اماراتو او قطر شريک پروگرام ؤ، چې ۱،۰۴ مليار دالره پانگونه يې پرې کړې وه. د ۱۹۷۹ز په جولای کې دغه پروگرام بند شو، ځکه چې له اسرائيلو سره د مصر د مخ پر زياتيدونکيو اړيکو پر خلاف سعودي عرب، متحده عربي امارت، او قطر د احتجاج په دود له دې ارگان څخه ووتل، تر دې وروسته د امريکا په پانگونه او فني همکارۍ دغه پروگرام بيا پيل شو، او د ۱۹۸۰ز تر پايه د روسي ماډل وسلو کاپي دلته توليد شوې.

مجاهدينو له ځمکې نه فضا ته داسې وېشتونکيو توغنديو ته اړتيا درلوده چې، يو سړی يې په اوږه ورسره يووړای شي، تر څو د افغان حکومت او شوروي پوځ د هوايي ځواک الوتکې، په تيره هليکوپټرې وويشلای شي، د (سکر) توغنديو په کارخانه کې د (گريل سام۷) ماډل له ځمکې نه فضا ته وېشتونکي توغندي هم جوړ شول، خو دا او يو ډول چينايي توغندي اغيزمن ثابت نه شول، ځکه چې د ټولو شرايطو پر پوره کولو بيا هم له لسو څخه يوازې يوه هدف وېشتلای شوای. سي آی اي چې د دې توغنديو پر بدیل فکر وکړ هغه امريکايي (ريډ آی) نومی توغندی ؤ چې د ۱۹۶۰ز په لسيزه کې امريکايي پوځ ترې کار واخيست، ځکه خو څو درجنه دغه توغندي پاکستان ته واستول شول. د ۱۹۸۰ز په وروستيو کې چې تجربه کړای شول ډېر بد ناکام ثابت شول.

د سي آی اي پټې جگړې

د همدې کال په پيل کې د امريکا په بېلابېلو پوځي مرکزونو کې چې، فورات براگ، شمالي کيرويلينا او جان ايف کينيډي مرکزونه هم پکې شامل وو، د پاکستان پوځيانو روزنه پيل شوې وه، په دې کې پي هل بندر او پيليت کمپ مرکز هم شامل وو، چې دلته د ترپ او خړپ جگړې او بېرته ستيندو روزنه ورکول کيده، په ورجينيا کې وليمز برگ ته نږدې، د سي آی اي اډه (پيري کمپ) هم د روزنې يو مرکز ؤ، دلته د پټو عملياتو طريقې ور ښودل کيدې.

د پاکستان غوره شويو منصبدارانو ته چې ځينو يې د پاکستان د خاصو ځواکونو، خاص علمياتي گروپ (اېس اېس جي) سره تړاو درلود، وسلې، چاوديدونکي مواد، تخريبول، سبوتاژ، مخابراتي اړيکې، روغتيايي مرستې، چريکي جگړه او د دښمن د قوماندانو او مشرانو د وژلو، ښه روزنه ورکړای شوه. په (پيري کمپ) کې دوی ته د جاسوسي معلوماتو راټولول، ساتل، ځوابي جاسوسي، راپور ليکنه، د ايجنټانو او قاصدانو گومارل او نورو جاسوسي تخنيکونو څانگړې روزنه ورکړل شوه.

د شوروي اتحاد پر خلاف د اتحاد او يووالي لپاره، د پاکستان او مصر د ملاتړ له تر لاسه کولو وروسته د کارتر حکومت چين ته مخه کړه، له ۱۹۷۱ز څخه چې د امريکا د ملي امنيت سلاکار هنري کيسينجر چين ته پټ سفر کړی ؤ، په پايله کې يې د امريکا ولسمشر نکسن ته د ۱۹۷۲ز په فبرورۍ کې چين ته د رسمي سفر زمينه برابره کړه، د امريکا او چين تر منځ په کرار کرار تفاهم زياتيده. د ۱۹۸۰ز د جنوري پر ۴مه د امريکا د دفاع وزير هيرالډ براون، د چين له صدراعظم ډينگ زياوپينگ او نورو

د سي آی اي پټې جگړې

حکومتي چارواکيو سره د خبرو اترو لپاره پيکنګ (بېجنگ) ته ورسيد. د هغه هيله د شوروي اتحاد پر خلاف د ملاتړ ترلاسه کول وو، په بدل کې يې چين ته د غوره او خوښ کړای شوي هيواد او يو لړ ټيکنالوژيکو همکاريو برابرولو وړانديز و چې ظاهراً په ملکي خدماتو کې کارپري خو په آسانه په پوځي برخو کې کارول کيدای شي، ډينګ ژياوپېنگ او نورو چينايي چارواکيو د براون وړانديز ومانه، او دې ته چمتو شول چې مجاهدينو ته وسلې برابرې کړي، مجاهدينو ته د وسلو لومړی بار د براون له سفره يوه مياشت وروسته ورسيد، چې امريکايي الوتکو پاکستان ته ورساوه، په دې لومړي او نورو بارونو کې اسالت ماډل ټوپکونه، ماشيندار، سپک توپونه او مرمۍ شاملې وې، څه موده وروسته راکټ لانچرونه هم د چين لخوا واستول شول.

وروسته دا آوازې خپرې شوې چې تصديق يې هېڅکله هم ونه شو، چې د وسلو بارونه پر ځمکنۍ لاره د سنکيانک له لارې افغانستان ته واستول شول، د سنکيانک وروستۍ څنډه چې ۴ ميله سوږوره او ۱۲۰ ميله اوږده ده، د افغانستان د واخان له غرنۍ سيمې سره نښتې ده، چې د تاجکستان او کشمير ترمنځ پروت دی. په واخان کې ۳۰۰۰ قرغيزيان قبایل مېشت دي، د ۱۹۸۰ز په پيل کې دوه زرو تنو روسي عسکرو دغه سيمه ونيوله، تر څو مجاهدين د چين له سرحد سره لاره پيدا نه کړي، وروسته بيا شوروي اتحاد واخان له خپلې خاورې سره يو ځای کړ، افغانستان د مسکو د فشارونو له لامله دا په رسمي ډول دوی ته وسپاره. دلته يې په کلاؤ کې ايسارې پوځي چوڼۍ جوړې کړې چې د الوتکو او هليکوپترونو د کوزيدو

د سي آی اي پټې جگړې

سيمې هم پکې وې، تر دې وروسته شوروي پوځيانو د افغان پوځيانو په مرسته قرغيزيان له دې سيمې پاکستان ته وشرل.

د چين له لوري بله ښکاره کاريدونکې لاره د قراقرم لويه لاره وه، چې سنکيانک له پاکستان سره نښلوي، دا د ورېښمو د لارې يوه برخه ده، چې په پخوا زمانو کې يې چين د روم له امپراتورۍ سره نښلولی ؤ او د همدې لپاره جوړه شوې ده. څلور زره ميله اوږده دغه لويه لاره د چين د شانسي له مرکز سيان څخه پيليري، په شمال لويديز کې د چين له لوی ديوال سره موازي تللې او د پامير له غرونو اوږي، له افغانستان څخه تيريري او د ليونت په لور درومي. د قراقرم د لويې لارې د کارولو په اړه بېلابېل نظرونه دي، ځينې وايي چې وسلې له همدې لارې راتلې، خو ډگروال يوسف بيا وايي چې د قراقرم لويه لاره په لويه کچه د مجاهدينو لپاره د کچرو په واسطه د اکمالاتو لپاره په کار شوه.

د می پر ۲۵مه د چين د صدارعظم مرستيال، او د چين د کمونيست گوند د پوځي کوميتې منشي ژنگ بياو، د دوو اونیو لپاره د امريکا په سفر ولاړ، په دې رسمي سفر کې اعلان وشو چې امريکا به پر چين الوتکې او د فضايي دفاع رادار وپلوري، په همدې کال په سپتمبر کې د امريکا يوه پوځي پلاوي بيجنگ ته سفر وکړ، چې له هغو څخه سمدستي وروسته يوه چينايي پلاوي امريکا ته سفر وکړ، د دواړو هيوادونو ترمنځ دغه د گړندي تفاهم څه پټې نورې گټې هم وې، چې په هغو کې تر ټولو زياتې د يادونې وړ د سنکيانک په شمال ختيځ او مابين کې په قطايي او کورلا سيمو کې د دوو (ايلنټ) د څارنې پوستو جوړول هم وو، چې دا په ۱۹۷۹ز کې په ايران کې د څارنې د

د سي آی ای پټې جگړې

له منځه تللیو چونیو ښه بدیل او جبران ؤ، دغسې پوستې او مرکزونه د شوروي اتحاد دننه د پوځي خوځښتونو او لیږد رالیږد د څارنې لپاره امریکا ته ډېر مهم وو.

د ایران له انقلاب وروسته امریکا په ترکیه کې پر دغسې د څارنې پر پوستو انحصار کاوه، خو پر ۱۹۷۰ز کې پر قبرص د ترکیې د برید له لامله دغسې پوستې د لنډ مهال لپاره بندې کړای شوې، پردې سربېره امریکا پر ترکیه پوځي مرستې هم بندې کړې وې چې پر ۱۹۷۸ز دغه بندیزونه لرې کړای شول، که څه هم د ترکیې د څارنې مرکزونه بېرته پرانیستل شول، خو د هغو زیات دوام شکمن شوی ؤ، په ځانگړي ډول له دې لامله چې ترکیې دغه مرکزونه د مرستو د تر لاسه کولو لپاره فعال کړل، ځکه خو په چین کې د داسې مرکزونو د پرانیستلو اجازه ډېره مهمه وه، په دغو مرکزونو (پوستو) کې امریکا په (سگنت) کې ماهر چینایان وگومارل او هغه به یې د سي آی ای د ساینس او ټکنالوجي د څانگې په لار ښونه چلول، د دواړو موخه یوه وه، یعنې په افغانستان او شوروي اتحاد کې د شوروي پوځونو جاسوسي.

* * * *

مجاهدینو ته له نورو لارو هم د وسلو رسیدل پیل شول، د ۱۹۸۰ز تر پایه، په دې کې هغه وسلې هم شاملې وې، چې د پېښور په شاوخوا کې د روس، پولنډ او نورو هیوادونو وسلو ته ورته جوړیدې. (د آدم خېلو دره د دغه ډول وسلو جوړولو مرکز ؤ، او دوی په دومره مهارت دغه کار کاوه چې نابنده سړي ته د اصیل او کچه توپیر گران ؤ. ژباړن)

د سي آی ای پټې جگړې

په دې کچه وسلو کې آن د روسي سام ۷ ډوله توغندي هم شامل وو چې له اوږې ویشتل کېږي، که څه هم دا د مصري او چينايي توغنديو په څېر لږ اغيزمن وو، يوه بله سرچينه په افغانستان کې پخپله يرغلگر روسي پوځونه وو، په کابل کې د ۴۰ مې فرقې په قرارگاه کې د لوژيستيکي خدماتو يوه منصبدار نيغ په نيغه پر مجاهدينو وسلې پلورلې. (د وسلو پلورل په روسي عسکرو کې ډېر عام وو، دوی معمولاً په چرسو او نورو نیشه يي توکيو، په جاپاني گړيو او نورو شيانو په بدل کې وسلې او کارتوس پلورل.

(ژباړن)

په ۱۹۸۳ز کې د روسيې جوړو شويو وسلو ډېر بارونه، له امريکا نه پاکستان ته روان شول، دغه وسله له اسرائيلو څخه پيرل شوې وه، هغوی له لبنان څخه د فلسطين د آزادۍ سازمان د ايستلو پر وخت لاسته راوړې وه، دغه وسله د اسرائيلو په کار نه وه، ځکه چې دوی يا امريکايي وسلې کارولې او يا يې پخپله جوړولې. اسرائيلو دغه وسلې امريکا ته د F4 الوتکو او نورو وسلو په بدل کې ورکړې، د امريکا په دفاع وزارت کې د نړيوال امنيت د برخې، نږدې ختيځ، افريقا او جنوبي آسيا لپاره مرستيال، تورنجنرال ريچارډ سيکارډ، د وسلو د تبادلې د پروگرام مسوول وټاکل شو، وسله به له لبنان څخه د شمالي کيرويلينا ولمنگټن ته استول کيده، له هغه ځايه د سرک له لارې په تکزاس کې د سي آی ای يوه پټ گودام ته رسيدله، وروسته به ترميم او معاينه کيدله، سريال نومرې به يې ترې پاکيدلې، ځينې وسلې به سي آی ای د خپل استعمال لپاره پرېښودې، نورې به يې يوه برخه د منځنۍ

د سي آی اي پټې جگړې

امريکا د نيکاراګوا کونټرا ياغيانو ته استولې او بله به يې پاکستان ته ليرلې چې آی اس آی ته ورسېږي.

د وسلو له دې بارونو پرته، چې له امريکا او يا سعودي څخه به د پاکستان په چکلاله هوايي ډګر کې راښکته کيدل، نوره ټوله وسله د سمندر له لارې د کراچۍ بندر ته راتله، له هغه ځايه به د وسله والو ساتونکيو لخوا په ريل گاډي کې د آی اس آی په مرکز کې او جري کمپ ته راتله، ځينې وختونه به يوه برخه نيغ په نيغه کوټې ته استول کيده، راولپنډۍ ته له رسيدو وروسته به دغه وسله د آی اس آی په ښاري لاريو کې باريدله او پېښور ته به وړل کيده او د مجاهدينو د بېلابېلو ډلو ګودامونو ته به رسيدله، له دغو ګودامونو څخه به بيا منظمه په ټرکونو کې باريدله په قبايلي سيمو کې د مجاهدينو مرکزونو ته به رسول کيده.

له دې ځايه به مجاهدينو دغه وسلې په کچرو او يابوگانو بارولې او د افغانستان دننه مرکزونو ته به يې رسولې، افغانستان ته د تلو لپاره معمولاً شپږ لارې کارول کيدې. تر ټولو شمال لوري ته لاره يوازې له جون څخه تر اکتوبر مياشتې پورې کارول کيدای شوای، نورې اته مياشتې به د واورو اوريدو له لامله تړلې وه، دغه لاره له چترال نه پيل شوې او له هندوکش نه تېرېده پنجشېر درې، فيض آباد او د افغانستان شمال ته تللې وه.

تر ټولو زياته د تګ راتګ لاره له پاړه چناره پيل کيده تر بريد پورې غاړه له علي خېلو تېريده او د لوګر ختيځ ولايت ته تللې وه. هلته په دوو لارو ويشل کيده، يوه کابل او بله د شمال له غرونو تېره شوې وه او د مزار شريف

د سي آی اي پټې جگړې

تر دښتو پورې غځیدلې وه. یوه بله لاره له میرانشاه نه د ژورې له لارې هم لوگر ته تللې وه او هم له هغه ځایه غزني او جنوبي ولایتونو ته تېره وه. د بلوچستان مرکز کوټه د څلورمې لارې پیل ؤ، چې له چمن نه تېریدله، په شمال لویدیز دښتو کې تېریده، کندهار او ورسره اړوندو نورو ولایاتو ته تېره شوې وه، پینځمه لاره له هغه ځایه ۲۵۰ میله لویدیز ته د هلمند ولایت په برید کې د گردې ځنگل له اډې څخه پیلېده، نیمروز، فراه او هرات ته تللې وه، ځکه خو دلته د کچرو پر ځای په لاریو کې وسلې وړل کیدې، ځکه چې له هوايي بریدونو څخه د ژغورنې لپاره دې ته اړتیا وه چې گړندی لاره لنډه شي.

شپږمه لاره تر ټولو اوږده وه، کاروانونو به د بلوچستان په سرحد کې مزل کاوه او د ایران له پولې به تېرېدل، هلته به یې د ایران او افغانستان پر برید مزل ته دوام ورکاوه او د افغانستان لویدیزو ولایتو ته رسیدل، له هغه ځایه دغه لاره هم په دوو لارو ویشل کیده.

په پاکستان کې له هستوگنو اوو گوندونو څخه د پاکستان او آی اس آی ډېر د خوښې گوند د گلبدين حکمتيار په مشرۍ حزب اسلامي ؤ، دې گوند ته د سي آی اي د وسلو او پیسو نیمايي برخه رسیده، ډگروال یوسف په خپل اثر (د یږې تلک) کې دا منلې ده چې ۷۳ سلنه وسلې او مرستې څلورو بنسټپالو گوندونو ته ورکول کیدې، پردې سي آی اي ناراضه وه، ځکه چې دوی د پیر گیلاني په مشرۍ ملي اسلامي محاذ او د صبغت الله مجددي، نجات جبهه سنتپال او منځلاري گوندونه خوښول، خو د دې نا انډولۍ د مخنیوي هیڅ هڅه هم ونه شوه، ځکه چې پاکستان ته د وسلو د

د سي آی اې پټې جگړې

ویش واک ورکړای شوی ؤ. د ډگروال یوسف په قول آی اس آی وسلې سوچه پردې بنسټ وېشلې چې بنسټپال گوندونه په پوځي ډگر کې ډېر فعال وو، خو نور سیاسي شناندي او د وضعې عیني شاهدان بیا په دې نظر دي چې د سي آی اې دغه مرستې پر څلورو بنسټپالو گوندونو، یوازې د آی اس آی او جنرال ضیاءالحق د سیاسي اجنډا له مخې ویشل کیدې.

* * * *

د ډگروال یوسف په قول، د ۱۹۸۰ز په نیمایي کې آی اس آی د مجاهدينو د پوځي روزنې لپاره دوه کمپونه جوړ کړل، په یوه کې د دوه سوه تنو د اوسیدو زمینه وه، یو په پېښور کې او بل کوټې ته نږدې ؤ. دواړه کمپونه په پټ ځای کې وو چې چریکان به د شپې په تیاره کې هلته راوستل کیدل، دلته د آی اس آی هغه مامورین گومارل شوي وو چې په امریکا کې یې روزنه لیدلې وه. په دې کمپونو کې معمولاً د دوو دوو اونیو لپاره د بېلابېلو وسلو روزنه ورکول کیده، په دې کې د بېلابېلو توپونو، د زغره والو وسایلو او الوتکو د ویشتلو د وسلو کارول، تخریب کاري، چې د نل لیکې، د بریښنايي مزیو او پلونو غورځول، د ماینونو اېښودل او د هغو د پاکولو طریقي زده کول شامل وو.

د مجاهدينو روزل ډېر ستونزمن کار ؤ، ځکه چې یوه گروپ هم نه غوښتل چې د بل گروپ د مجاهدينو سره په گډه زده کړې وکړي، پردې سربېره جهادي قوماندانانو د خپلې اړتیا او خوښې وړ روزنې غوښتنه کوله، د دې کمپونو د راز ساتل هم یوه مساله وه، ځکه چې په کمپ کې به ډېرو غبرونه اوریدل کیدل، او تر یو ځل زیات کمپونه بل ځای ته ولیږدول شول.

د سي آی اي پټې جگړې

د راتلونکيو کلونو په بهير کې آی اس آی روزنيزې آسانتياوې دومره پراخه کړې، چې د ۱۹۸۴ز کال په اوږدو کې يې په يوه مياشت کې زر تنه چريکانو ته روزنه ورکوله، د لازياتو وسايلو د لاسته راوړلو له لامله يې په ۱۹۸۵ز کې ۱۷ نيم زره چريکان او په ۱۹۸۶ز کې يې ۱۹ زره چريکان وروزل، په ۱۹۷۸ز کې يې د روزنې د کمپونو شمېر ۷۷ رسيدلی ؤ، څلور يې د پېښور په سيمه کې او درې يې د کوټې په اطرافو کې وو. تر ۱۹۸۸ز پورې ۸۸ زره تنو مجاهدينو دغه روزنه تر لاسه کړې وه.

په ۱۹۸۱ز کې او تر دې وروسته، آی اس آی په جگړه کې د زيات رول درلودو هڅې پيل کړې، دوی افغانستان ته د درې کسيزو عملياتي گروپونو استول پيل کړل. معمولاً به يې د کوم پوځي منصبدار په مشرۍ گروپ ته د ځانگړي ماموريت سرته رسولو دنده ورسپارله. قوماندان به د مجاهدينو يو گروپ غوره کاوه چې د ټيم تر څارنې لاندې به روزل کيدل، بيا به يې ماموريت ته استول. دې گروپونو به هماغه رول ادا کاوه چې په عمان کې د امريکا د خاصو ځواکونو (اس اي اس) غونډ له لوري استول شويو (بي اي ټي ټي) ټيمونو ادا کاوه، د مجاهدينو په څېره کې دې ټيمونو تر څو اونيو پورې روان ماموريت سرته رساوه، په دې موده کې به د دوی اړيکې له مرکز سره شلېدلې وې. ځکه چې د مخابراتو اړيکې له لامله دښمن د دوی د فعاليت له ځای او سمت څخه خبر نه شي، دوی ته يې مخابراتې هم نه ورکولې، تر ۱۹۴۸ز پورې، آی اس آی ۷ ټيمونه د کابل سيمې ته، دوه د بگرام هوايي ډگر ته او دوه په جلال آباد کې وگومارل.

د سي آی اې پټې جگړې

له پيله د مجاهدينو د مرستې دغه ټول لگښتونه په ډراماتيک ډول زياتيدل، د ۱۹۸۰ز په بهير کې بوديجه سي آی اې چمتو کوله چې ۳۰ مليونه ډالره يې کانگرس ورته منظور کړل، پردې سربېره سعودي عرب او له نورو لارو يې ۴۵ مليون ډالره تر لاسه کړل، راتلونکې کال يوازې د سي آی اې برخه ۵۰ مليون ډالره شوې وه.

د ۱۹۸۱ز په پيل کې رونالډ ريگان د امريکا ولسمشر شو، د هغه د سي آی اې مشر ويليم کيسي ؤ چې د جگړې پر مهال يې له سي آی اې څخه په مخکينۍ ادارې د ستراتيژيکو خدماتو دفتر (او اس اس) کې خدمتونه کړي وو.

د خپل پخواني مشر په څېر ويليم کيسي نه کومې اندېښنې درلودې او نه کومه ويره، ځکه خو يې د دندې له پيل سره، عمليات او د غوره وسلو او سامان استولو د پراختيا هڅې پيل کړې. د ۱۹۸۱ز د اپريل په مياشت کې يې د سعودي د مرستو د زياتولو په منظور دې هيواد ته سفر وکړ، هغه د ولسمشر ريگان لخوا سعودي ته د پرمختللي رادارسيستم کشفې او کنترول (آواکس) الوتکو د پلورلو وړانديز وکړ، او د دوی زړه نا زړه توب يې ختم کړ. د دې کال په پای کې د ۸۱-۱۹۸۲ز مودې لپاره يې د سعودي عربستان د مرستې اندازه ۸۰ مليون ډالرو ته ورسوله.

د افغان ماموريت په اړه د کيسې په جذبو او احساساتو کې يو شمير امريکايي سياستوال هم شريک وو چې هغوی ځانونه د مجاهدينو او افغان پټې جگړې د ملاتړ لپاره وقف کړي وو. په دوی کې جمهوريت غوښتونکي سناتور گورډن همفري، په کانگرس کې د ديموکراتيک گوند غړی چارلس

د سي آی اي پټې جگړې

ولسن او د جمهوريت غوښتونکيو د کانگرس غړي ډيويد ډرېپر او بل مک کولم شامل وو.

په ۱۹۸۴ز کې ولسن چې پردې يې اعتراف کړی ؤ چې پرده له روسانو څخه په ويتنام کې د ۵۸ زره تنو امريکايانو د وژلو د کسات جنون سپور دی، له کيسې سره يې نږدې اړيکې ټينگې کړې، دواړو په گډه د افغانستان په عملياتو او جگړو کې برخه درلوده، د همدې کال په اوږدو کې هغه د کانگرس د بوديجې د ټاکلو په کوميتې کې چې دی يې هم غړی ؤ، دا کمپاين وچلاوه چې د افغانستان لپاره په بوديجه کې ۴۰ مليون ډالره زيات شي، دغه پيسې به د دفاع وزارت له (تورې بوديجې) څخه ورکول کيدې، چې د پټو ماموريتونو لپاره به پيسې ترې ځانگړې کيدې. د افغان جگړې لپاره چې کومې پيسې بېلې شوې، د هغو شمېر او حساب او کتاب نشته، خو د حجم اټکل يې له دې حقيقت څخه کولای شو چې د (تورې بوديجې) کلنۍ پيسې چې تر ۱۹۸۰ز کال پورې تر ټولو زيات ۹ مليارده ډالره ؤ پر ۱۹۸۱ز او له هغه وروسته دغه بودجه ټوله ۳۶ مليارده ډالره ته ورسیده.

د وسلو په څېر د آی اس آی تر څارنې لاندې، او د عربي هيوادونو څخه تر لاسه کيدونکې مرستې هم لويه برخه هغو څلورو بنسټپالو ډلو ته ورکول کيدې، د سعودي عرب زياتې مرستې د اتحاد اسلامي په مشرۍ عبدالرب رسول سياف ته ورکول کيدې.

* * * *

د وسلو د پيرلو لپاره د پيسو پر برابرولو سربېره، سي آی اي، آی اس آی ته مياشت پر مياشت نورې پيسې هم ورکولې، د مجاهدينو هرې ډلې ته د

د سي آی اې پټې جگړې

دوی د کمپونو او مرکزونو د ادارې او انتظام نه پرته، د دوی د مامورینو تنخواوې، د ډیپوگانو لگښتونه، او د آی اس آی لخوا به چې کوم د اړتیا وړ سامان چمتو نه شو مثلاً جامې، خوراکي شیان او وسلې، د هغو د پیرلو لپاره او له مرکز نه سرحدي سیمو او دننه افغانستان ته د وسلو او نورو وسایلو د لیږدولو لپاره چې کومو پیسو ته اړتیا وه، هغه له دې پیسو څخه ورکول کیدې. د وسلو لیږدولو تر ټولو ډېر لگښت درلود، ځکه چې د موټرو چمتو کوونکیو قراردادیانو غوښتل چې هر څومره وکولای شي زیاتې پیسې لاسته راوړي. د ډگروال یوسف په قول تر مزار شریف پورې د یوه ۷۵ ملي متري توپ لیږدولو تر ۱۱ سوه ډالره لگښت درلوده چې د هرې مرمۍ لپاره یې ۶۵ ډالره کرایه ادا کیدله. ځکه خو یوازې د دې لیږدولو میاشتنی لگښت ۱۵ لکه ډالره ؤ، پردې لگښتونو سربېره د نړۍ له هر گوټ څخه نړیوالو سازمانونو او مسلمانو وگړو هم له دغو څلورو بنسټپالو گوندونو سره بسپنې کولې، چې دغه بهیر د آی اس آی له امتیازي چلن سره په گډه د منځلارو گوندونو د کمزورۍ سبب کیدو، دوی د خپلې بې وسۍ له لامله لوی پوځي عملیات نشوای کولای، په دې ډول آی اس آی، د سي آی اې په وړاندې، د بنسټ پالو ډلو په زیات اکمال کې حق په جانب ښکاریدو.

پر ۱۹۸۷ز کې چې کله د مجاهدینو لپاره د نړیوالو مرستو اندازه د میاشتي ۶۳۰ ملیون ډالرو ته ورسیده، امریکا ته شک پیدا شو چې په دې وسلو او پیسو کې خورده او برد کیږي، په دې لړ کې گوته هغو لوریو ته ونيول شوه چې په پاکستان کې د مجاهدینو د اکمالاتو مسوولیت هغوی ته سپارل شوی ؤ، په ځینو راپورونو کې دا تور لگول شوی دی چې د اکمالاتو له ۸۰

د سي آی اي پټې جگړې

تر ۸۵ سلنه پورې برخه پاکستانی منصبدارانو خورلې دي. پر همدغه کال د فبروري په پای کې له پنسلوانیا څخه د دیموکراتیک گوند غړي ویلم ایچ گیري غوښتنه وکړه چې د امریکا د عمومي احتساب اداره (جي آی او) دې، د دې پلټنه وکړي چې د سي آی اي له لوري مجاهدينو ته په پټو مرستو کې خو به درغلي او خیانت نه کيږي. دې ادارې پلټنې پیل کړې، خو سي آی اي او د کانگرس د استخباراتو کومیتې د خپلو دوسیو له سپړلو څخه انکار وکړ، چې له همدې لامله دغه پلټنې هم ودرول شوې.

جیمز جي شاپټ، چې دوه ځله یې افغانستان ته سفرونه کړي دي، د پیر کیلاني د گوند له مجاهدينو سره یې څو میاشتې تېرې کړې دي. نوموړی وايي چې د دې ډلې او نورو ډلو مهمو غړيو دا شکایت درلود چې د پاکستان چارواکي له دغو مرستو څخه خورده او برده کوي، د (سپیشل فورس) رسالې د اگسټ په گڼه شاربټ په خپل مضمون کې ولیکل چې ده د امریکا له لوري مجاهدينو ته د مرستې ټوکړ او نور سامانونه د پېښور په دوکانونو کې لیدلي دي چې پلورل کیدل، هغه مهال دغه کیسه ډېره عامه وه چې کوم مجاهد به له روغتون نه ناروغ راستون شو، نو ورته ویل به یې چې پاکستانیانو یوازې دده جیب نه دی وهلی، بلکې د ده روغتیا یې هم ترې غلا کړې ده. (د افغان جهاد پر پیسو نه یوازې دا چې د پاکستان پوځ په نویو وسلو سنبال شو، او دغه هېواد بېساری پرمختگ وکړ بلکې وروسته معلومه شوه چې د پاکستان جنرالان تر ټولو ډېرې شتمنۍ او لوی کاروبار لري. د جنرال اختر عبدالرحمن او جنرال ضیاءالحق د زامنو شتمنۍ او جايداد یې بېلگې دي. ژباړن)

د سي آی ای پټې جگړې

پر امريکا سربېره برتانيې هم له افغان جگړې سره دلچسپي درلوده، دوی له هغو معتدلو گروپونو سره مرسته کوله چې د پخواني پاچا ظاهر شاه بېرته راستنيدل يې غوښتل، په هغو کې څرگند نوم د پير گيلاني ملي محاذ ؤ، چې د پوځ مشر يې ډگر جنرال رحمت الله صافی ؤ. د پروان ولايت اوسيدونکی رحمت الله صافی په افغان پوځ کې له شامليدو مخکې د کابل په حربي پوهنتون کې زده کړې کړې وې. په ۱۹۵۶ز کې يې هغه شوروي اتحاد ته واستاوه، هلته يې درې کاله په غرنۍ سيمه کې د چريکي جگړې زده کړې وکړې، افغانستان ته چې بېرته راستون شو نو ۳۰م غرنی غونډ يې جوړ کړ، پر ۱۹۶۸ز کې يې امريکا ته د زده کړو لپاره واستاوه، له ۱۹۷۰-۱۹۷۳ز کې يې چې دی د ډگرمن رتبې ته رسيدلی ؤ، په برتانيه کې يې د ۲۲ اس اې اس په ځواک کې روزنه ترلاسه کړه، چې بېرته ستون شو ۱۴۴۴م خاصو ځواکونو قطعه يې جوړه کړه، چې تر ۱۹۷۸ز پورې د کمونيستي کودتا تر مهاله د همدې قطعي قوماندان ؤ، له کمونيستي کودتا وروسته بندي شو او ښه عذابونه يې ورکړل. له درې نيم کاله زندان وروسته يې په کور کې نظر بند کړ، وروسته بيا له افغانستانه وتښتيد او ايتاليا ته لاړ. پر ۱۹۸۰ز د پير گيلاني په غوښتنه پاکستان ته راغی او د شوروي پوځ پر خلاف يې وسله راپورته کړه.

* * * *

د ۱۹۸۰ز په پيل کې د برتانيې د پټو استخباراتو ادارې اس آی اس (اوسنۍ MI6) هم له سي آی ای سره مرسته پيل کړه، په دې اړه (د ارواو ځواک) ليکوال کين کارنر يوه حواله ورکړې ده، چې ايس آی ايس دوه پخواني

د سي آی اي پټې جگړې

جاسوسان وگومارل، او د شوروي اتحاد پر يوه هوايي ډگر يې د برید لپاره چمتو کړل. دوی يې بيا د سي آی اي له چارواکيو سره معرفي کړل، پر هوايي ډگر د ميگ ۲۱ ډوله ۲۴ وزره الوتکو تصوير يې ور وښود. دواړو دوي ورځې وروسته د مجاهدينو يوه گروپ ته د برید لپاره پلان جوړ کړ او ور يې کړ، چې د پلان له مخې مجاهدين هوايي ډگر ته ننوتل او د هرې الوتکې په لکۍ يې چاوديدونکي مواد وتړل او وايې لوزولې.

تر دې وړاندې کال اېس آی اېس يو ټيم د جمعيت اسلامي د مجاهدينو د روزلو لپاره افغانستان ته واستاوه، لومړی په پام کې وه چې دغه روزنه په پاکستان کې ورکړي. خو په ۱۹۸۲ز کې يې دغه کار په افغانستان کې دننه پيل کړ، د همدغسې يوه روزنيز ماموريت له ترسره کولو وروسته دغه ټيم بېرته راستنيدو چې د کابل په شمال کې د روسانو يوه ۹۰۰ کسيز غونډ پرې برید پيل کړ، دغو پوځيانو د مجاهدينو جامې اغوستې وې چې دا په څرنگوالي کې نوې پېښه وه. د دې ټيم پر وسايلو بار کچرې مړې شوې او ټول سامان يې د روسانو په لاس ورغی، خو د ايس آی ايس کسان په تېښته بريالي شول، روسانو د دوی له سامانونو نه د دوی پاسپورټونه راوکښل او په خبري کنفرانس کې يې دا ثبوتونه وړاندې کړل چې برتانيه هم په افغان جگړه کې ښکيل ده.

له دې لامله چې کومې لانجې او پريشانۍ پيدا شوې، په پايله کې دروزنې دغه پروگرام برتانيې ته وليږدول شو.

پر ۱۹۸۳ز کې د احمد شاه مسعود د سر گروپانو يوه ډله له پاکستان نه برتانيې ته واستول شوه، هلته يې د يوې سوداگريزې امنيتي کمپنۍ د

د سي آی ای پټې جگړې

ادارې تر اهتمام لاندې شو اونۍ پوځي روزنه تېره کړه. دغه کمپنۍ په جرسې جزېرو کې راجسټر وه او دفترونه يې د لندن په لويديځه برخه (کېنسېنگټن) کې وو، عمله او مامورين يې د برتانيې د پخواني خاص گروپ منصبداران وو، د دې کمپنۍ درې تنو روزونکيو د افغانستان لپاره د ۱۲ مياشتو روزنيز پروگرام لپاره ۱۶۰ زره پونډه وغوښتل. دغه اداره له لسو کلونو راهيسې فعاله وه، په دې موده کې دوی د جنوبي امريکا، منځني ختيځ او جنوب ختيځې آسيا چريکي گروپونه او خاص ځواکونه روزل. په برتانيه کې د جمعيت اسلامي سرگروپانو ته په شمالي انگلنډ او سکاټلنډ په درې ځايونو کې په بېلابېلو برخو کې د مهارت ترلاسه کولو روزنه ورکړای شوه.

د افغانستان د مرکز لويديزو سيمو چريکانو له ايران څخه مرستې ترلاسه کولې، د ۱۹۸۵ز د جولای مياشتې کې د سي آی ای په يوه خپاره شوي راپور کې ويل شوي چې ايراني ملايان د ۱۹۷۹ز له اسلامي انقلاب وروسته هزاره جات سيمې ته ننوتلي وو.

د ۱۹۸۰ز له پيله د ۱۹۸۲ ترپايه ايرانيانو هڅه وکړه چې په پاکستان کې د مجاهدينو له سني گروپونو څخه هم ځينې ورسره ملگري کړي، هغوی ته يې يوه اندازه سپکې وسلې، يو ډول ټوپکونه، سپک توغندي، ماینونه او جامې ورکړې. په دغو گروپونو کې د يادونې وړ د حکمتيار په مشرۍ د حزب اسلامي گوند ؤ. خو د ۱۹۸۳ز په نيمايي کې ايران د پېښور له اوو گوندونو سره اړيکې وشلولې. ټول پام يې د افغانستان مرکزي او لويديزو برخو د گروپونو پياوړتيا ته ور واړاوه. له حرکت اسلامي او نورو گروپونو

د سي آی اي پټې جگړې

سره د دوی ملاتړ بالاخره د دې سبب شو چې گوندي شخړې رامنځته شي، چې په هغو کې په لوی شمېر چريکي قوماندانان ووژل شول او په مرکزي او لويديز افغانستان کې د جهاد ډلې کمزورې شوې. د ايران زياته برخه مرستې سپاه پاسداران او حزب الله ډلو ته رسيدې، خو د ايران او عراق ترمنځ د جگړې له لامله د دې وسلو د مرستو لړۍ محدوده شوه.

د ۱۹۸۱ز له پيله تر وروسته کلونو پورې د شيعه جهادي ډلو انتخابي گروپونو روزنه د ايران په بېلابېلو ځايونو کې روانه وه، په دې کې تر ټولو مهم روزنيز مرکز د تهران په شمال کې منظريه پارک مرکز ؤ، دلته د شمالي کوريا او سوريې روزونکيو د ايران پاسداران انقلاب، او پر هغوی سربېره د منځني ختيځ او شمالي افريقا ترهگرو ته روزنه ورکول کيده. دوی به وروسته له دې ځايه لبنان ته استول کيدل، بل مرکز قم ته نږدې (ارم پارک) او درېيم له تهران څخه ختيځ لوري ته ۴۰۰ ميله لرې د گورگان په ميدان کې او څلورم يې له تهران څخه ۶۰۰ مېله ختيځ لوري ته په (وکیل آباد) کې ؤ.

* * * *

د ۱۹۸۰ز په پيل کې اېس آی اېس (اوسنۍ اېم آی ۶) يو درې کسيز ټيم له مجاهدينو سره افغانستان ته واستاوه چې د مجاهدينو لخوا د راغورځول شوې ايم آی ۲۴ څرخۍ څو مهمې پرزې يې ترلاسه کړې، دغه درې واړه د اېس آی اېس کرايي غړي، پخواني پوځي ماهرین وو، د مجاهدينو په مرسته دغو کسانو له څرخۍ نه د پام وړ پرزې را وايستلې او بېرته راستنيدل چې

د سي آی اي پټې جگړې

دوې نورې خرڅې راغلې، له هغو نه کسان راکوز شول پر لويدلې هليکوپټره يې باروت وتړل او چاودنه يې ورکړه.

د ۱۹۸۳ز په اکتوبر کې کابل حکومت د روسانو په مرسته د لويديزو هيوادونو پر لاسوهنو د احتجاج په دود پر ملگرو ملتونو سختې نيوکې وکړې. له دې سره جوخت يې د يوه ديرش کلن برتانوي ستوارټ برادمين تصوير خپور کړ او د هغه په اړه يې دا دعوه وکړه چې د جولای پر لومړۍ په يوه جگړه کې ووژل شو، له جامو څخه يې يوه موټرولا يو آر سي ۱۰ ستلايټ مخابره، برتانوي پاسپورټ، نړيوال د موټر چلولو لايسنس او ځينې نور اسناد راووتل، له هغو څخه معلوميدله چې نوموړی په لندن کې د خليج د ځانگړي سازمان مامور ؤ، او له ده سره درې نور کسان، ټام، کرس او فل هم د ده ليدو ته راتلل. د اکتوبر پر ۵مه د شوروي اتحاد د مخابراتي اړيکو جاسوسي کونکيو پاکستاني مسوولينو د شپږو برتانويانو د نيولو خبر ترلاسه کړ. د افغانستان د بهرنيو چارو وزارت په قول په دغو نيول شويو کسانو کې بورډمين، د هغه درې تنه ملگري او دوه نور کسان راډرک او سټيفن شامل وو، په دوی کې دوه تنه د ۲۲ اېس اې اېس، د هيرفورډ اډې مامورين وو. له دوی نه پلټنې وشوې او دواړو پر دې اعتراف وکړ چې په پاکستان او افغانستان کې يې فعاليت کاوه.

د انگلستان د بهرنيو چارو وزارت د دغو شپږو برتانويانو په اړه له معلوماتو ورکولو څخه انکار وکړ، په دې موده کې د رسنيو له پلټنو څخه معلومه شوه چې په برتانيه کې د سټيوارټ بورډمين په نامه يوازينی سړی په (سړي) سيمه کې شته او هغه تر اوسه هيڅکله هم د باندې سفر نه دی

د سي آی ای پټې جگړې

کړی، د روسانو په برید کې د وژل شوي بورډمین اصلي نوم او پیژندنه تر اوسه ونه شوه، افغانستان دعوه وکړه چې د دغه پینځه کسيز گروپ موخه د څیړنو لپاره د روسي وسلو لاسته راوړل وو چې امریکا او بریتانیا ته یې واستوي.

سي آی ای هم د روسي وسلې په اړه له دې فرصت څخه ګټه واخیسته، دغه مهال سي آی ای په شوروي اتحاد کې یو شمېر ارزښتمن انساني جاسوسان درلودل چې د شته او تر لاس لاندې سیستمونو د پلانونو، او تجربو د حساب کتاب په شمول یې، نیغ په نیغه معلومات ورکول. له هغوی څخه یو ای جی ټولکاجیف د مسکو د ایروناټیکل انستیتیوت غړی او بل تن د هند د حکومت یو منصبدار ؤ چې، د شوروي اتحاد له لوري یې، هند ته د جوړوونکیو دافع هوا وسلو په اړه معلومات ورکول. خو سي آی ای د څیړنې لپاره حقیقي وسلو ته اړتیا درلوده، ځکه خو یې یو ډېر پټ او خطرناک عملیات ترسره کړ، چې شفري نوم یې (اس او وي اېم او ټي) کېښود، ډېر ځله سپکې وسلې د روسانو له وژل شویو مړیو سره ترلاسه کیدې، نور ډولونه وسایل او وسلې نیغ په نیغه مجاهدینو له ځاینو روسي منصبدارانو څخه پیرلې، په هغو کې د لایزر وړانګې هم شاملې وې، چې روسي الوتکو د مجاهدینو له سام توغندیو نه د ژغورنې لپاره کارولې، ډېرې لویې وسلې چې په هغو کې زره پوښونه او په الوتکو کې نصب رادار شامل وو. له سي آی ای سره له نړیوالو شبکو سره اړوندو کاروباري کمپنیو، د ختیځ بلاک د وسلو له سوداګرو او ځینې وختونه له حکومتي ادارو څخه پېرلې.

د سي آی اې پټې جگړې

خو سي آی اې ته تر ټولو لويه تحفه آی اس آی وړاندې کړه، آی اس آی غوښتل يوه روغه او ثابته ميگ ۲۴ الوتکه چې تجارتي نوم يې ميگ ۳۵ ورکړی و، لاسته راوړي خو د دې ماډل الوتکې افغان پيلوټ، د آی اس آی هيڅ وړانديز هم ونه مانه، چې بيا د آی اس آی د افغان بيرو مشر ډگروال يوسف، د اوو گوندونو مشران له خپلې اړتيا خبر کړل. ډېر زر له کابل سره اړيکې ټينگې شوې او لږ موده وروسته د ۱۹۸۵ز په نيمايي کې دوې ميگ ۲۴ جيت الوتکې په ميرانشاه کې رابښکته شوې، خو اونۍ وروسته هغه امريکا ته واستول شوې، په دې اړه په زړه پورې خبره داده چې له هغو څخه يوه الوتکه د افغانستان د هوايي ځواک له نښان سره، پر ۱۹۹۷ز کې د انگلنډ په جنوب کې په فارن برا ښار کې په يوه پوځي اډه کې په يوه گيراج کې دريدلې وليدل شوه.

* * * *

پر افغانستان له يرغل وړاندې شوروي اتحاد د دې يرغل او د ولکې لپاره ځينې اساسي ټکي ترتيب کړي وو، د دوی د پوځ لومړنی کار دا ؤ چې له مجاهدينو سره له ټکر څخه ډډه وکړي، په لويو ښارونو کې گارنيزيونونه جوړ کړي، په هوايي ډگرونو او لويو لارو خپل کنټرول ټينگ کړي، تر دې وروسته به افغان پوځ په کليو او اطرافو کې ځای په ځای کوي، تر څو هغوی د شوروي پوځونو د هوايي ځواک، توپخانې او لوژيستيکي ملاتړ په واسطه مجاهدين تصفيه کړي، تر دې وروسته به شوروي پوځ بيرته ستنبري.

د سي آی اې پټې جگړې

خو شوروي پوځونو نه د مجاهدينو د چريکي گروپونو له ځواک او وړتياؤ معلومات درلودل او نه د افغان ځواک له لويديلي مورال او د جذبې له کمبوده خبر وو، دوې مياشتې وروسته روسي پوځونه له مجاهدينو سره مخامخ جگړې ته اړ شول، د شوروي پلي پوځ قطعات چې زياتره کسان يې د منځنۍ آسيا د رياستونو اوسيدونکي وو ډېر زر پرې وپوهيدل چې د گړنديو هغو مجاهدينو په وړاندې دوی هيڅ هم نه دي، چې په (آر بي جي) له اوږې ويشتونکي توغندي او نورو دغسې اغيزمنو وسلو سنبال دي، کله به چې د دوی مرمۍ ختمې شوې نو مجاهدينو به دوی پخپلو زغره والو موټرو کې ووژل.

د شوروي پوځ له لومړنيو بريدونو څخه يو د ۱۹۸۰ په مارچ کې د افغانستان په ختيځ کې په کونړ کې ؤ. له درنو بمباريو او د توپونو له ډزور وروسته، ۲۰۱م موټريزه غونډ د مجاهدينو لخوا د را ايسار شوي افغان پوځ د کلابندۍ ماتولو لپاره په دره کې پرمختگ پيل کړ، چې زره پوښونه او ټانکونه مجاهدينو وليدل، ځانونه يې شاته کړل او غرونو ته وختل، درې مياشتې وروسته شوروي پوځ له گردیز نه د خوست په لور تللي سرک د پاکولو لپاره عمليات پيل کړل. مجاهدينو د سرک د پاکولو د عملياتو لپاره راغلي پوځي گروپونه ټول وځپل او له منځه يې يوړل، دې پېښو د شوروي اتحاد په لويه قوماندانۍ کې چارواکي د خپل جنگي تاکتيک بدلولو ته اړ کړل.

دغه بدلونونه د ۱۹۸۰ز په دويمې کې راغلل، د منځنۍ آسيا اوسيدونکي پوځيان چې له ځايي خلکو سره يې د اسلامي ورورولۍ احساسات درلودل

د سي آی اې پټې جگړې

او مسکو ته يې په وفادارۍ کې شکونه وو، بېرته واستول شول او د دوی پر ځای د روسيې د پوځ ډلې راوستل شوې، له ۱۹۸۰ز تر ۱۹۸۲ز نيمايي پورې د شوروي پوځونو شمېر زيات کړای شو او تر ۱۲۰ زره تنو پورې ورسيد. د ۴۰مې فرقې درې پلي غونډونه په شينډنډ، کابل او کندوز کې. او درې نور يې يو په شمال او يو له ايران سره په سرحد کې ځای پر ځای شول. څو نور پلي کنډکونه په بگرام، مزارشريف، غزني، او فيض آباد کې ځای پر ځای شول. له دوی سره تخنيکي او توپچي کنډکونه هم وو. په افغانستان کې د هوايي ځواکونو تر ټولو لويه برخه په کابل کې، د عمومي قوماندانۍ په مرکز کې وه چې په هغو کې څلور هوايي غونډونه او درې د هوايي اړيکو کنډکونه شامل وو، دوه د سپتناز کوماندو غونډونه بېل وو چې دوه ډوله يونټونه پکې وو، ريډو يونټ چې بريدگر گروپونه پکې شامل وو، او بل يونټ يې د جاسوسۍ او نيغ په نيغه بريدونو مهارت درلود.

پر ۱۹۸۰ز کې شوروي اتحاد په افغانستان کې د پوځ مرکزي قوماندانده له منځه يووړه، هيواد يې پر اوو پوځي زونونو وویشلو، هر زون خپل يو پوځي مرکز درلود، او هر زون ته بېلابېلې هليکوپټرې ځانگړې کړای شوې، شوروي چارواکي ډېر زر پردې وپوهيدل چې په جگړه کې د څرخيو رول ډېر مهم دی.

په پيل کې د روسي ځواکونو د څرخيو شمېر ۶۰ وزره وې، چې اتلس مياشتې وروسته ۸۱ او بيا وروسته ۳۰۰ وزرو ته زياتې شوې. دا په بگرام، شينډنډ، کندز او کندهار په هوايي ډگرونو کې له ځای پر ځای شويو ځواکونو سره وې، د دوی ځينې کنډکونه په بهر کې د گومارل شويو يونټونو

د سي آی اي پټې جگړې

سره وو، د ثابتو وزرو لرونکيو او ترانسپورتي الوتکو شمېر هم د جگړې له توندیدو سره زیاتیدو، خو اداره یې په کابل کې د ۴۰مې فرقې د قوماندانۍ په لاس کې وه.

په دې موده کې شوروي پوځونه په دودیز ډول په فرقو او غونډونو ویشلي وو، په هرو پوځي عملیاتو کې له ۶-۱۲ زره پوځیانو برخه اخیستله چې په دې کې به افغان پوځونه هم شامل وو، د دوی پیل به له سختې بمبارۍ څخه و، چې ورپسې به زغروالو ټانکونو او زره پوښونو په سیمه کې پر سرکونو پرمختګ کاوه. خو د هوايي ځواک تر حمایتې لاندې او د توپونو د دم تر ساحې پورې به پر مخ تلل، مجاهدین به زیاتره د دوی له برید څخه خبریدل او غرونو ته به وختل، چې بیا به روسي پوځونو د لنډ وخت لپاره سیمه ونیوله، دوی دایمي مرکزونه او قرارگاوي نشوای جوړولای او بیرته به خپلو گارنیزيونونو ته راستنیدل او چریکان به بېرته پر سیمه مسلط شول، معنا دا چې په یوه سیمه کې به بیا بیا عملیات کیدل.

خو د ۱۹۸۰ز په پای کې روسي پوځونو خپله عملیاتي تگلاره بدله کړه، پلي پوځیان به راوړاندې شول، د سیمې د مجاهدینو د گروپونو ښي او کین لور ته به په څرخیدو کې کوماندو گروپونه راکوز کړای شول چې د دوی اړیکې له یو بل نه غوڅې کړي، د دوی مرکزونه به یې له منځه یوړل او د اکمالاتو لارې به یې غوڅې کړې.

دغه ډول لومړی عملیات په کونړ ولایت کې د ۱۹۸۰ز په دسمبر کې وشول، هغه مهال چې شوروي پوځونو د مجاهدینو یوه ۵۰ کسيزه ډله ولیدله چې له پاکستان نه راغله، دې ډلې غوښتل له سینده پورې وزي او د چغه سرای

د سي آی اي پټې جگړې

(اسعدآباد) په جنوب ختيځ کې د سمخو (هغه غارونه چې د مجاهدينو مرکزونه به پکې وو) په لور لاړه شي.

د هوايي ځواک يو کنډک په چغه سرای کې وگومارل شو، د دسمبر پر ۱۵مه سهار له هغه ځايه يو ټولي پوځيان د سرک له لارې د سمخو په جنوب کې يو ميل لرې يوه ځای ته ورسيدل. له هغه ځايه يې جنوب او جنوب لويديز لور ته هدف کلابند کړ، بل پوځ په دې موده کې د شمال او لويديز لوري د کلابندۍ لپاره وررسيدلی ؤ. ماښام پينځه بجې يوه بله ډله له ختيځ لوري د سمخو سيمې ته ورننوتل، چې کله مجاهدين له هغه ځای شاته لاړل نو له نورو په مورچل کې ناستو ځواکونو سره مخ شول، په دې جگړه کې ۲۴ تنه مجاهدين ووژل شول او څلور تنه ژوندي ونيول شول.

د ۱۹۸۰ز په اوږدو کې د روسي ځواکونو عمليات زياتره په دې موخه وو چې د کابل او نورو سترو پوځي مرکزونو امنيت وساتي، په اپريل کې روسي او افغان پوځونو د احمد شاه مسعود د جنگياليو پر خلاف پر پنجشير بريد وکړ، دغه دره کابل ته د ورغلې لويې لارې په اړخ کې پرته ده، د دې درې ځانگړتيا داوه چې احمدشاه مسعود د سالنگ تر تونل پورې لاره بندولای شوای. له همدې لامله روسي پوځونو دلته ډېر بريدونه ترسره کړل. په مارچ کې مسعود د بگرام پر هوايي ډگر بريد وکړ، له دې ځايه به روسي پوځ پر پنجشير بريدونه کول، که څه هم مسعود او مجاهدين يې له درې وايستل شول خو هغوی خوندي، شاوخوا غرونو ته وختل، له هغه ځايه يې دښمن ويراوه.

د سي آی ای پټې جگړې

همدغه ډول يرغل په اپريل کې د کابل په جنوب کې د لوگر په دره ترسره شو، دا هم ناکام شو، په اگسټ کې په بلخ کې د مارمول په غونډيو کې د مجاهدينو د مرکز د کلابندۍ هڅه وشوه چې ناکامه شوه.

د ۱۹۸۱ز په پای کې شوروي اتحاد په افغانستان کې يو شمير قوماندانان بدل کړل، نويو قوماندانانو له پاکستان څخه د مجاهدينو د لارې د تړلو پر نوي پلان فکر وکړ. له اکتوبر تر دسمبر پورې، شوروي او افغان الوتکو څو ځلې د پاکستان له فضايي حدودو څخه سرغړونه وکړه او څو څو ځلې يې د کرښې په شاوخوا کې د مجاهدينو پر مرکزونو بمبارۍ وکړې، په ننگرهار او پروان ولايتونو کې يې هم يو شمير بريالي عمليات وکړل چې مجاهدينو ته پکې درانه زيانونه واوښتل.

د ۱۹۸۲ز په پيل کې شوروي پوځيانو بيا په لويه کچه بريدونه پيل کړل، په جنوري مياشت کې يې په پروان ولايت کې مجاهدينو ته دروند زيان ورساوه. دغسې يرغلونه يې پر کندهار او هرات هم وکړل. د اپريل د ۲۵مې په شپه مجاهدينو د بگرام پر هوايي ډگر بريد وکړ او تر يو درجن زياتې الوتکې يې ويجاړې کړې، چې په غبرگون کې يې ۱۱زره روسي او څلور زره افغان پوځونو پر پنجشير يو بل بريد وکړ، يو شمير پوځونه درې ته د جنوب له لوري او يو شمير نور د شمال له لوري ننوتل، او دره يې له دواړو لوريو بنده کړه. وروسته بيا روسي الوتکو ټوله سيمه بمباري کړه، او په لويه کچه يې کلي ويجاړ کړل چې له پخوا څخه خلک ترې وتلي وو، ورپسې په خرڅيو کې زيات شمير کوماندويان ښکته کړای شول، خو د مسعود

د سي آی اي پټي جگړې

مجاهدين خوندي غرونو ته ختلي وو او کوم پوځيان چې پر دوی پسې وو، پر هغو به يې بريدونه کول.

د ۱۹۸۲ز په پاتې موده کې روسانو د کابل په شمال کې په غوربند او پنجشير او د کابل په جنوب کې د لوگر په درو بريدونه وکړل چې ټول ناکام شول. پر ۱۹۸۳ز کې شوروي اتحاد يو ځل بيا خپل جگړه ايز پلان بدل کړ، دوی پردې وپوهيدل چې د دوی پلي زغره وال ځواکونه د داسې جگړو لپاره مناسب نه دي روزل شوي چې ورته اړتيا يې ده، چې سپکې وسلې او گړندي موټر ورسره وي، چې پر دښمن اغيزمن گوزار وکړای شي. ځکه خو دوی د خپل هوايي ځواک له کومانډويانو څخه د بغاوت د خپلو يو ځانگړي ځواک جوړ کړ، چې د سپتنار له دوو گروپونو سره به يې نه يوازې د هوايي عملياتو پر مهال بنکته کول، بلکې د دوی وړوکي گروپونه به يې د مجاهدينو دننه گروپونو او د اکمالاتو د لارو تړلو لپاره ځای پر ځای کول.

دغه ډول يو پوځي عمليات چې د ۲۰ تنو يوې ډلې لخوا ترسره شو، د ۱۹۸۳ز په جولای کې ؤ، دې ډلې په هلمند کې د مجاهدينو د اکمالاتو دلارې پر سر کمين ونيو، دغه گروپ د شپې مهال د سيمې جنوب لور ته درې مېله لرې له خرخيو څخه پلې کړای شو، دوی سهار په تياره کې د کمين نيولو ځای ته روان شول، هلته دوی د مجاهدينو د څار يوه پوسته ليدلې وه چې دوه تنه پکې په پېره گومارل شوي وو. شمال لور ته انوا نومې دره او نيم ميل لرې لويديز لوري ته يې د مارچې دره (اوس ولسوالي) پرته وه، نهه نيمې بجې دې گروپ د سيند پر سر پله ماینونه خښ کړل او کمين يې

د سي آی اې پټې جگړې

ونیو، راتلونکي پینځه نیم ساعتونه یې هیڅ هم ونه لیدل، د دې گروپ قوماندان ته لارښوونه شوې وه چې درې نیمې بجې به بېرته ځانونه راباسي، خو ۲۵ دقیقې وړاندې یوه لارۍ رابښکاره شوه، چې پله ته راوړسیده ماینونه وچاودیدل او په کمین کې ناستو عسکرو ډزې پیل کړې، له دې سره دوی هغه د څارنې پوستې ته هم لاسي بمونه ور وغورځول، په دوو دقیقو کې په لارۍ کې سپاره ۲۸ تنه ټول ووژل شول.

د راتلونکیو دوو میاشتو په اوږدو کې دې کنډک په اتو عملیاتو کې ۲۰۰ تنه مجاهدین ووژل او ۲۰ تنه نور یې ونيول، پر وسلو سربېره دوی د ایران او پاکستان ډېرې پیسې هم ترې لاسته راوړې.

پر ۱۹۸۳ز مجاهدینو ارگون، خوست او ځاځیو چونی کلابند کړل، ددې کلابندیو لپاره یې ډېرې وسلې او وسایل راټول کړي وو، خو دوی داسې روزل شوې عمله نه درلوده چې د روسانو لخوا غوړول شوي ماینونه وباسي، په اګسټ کې ۱۲زره شوروي پوځیانو د ځاځیو کلابندي ماته کړه، خو د خوست کلابندي یې ایله په دسمبر کې ماته کړای شوه، لس زره روسي، اوه نیم زره افغان پوځیانو هلته مجاهدین پر شا وتمبول، د ارگون کلابندي د راتلونکي کال د جنورۍ تر ۲۲مې پورې دوام درلوده، دغه کلابندي هغه مهال ماته شوه چې شوروي هلیکوپټرو هلته کوماندویان ښکته کړل.

مجاهدینو د کابل امنیتي کړۍ د ماتولو لپاره هم ډېرې هڅې وکړې، تر اوسه پورې دوی پر شوروي پوځیانو او بارکونو د وړوکیو گروپونو په واسطه بریدونه کول، خو د امنیتي تدابیرو د ډېرېدو له لامله پر کابل د بریدونو دوام ستونزمن شو، ځکه خو پر بالاحصار د لوی برید لپاره تیاری ونيول شو

د سي آی اي پټې جگړې

چې د ښار پر څنډه د شوروي پوځونو ستر مرکز ؤ. د اگسټ پر ۱۳مه د مجاهدينو يوه لويه ډله له دفاعي کړښو تېره شوه او پر بالاخصار يې بريد پيل کړ، کړی شپه جگړه روانه وه، سهار ته مجاهدين بېرته ووتل.

تر دې وروسته شمال ختيځ لور ته، پر يوه لوی افغاني مرکز حمله وشوه، چې په هغو کې يو شمېر الوتکې ويجاړې او د وسلو ډيپوگانې تباه شوې، تردې وروسته کابل ته په ورغليو لويو لارو پر يو شمير روسي کاروانونو بريدونه وشول چې بيا په غبرگون کې شوروي پوځ وپاړيد او د شمالي په درې درو يې خوشه يي بمونه وغورځول، د مجاهدينو پر خلاف د بريد لپاره يې له خرخيو عسکر هم پلي کړل.

په ۱۹۸۳ز کې احمد شاه مسعود له کابل حکومت او روسانو سره اوربند وکړ، دغه اوربند يو کال دوام درلود، خو د ۱۹۸۴ز په مارچ کې شوروي پوځيان پردې وپوهيدل چې مسعود به دغه اوربند نور ونه غځوي، د اپريل په مياشت کې دوی د سالنگ پر لويه لاره بيا بريدونه پيل کړل. ځکه خو شوروي پوځ د (پنجشير ۷) په نامه لوی پوځي عمليات پيل کړل، چې موخه يې د احمدشاه مسعود د پوځيانو له منځه وړل وو. په دې عملياتو کې شل زره تنه پوځ برخه درلوده، په دې کې له شوروي اتحاد څخه راغلي تازه نفسه ۶ زره پوځيان هم شامل وو، شپږ زره افغان پوځيان هم په دې جگړه کې شامل وو، په دې جگړه کې د شوروي د هوايي ځواکونو هر ډول بمبارد جيت او خرخيو الوتکو هم برخه درلوده. د بريد لپاره د قوماندې او کنترول شاندار چوکاټ ؤ، چې د قوماندې مرکز له هر ډول وسايلو څخه پوره په يوه ترانسپورتي الوتکه کې ؤ.

د سي آی اي پټې جگړې

خو مسعود ډېر زر له دې برید څخه خبر شو او په مارچ کې یې د سالنگ پر لویه لاره مخکې له مخکې برید وکړ، ده ته د افغان پوځ په منځ کې خپلو خواخوږیو د برید په اړه بشپړ معلومات ورکړي وو، ځکه خو ده خپل زیات جنگیالي او د سیمې عام اوسیدونکي له درې څخه غرونو ته وایستل، د درې په اوږدو کې یې زیات ماینونه ښخ کړل او بیا یې پاتې جنگیالي هم غرونو ته ورسره بوتلل.

له برید څخه وړاندې پر دره سر تر پایه درنه بمباری وشوه، د اپریل پر ۲۱مه د توپونو په سختو ډزو کې، لس زره روسي میکانیزه قوا له ۵ زره افغان پوځیانو سره د درې په لور وخوځیدل، د ماینونو په سبب له لږ څنډ وروسته هغوی درې ته ننوتل او د اپریل پر ۲۴مه رخه ته ورسیدل، له هغه ځایه د خنډ په لور وخوځیدل، د می په پیل کې د عملیاتو په دوهم پړاو کې د راوت په دښته کې او د څنگ د لویې درې په پیل کې څرخيو کوماندو ښکته کړل، دلته سخته نښته وشوه او مجاهدینو یو د هوایي ځواکونو کنډک بشپړ له منځه یووړ، په دره کې دننه بیا د توندې بمباری له لامله مجاهدینو ته د سر دروند زیان واوښت.

په دې موده کې شوروي پوځونو په شاوخوا درو کې پرمختګ کړی ؤ، یوې بلې ډلې د سالنگ له لویې لارې څخه د اندراب په دره کې له هوایي کوماندو ځواک سره اړیکې ټینګې کړې، له جلال آباد څخه نور پوځونه راغلل او د لغمان د علیشنگ او کانسي وار درې یې خاړلې، خو د څنگ په درو کې شوروي پوځیانو ډېر لږ پرمختګ درلود.

د سي آی اې پټې جگړې

هلته له مسعود سره د نورو مجاهدينو مرستې پيل شوې وې، هغوی پر مسعود د فشار د کمولو لپاره پر جلال آباد او کابل بريدونه پيل کړل، مسعود پر بگرام يو بل بريد وکړ چې په هغو کې يې يو شمېر مېگ ۲۱ الوتکې ويجاړې کړې.

د جون تر پايه دغه بريد پای ته ورسيد او شوروي پوځيان بېرته ستانه شول، د مسعود د تباه کولو موخه پوره نه شوه، او هغه بېرته درې ته راستون شو، او په سيمه کې يې د روسانو پر مرکزونو بريدونه کول، په دې بريد کې پينځه سوه تنه روسي پوځيان ووژل شول، يو شمېر څرخي رانسکورې شوې او دوه سوه تنه مجاهدين هم ووژل شول.

په سپتمبر کې پر پنجشير يوه بله حمله هم ناکامه شوه.

پر هوايي ځواک د شوروي اتحاد د پوځ انحصار پر ۱۹۸۵ز کې هم دوام درلود، په اگسټ کې مجاهدينو په لوگر کې خپل فعاليتونه زيات کړل. دوی له جنوب ختيځ لوري پر کابل ډزې هم کولې، پردې سربېره له کابل څخه بهر پر پوځي کاروانونو او پوستو هم د دوی بريدونو دوام درلود.

دغه مهال افغان څارگرې ادارې (خاد) خبر تر لاسه کړ چې شپږ سوه تنه مجاهدين په ۱۵ گروپونو کې منظم شوي په خورډ کابل، ملنگ، کالا او مالي خيلو کليو کې ځای پر ځای دي. له دې ځايه ۱۲ ميله لرې يې په خاص تيزين کې هم د دوی زيات شمير جنگيالي شته او دلته يې د وسلو زيرمه هم ده.

افغان پوځ پريکړه وکړه چې په لوگر دره کې يو مرکز جوړ کړي، همدغسې دا پريکړه وشوه چې د شوروي پوځ ۱۰۳يم لمبر گارډ هوايي کوماندو فرقه

د سي آی اي پټې جگړې

به د جگړن جول يوري ياري جن په مشرۍ پر مجاهدينو بريد کوي، د دوو هوايي کومانډو ځواکونو درې گروپه جوړ کړای شول، له دوی سره نور پلي کنډکونه هم يو ځای شول.

دې پوځ د اگسټ له ۱۱-۱۹ پورې عمليات بايد پيل کړي وای، د اگسټ پر ۱۳مه دوه جاسوسي او د کشف کنډکونه ۳۰ ميله وړاندې په داسې ځای بايد گومارل شوي وای چې د لوگر د درې په جنوب کې د مجاهدينو سمڅې او مرکزونه کلابند کړي. درې غونډونو به د مرکزي پوځ په توگه د خورډ کابل په شمال کې بريد کاوه، خو د دې بريد له پيل څخه لږ مخکې مجاهدينو د لوگر په دره کې د افغان پوځ پر مرکز بريد وکړ، له دې سره د شوروي او افغان دولت په جنگي پلان کې بدلون راغی، د کشف دوه گروپه اوس بېلابېل د مالي خپل د کلابندۍ لپاره واستول شول.

د اگسټ پر ۱۳مه د کشف ډلې له افغان پوځ سره د مجاهدينو د مرکزونو په لويديز مخ ځوړيو کې ښکته کړای شول. له هغه ځايه دوی د جنوب په لور پرمختگ پيل کړ، خو له شاوخوا لوړو ساحو څخه مجاهدينو سختې ډزې پرې پيل کړې، او د دوی د پرمختگ مخه يې ونيوه، ځکه دغه پوځ پر يوه غونډۍ سندر ونيو او د لوی پوځ د راتلو په انتظار شول، سبا ته پوځ راوړسيد خو تردې مهاله مجاهدين وتلي وو.

اوس جگړن ياري جن د عملياتو په دوهم پړاو کې پر خاص تيزين د بريد پرېکړه وکړه، په هغه ورځ پاو کم دوي بجې توپخاني درنې ډزې پيل کړې، وروسته بيا پر سيمه هوايي بمباري پيل شوه، پاو باندي درې بجې پوځي گروپونه په هليکوپټرو کې په دوو ځايونو کې پلي کړای شول، له هغه ځايه

د سي آی اې پټې جگړې

دوی داسې ساحو ته لاړل چې سیمه کلابنده کړای شي. تر دې وروسته اصلي پوځ په دوو نورو ځایونو کې پلي کړای شو.

د کشف او جاسوسۍ گروپونه د کوزیدو له اصلي ځای څخه څلور میله لرې لویدیز لور ته پلي کړای شول، له هغو ځایه هغوی د خاص تیزین لویدیز ته ورسیدل، خو هلته د مجاهدینو هیڅ نوم او نښان نه ؤ. وروسته بیا دوی وپوهیدل چې په نقشه کې د کلي نوم غلط ؤ. اصلی موخه زندیخ کلايي ؤ.

پوځ هغه لور ته روان شو، په تونده جگړه کې دوه نیم سوه تنه مجاهدین ووژل شول، او د وسلو او نورو جنګي موادو لویه زیرمه دوی ته په لاس ورغله.

د هوایي ځواکونو او هوایي کومانډویانو په واسطه چې کوم بریدونه ترسره کیدل، د هغوی د بریالي کولو لپاره یې د دغو غونډونو او کنډکونو قوماندۀ ځوانو منصبدارانو ته سپارله چې دا د شوروي پوځ له پالیسۍ څخه سر غړونه وه، ددې یو څرګند مثال د ۱۹۸۵ز په اکتوبر کې رامخې ته شو، کله چې په کندهار کې له گومارل شوې (۷۰)یمې پلې موټریزې لوا سره اړوند هوایي کومانډو ځواکونو یو عملیات ترسره کړل.

دوی خبر ترلاسه کړ چې مجاهدینو د ښار په جنوب لویدیز کې یو روزنیز مرکز جوړ کړی دی، ځکه خو دې لوا ته پر هغه مرکز د برید حکم وشو. د اکتوبر پر ۱۳مه د ماښام پر اوو بجو، د ۱۲ کنډک هوایي کومانډو ځواکونه د کپتان وي جي استراتیلي په مشرۍ د هدف ختیځ ته یوې غونډۍ ته نږدې کوز کړای شول، مجاهدینو پر هغوی سمدستی ډزې پیل کړې، او په

د سي آی اي پټې جگړې

نوره کړۍ ورځ کې د توپچي او هوايي ځواکونو په سختو ډزو او بمباريو کې هم دوی نور پوځ راکوز نکړای شو.

تر ماښامه د ښکته شوي گروپ کارتوس او مهمات پر ختمیدو شول، د اکتوبر پر ۱۴مه سهار د دوی لومړی کنډک لويديز لوري ته پرمخ روان شو او د روزنيز مرکز جنوب لويديز ته ورسيد، دوهم کنډک د غره په جنوب ختيځ لوري کې د مجاهدينو د مرکزونو په لور پرمختگ پيل کړ، درېيم کنډک د اډې جنوب ته ورسيد، يوه نيمه بجه له درې واړو لوريو بريد پيل شو، او د جگړې په بهير کې دويم کنډک مخه واړوله او پر مرکز يې له ختيځ لوري بريد پيل کړ، بريد بريالی ؤ او د ماښام تر څلورو بجو پورې دغه مرکز د روسي ځواکونو لاس ته ورغی، مجاهدينو ځوابي بريد وکړ خو بېرته پر شا ولاړل، وروسته مجاهدين له سيمې ووتل.

* * * *

د شوروي اتحاد له لوري د هوايي ځواکونو او کوماندو پوځيانو د بريدونو له زياتيدو سره مجاهدينو پر آی اس آی فشار راوړ چې اغيزمن ځوابي اقدامات وکړي، تر ټولو ستر خطر ايم آی ۲۴ ډوله گنشپ هليکوپترې وې چې توپونه او درانه ماشيندار به پکې ټينگ وو، پر بمونو او توغنديو سنبال د دغه څرخيو په شاتني کابین کې لس تنه وسله وال عسکر هم کيناستلای شوای.

لکه چې په پيل کې يادونه وشوه چې مصري او چينايي سام ۷ توغندي او ريډ آی امريکايي توغندي ناکاره ثابت شول. پر ۱۹۸۴ز کې آی اس آی له سي آی اي سره د ايف آی ايم ۹۲-A سټېنگر توغنديو د چمتو کولو لپاره

د سي آی اې پټې جگړې

اړيکه ونيوه. دغه د حرارتي وړانگو په واسطه رهبري کيدونکي توغندي، له ۱۹۸۲ز راهيسې د ريډ آی پر ځای د امريکايي پوځ له خوا کاريدل، امريکا دغسې درې زره لانچره توغندي درلودل، سي آی اې، د آی اس آی دغه غوښتنه رد کړه، د دې يو لامل دا وېره وه چې په دې توغندي کې کارول شوې ټکنالوجي شوروي اتحاد ته په لاس ورنشي. د امريکا د دفاع وزير سپرداين برگر هم د دغه دريځ پلوي ؤ. په داسې حال کې چې د بهرنيو چارو وزارت بيا په دې نظر ؤ چې د لوړې ټکنالوجۍ امريکايي وسلې که په افغانستان کې وکارول شي شوروي اتحاد به د پاکستان پر خلاف سخت غبرگون ته راوپاروي.

د ۱۹۸۵ز په می کې د امريکا د دفاع وزارت د پالیسۍ مرستيال فريد اکلې، او په افغان چارو کې د هغه د اړيکو مسوول مايکل پلس بري اسلام آباد ته پر سفر لاړل، دوی د آی اس آی مرکز ته هم ورغلل، هلته يې د آی اس آی له مشر جنرال اختر عبدالرحمان سره وکتل، هغه دوی ته د الوتکو ضد اغيزمنو وسلو په اړه خپل د اړتيا لیست وسپاره، په دې لیست کې د سټېنگر نوم هم ؤ، ډېر زر دغه لیست د امريکا سفارت د پټو استخباراتو ادارې، د سي آی اې مشر ويلم کيسي ته واستاوه، اکلي او پلس بري له جنرال ضياء سره هم وليدل، هغه ويل چې دغه توغندي بايد پاکستانی پوځ ته ورکړای شوي وای، مجاهدينو ته د دې توغنديو د برابرولو په اړه يې وويل چې دی به پردې فکر وکړي.

د پاکستان د پوځ يوه مهم جنرال ميرزا اسلم بیگ، چې دده قول اردو له افغانستان سره د کرښې په اوږدو کې پرته وه، اکلي او پلس بري ته وويل

د سي آی اي پټې جگړې

چې مجاهدين د شوروي پوځونو په وړاندې له ماتې سره مخ دي، د ده خبرو او وروسته بيا له جنرال اختر عبدالرحمان سره خبرو اترو، دغه دواړه چارواکي پردې قانع کړل چې له مجاهدينو سره بايد د امريکا مرستې زياتې شي. چې واشنگټن ته راستانه شول پر همدې خبره يې ټينگار کاوه، ځکه خو د امريکا د بهرنيو چارو وزات له پټې بوديجې څخه ۲۰۰ مليون ډالره مرستې زياتولو پرېکړه وکړه، خو د سټينگر توغنديو ورکولو غوښتنه بيا هم رد شوه.

د سي آی اي د عملياتي رياست مشر جان ميک موهن دا وړانديز وکړ چې مجاهدينو ته بلو پايب سام توغندي ورکړای شي. دغه درانه او ځوروونکي توغندي برتانوي پوځ پر ۱۹۷۵ز کې کارولي وو، خو آی اس آی واله پردې پوهيدل چې د دې توغندي د کارولو لپاره بايد له مورچې راووزي، له دې لامله به هغه اسان د دښمن نښه کيدای شي، خو سټينگر بيا له مورچل څخه هم توغول کيدای شي. د فاک لنډ په جگړه کې هم د بلو پايب اغيز مايوسوونکی ؤ. له هغه وروسته ۲۲ اېس اي اي له امريکايي پوځ څخه سټينگر توغندي لاسته راوړل پخپله برتانيې هم د بلوپايب پر ځای په ۱۹۸۴ز کې جاويلين نومي توغندي کارول.

بيا هم سي آی اي د بلو پايب په ورکولو ټينگار کاوه، کله چې دغه توغندي مجاهدينو ته ورسيدل نو د هغه لومړی بار ناقص ؤ، د هغو رهبري سيستم خراب ؤ، چې له امله يې دغه توغندي له فیر سره بې لارې کيدل، له ادلون بدلون وروسته هم ونه چلیدل او بې باوره وو، پردې سربېره يې بيا هم نور بلوپايب واستول، د يوه ناکام عمليات پر مهال شوروي پوځ ته څلور

د سي آی ای پټې جگړې

توغندي په لاس ورغلل، دوی پخپلو تلویزیوني چینلونو کې هغه وښودل دا یې ثابته کړه چې برتانیه نیغ په نیغه په دې جگړه کې لاس لري.

د سي آی ای له لوري مجاهدينو ته د ورکړل شويو وسلو څخه یو ۲۰ ملي متري الوتکې ضد دافع هوا هم ؤ چې د سویزرلینډ د (اوتر لیکن بوهرلې) کمپنۍ لخوا جوړه شوې وسله وه، ۱۲۰۰ پونډه دروند دغه توپ ډېر لوی او بد شکله ؤ چې د چریکي جگړو لپاره مناسب نه ؤ. دې توپ په یوه دقیقه کې یو زر مرمۍ ویشتلې، هره مرمۍ یې په پنځوس ډالره لويده. د چریکانو لپاره د ډزو په اړه هیڅ اصول او قواعد هم نه وو، ځکه خو به د دې توپونو لپاره زښته زیاتې مرمۍ هم راغوښتل کیدې، له دې ستونزو سره سره دغه ډول پنځوس میله دافع هوا توپونه پاکستان ته ورسول شول.

د سټېنګر توغندیو په اړه مخالفت نور هم مخ په کمیدو ؤ، ځکه چې ضیاء الحق چې تر اوسه پورې مجاهدينو ته د سټېنګر توغندیو ورکولو مخالف ؤ، اوس هغه پخپله دې ته راضي شوی ؤ چې دغه توغندي ورکړای شي، همدارنگه نور دا دامریکا د پوځ لپاره لومړیتوب نه درلود، ځکه چې تردې پرمختللي توغندي ورکړل شوي وو او هغه بیرته ترې تولیدل، پردې سربېره د دې توغندیو جوړوونکې ادارې جنرل ډاینامکس دا تصدیق کړې وه چې دوی د دې توغندیو د تولید د دوام وړتیا لري.

د ۱۹۸۶ز د فبرورۍ پر ۲۶مه د انټرایجنسي عمومي کمپنۍ مجاهدينو ته د دې توغندیو د چمتو کولو منظوري ورکړه، خو د ۱۹۸۷ز په نیمایي کې د دې ۲۵۰ میله لانچر له یو زر توغندیو سره د آی اس آی په واسطه افغانستان ته ورسیدل.

د سي آی اې پټې جگړې

د ۱۹۸۶ز په اپريل کې شوروي پوځ پر کونړ، ننگرهار، او پکتيا يرغل وړ و، موخه يې له پاکستان څخه د مجاهدينو د اکمالاتو د لارې بندول وو. په دې ساحه کې د شوروي پوځيانو لويه اډه جلال آباد ؤ، دلته پر افغان پوځ سربېره د شوروي پوځ يوه پلې لوا او يو د سپتناز کوماندو غونډ ؤ. په شمال ختيځ کې، د کونړ په اسعدآباد کې، يوه فرقه افغان پوځ او يو کنډک د سپتناز کوماندو په اسمار کې پروت ؤ. د جلال آباد جنوب ته د خوست په ښار کې يوه فرقه د افغان ځواکونو او يو کنډک د شوروي پوځيانو ځای پر ځای شوي وو.

ځينې نور گارنيزيونونه د علي خېلو په چوڼۍ کې او په ژوره کې هم وو، د دې دواړو ځايونو په منځ کې پاکستاني سيمه (قبائلي سيمه) د طوطی د مښوکې په څېر وړاندې راتېره ده چې دلته د پاراچينار ښار دی چې آی اس آی له دې ځايه مجاهدينو ته ۴۰ سلنه اکمالات رسول.

د ۱۹۸۵ز په اوږدو کې چريکانو خوست کلابند کړی ؤ چې شاوخوا ته يې ماینونه ښخ شوي وو، د خوست فرقې د هغه غونډيو پر سرونو مورچلونه نيولی وو، چې د ښار جنوب ختيځ لور ته پرته وې. د خوست د نيولو لپاره دې ته اړتيا وه چې دغه غونډۍ هم ونيول شي، خو مجاهدين د دې په نيولو بريالي نه شول. د اگسټ پر ۲۰مه شوروي پوځ پر سيمه يو لوی يرغل پيل کړ، چې موخه يې د طوطي د مښوکې غونډې سيمې نه د مجاهدينو شاته تيل وهل وو. مجاهدينو کلابندي ختمه کړه.

پينځه مياشتې وروسته د ۱۹۸۶ز په مارچ کې، شوروي پوځ پر ژوره د لوی بريد پلان جوړ کړ چې په اپريل کې بايد ترسره شوی وای، د افغان پوځ

د سي آی ای پټې جگړې

فرقه په خوست کې ځای پر ځای شوه او د شوروي پوځ کوماندو هوايي ځواک هم راورسید، پردې سربېره یې د سپتناز ځواک هم د دې عملیاتو لپاره وگوماره چې دنده یې د مجاهدینو پر کاروانونو بریدونه وو. آی اس آی چې له دې حملې څخه خبر شو پرېشانه شول. مجاهدینو ته یې د دفاعي کړنښو د پیاوړي کولو وویل، د ژورې مرکز پر ورغلیو لارو یې ماینونه وغورځول، پر هغو لارو یې د ټانګ او الوتکې ضد وسلې هم ځای پر ځای کړې، په ژورو سمخو یې هم د مجاهدینو ډلې وگومارلې خو پخپله د مرکز دفاع ته یې پاملرنه ونه کړه، په داسې حال کې چې آی اس آی مجاهدینو ته ویلي وو چې د مرکز شاوخوا ته کندی وکارې.

د آی اس آی اندېښنه داوه چې ژورې مجاهدینو او آی اس آی دواړو ته زښت ډېر اهمیت درلود، دلته روزنیز او عملیاتي مرکز ؤ، پردې سربېره دلته د آزادې سیمې حکومت او محکمه هم وه، دا ټوله سیمه د مولوي یونس خالص د حزب اسلامي د قوماندان مولوي جلال الدین حقاني په واک کې وه، د نوموړي لس زره تنه مجاهدین د ښار شمال لور ته د روسي پوځ له خطر سره مقابلې ته ولاړ وو، د ژورې ښي لوري ته د پیر گیلاني ملي اسلامي محاذ او د مولوي نبي محمدي حرکت انقلاب اسلامي مجاهدین پراته وو. (د ژورې په څنګ کې د حزب اسلامي د مشهور قوماندان انجنیر فیض محمد په مشرۍ د جهادوال مرکز هم ؤ چې له جلال الدین حقاني وروسته دوهم لوی مرکز ؤ. ژباړن)

د اپریل په لومړۍ اونۍ کې پر ژوره برید پیل شو، لومړۍ د شوروی پوځ کوماندویان له افغان کوماندو سره د څرخيو په واسطه ښکته کړای شول،

د سي آی اې پټې جگړې

بيا پليو ځواکونو له ټانکونو او زره پوښونو سره د تنيو له لارې د جنوب په لور پرمختگ پيل کړ، خو د تنيو په جنوب کې مجاهدينو له دوی سره کلکه مقابله وکړه، له دې سره جوخت مجاهدينو د خوست پر هوايي ډگر بريد وکړ چې له امله يې د شوروي پوځ هوايي عمليات گډوډ شول.

تر ډېرو ورځو وروسته هم په بريد کې ډېر پرمختگ راغی، چې بيا د عملياتو افغان قوماندان ډگروال عبدالغفور د جگړې په پلان کې بدلون راوست، د اپريل پر ۱۱مه هغه يو کنډک د لسو خرخيو په واسطه ژورې ته نږدې کوز کړل، د کنډک دغه ۴۰۰ تنه له ښکته کيدو سره، د مجاهدينو د درنو ماشيندارو تر ډزو لاندې راغلل، درې خرخي رانسکورې شوې، نورې خرخي هم په گوليو سورۍ شوې، ټول پوځيان يا ووژل شول يا ژوندي ونيول شول.

د اپريل له ۱۱مې-۲۲مې پر ژوره زيات هوايي بريدونه وشول، ډزو هم دوام درلود، سپنگر توغندي لا تر اوسه ډگر ته نه وو راوتلي، له مجاهدينو سره د الوتکو د مقابلې لپاره اغيزمنه وسله نه وه، ځکه خو الوتکو د دوی پر مرکزونو نيغ بريدونه کول، هغه سمخې هم تر بمباريو لاندې ښه شوې چې د جلال الدين حقاني مرکز پکې ؤ. آی اس آی خپل بلوپايپ ټيم هلته واستاوه، چې پر الوتکو يې ۱۳ توغندي ورخوشي کړل خو ټول بېکاره لاړل، بالاخره د ژورې مرکز روسانو ونيو، شوروي او افغان پوځ تر ۴۸ ساعتونو پورې په منظم ډول هلته هر څه برباد کړل او بيا ترې ووتل. د کابل حکومت اعلان وکړ چې لويه بريا يې لاسته راوړه، دوی دا دعوه وکړه چې دوه زره مجاهدين يې ووژل او څلور زره تنه يې تپيان کړل، خو د ډگروال

د سي آی اې پټې جگړې

يوسف په قول ټول ټال درې سوه تنه مجاهدين ووژل شول او درې لارې وسله او پوځي توکي له منځه يووړل شول، په داسې حال کې چې د افغان-روس د گډو ځواکونو ۱۵۰۰ سرتيري وژل شوي او يا ټپيان، سل تنه ژوندي نيول شوي وو او درې څرخۍ له منځه لاړې، دوې ورځې وروسته مجاهدين بيرته ژورې ته راغلل.

راتلونکې مياشت په کابل کې حکومتي زعامت بدل شو، د ببرک کارمل پر ځای ډاکټر نجيب راغی. د ۱۹۸۵ز د مارچ پر ۱۱مه د شوروي اتحاد د کمونست گوند د عمومي منشي په توگه د ميخايل گورباچوف له غوره کيدو وروسته، شوروي اتحاد پر خپله افغان پالیسي له سره غور وکړ، په اکتوبر کې پخپله گورباچوف له ببرک کارمل سره پټ وليدل او ورته وپې ويل چې په خپل حکومت کې له سياسي اړخه پراخ بنسټه انکشاف راولي او غير گوندي کسان هم پکې شامل کړي. هغه ته يې وويل چې له مجاهدينو سره جوړ جاړی وکړه چې د شوروي پوځ د وتلو لپاره زمينه برابره شي. تردې څو ورځې وروسته د شوروي اتحاد سياسي بيرو يو قرارداد پاس کړ چې په هغو کې ويل شوي وو چې له افغانستان نه شوروي پوځونه بايد چټک راووزي.

د نومبر په پيل کې کارمل اعلان وکړ چې په حکومتي تشکيلاتو کې به پراخوالی راولي، بيا يې د صدراعظم مرستيال، د وزارتونو په معينيتونو اونورو وزارتونو کې غير کمونيست کسان وگومارل، خو دا هر څه هسې د ښودنې لپاره وو او اصلي واک بيا هم له کمونستانو سره ؤ.

د سي آی اې پټې جگړې

شوروي مشرتابه پردې اجراتو قناعت ونه کړ، د شوروي پوځونو د وتلو پر مهالویش له خبرو اترو نه د کارمل انکار د دوی اندېښنه نوره هم زیاته کړه. د ۱۹۸۶ز د مارچ پر ۳۰مه کارمل د درملنې لپاره مسکو ته ورسید، هغه څو رنګه روغتیايي ستونزې درلودې، په مسکو کې د هغه د یوې میاشتي هستوګنې په موده کې، کې جې بي ده ته په زغرده وویل چې نور باید له واکه لاس پر سر شي. او د خلق دیموکراتیک ګوند د عمومي منشي له مقام هم باید استعفا ورکړي، یوازې د انقلابي شورا د مشر په توګه پاتې کیدای شي.

* * * *

د می پر لومړۍ کارمل بېرته کابل ته راستون شو، دلته د کي جې بي د لومړي ریاست مشر ولادیمیر الکساندر اندرووچ پرلپسې پرې فشار راوړ چې استعفا ته چمتو شي. د مې پر څلورمه کارمل د استعفا اعلان وکړ او وې ویل چې د شوروي اتحاد د نړیوالو ګټو له لامله دا کار کوي، د ده پر ځای د خاد رئیس جنرال نجیب وټاکل شو. د کارمل له استعفا سره شوروي اتحاد د دې جوګه شو چې د جینوا د خبرو په نوي پړا کې د پوځیانو پر ستنېدلو خبرې وکړای شي. د ۱۹۸۶ز په وروستۍ نیمايي کې د سټېنګر توغندیو لومړی بار پاکستان ته را ورسید، سي آی اې پرېکړه کړې وه چې دوی به هر کال ۱۲۰۰ توغندي او ۲۵۰ لانچرونه چمتو کوي.

په جون کې آی اس آی لس تنه پاکستاني پوځي منصبداران د یوه ټیم په بڼه د اتو اونیو د روزنیز پروګرام لپاره واستول دوی یو روزنیز مرکز په

د سي آی ای پټې جگړې

اوجړې کمپ کې هم جوړ کړ. دلته یې د بېلابېلو مجاهدینو لپاره د درې درې اونیو روزنیز پروگرام جوړولو ترتیبات ونيول.

افغانستان ته چې تر ټولو وړاندې سټېنګر ورسیدل له هغو څخه شپږ توغندي د انگلستان د استخباراتو ۲۲ اېس ای اېس (اوسنۍ اېم آی ۶) یوه پخواني غړي ورسره یووړل. هغه وروسته بیا یو کتاب (شوټنګ گیلري) د گاز هنټر په مستعار نامه ولیکه، هغه وایي چې افغانستان ته له تلو وړاندې یې دی او د روزونکیو ټیم، د منځني ختیځ په یوه هیواد کې د جمعیت اسلامي د احمد شاه مسعود ۱۶ قوماندانو ته د روزنې ورکولو لپاره وگومارلو، روزنیز کورس د شپږو اونیو لپاره ؤ چې پر نورو سربېره د سټېنګر توغندیو ویشتل هم پکې شامل وو، هنټر او د ده ټیم ته روزنه ورکړای شوه. له هغه ځایه هنټر برتانیې ته ستون شو، بیا ورسره اړیکه ونيول شوه، چې شپږ سټېنګر توغندي ورسره واخلي او د احمد شاه مسعود له یوه گروپ سره همکاري وکړي.

د پاکستان له کرنې نه تر اوبتلو وروسته هنټر په پنجشیر کې له یوه شل کسيز فعال گروپ سره یو ځای شو او پر یوه کاروان یې په برید کې ورسره برخه واخیسته، تر هغه وروسته یې ځینو چریکانو ته د سټېنګر د استعمال په ورښودلو لاس پورې کړ، په هغو کې شپږ تنو وړتیا وښودله. هغوی یې په دافع هوا گروپ کې ونيول، دوی ته یې د توغندیو د نصبولو، هوایي ډگرونو او هوایي کرښو ته نږدې د سنگر نیولو او د برید کولو چلونه ور وښودل. پردې سربېره یې دا هم ورته وویل چې څه ډول ځان الوتکو ته د نښې په توګه ور وښيي او الوتکې په خپل دام کې را ایساري او رانسکورې

د سي آی اې پټې جگړې

کړي. يا پر ځمکني پوځ بريد وکړي او هغوی د هوايي ځواک راغونښتو ته اړ کړي، يوه لاره يې دا وه چې پر کومه الوتکه پر درانه ماشیندار ډزې وشي او چې کله الوتکه پر دوی غوټه ووهي نو سټېنګر پرې ور خوشي کړي. نږدې درې اونۍ وروسته، دې ګروپ د سټېنګر لومړي عمليات وکړل، نښه د درې په منځ کې د شوروي د اکمالاتو لپاره ګومارل شوې درې الوتکې وې. مجاهدينو په دره کې جعلي ګروپ وګوماره چې دغه الوتکې بريد پرې وکړي، وروسته له هغو څخه يوې الوتکې ناڅاپه په ټيټ پرواز پر هغو بريد وکړ او تر څو پرې سټېنګر بريد کيدو بېرته لاړه. له دې لومړۍ ناکامۍ نه وروسته ټيم د کابل په لور روان شو، سبا ته يې يو بل ځای بيا مورچل ونيو. خو دغه مهال شوروي پوځيان د سيمې د تلاشي لپاره راووتل چې نږدې ۵ دغه ټيم پکې رابنکيل شي، تردې وروسته د چريکانو قوماندان پرېکړه وکړه چې د کابل پر هوايي ډګر د بريد لپاره يو ګروپ واستوي، هنتر له دې ګروپ سره په بريد کې د ګډون اجازه ونه مونده خو د عملياتو په پلان جوړولو کې يې مرسته وکړه، هغه روزل شوي کسان او اته تنه مجاهدين کابل ته روان شول، دوي اونۍ وروسته د جولای پر لومړۍ يوه روسي انتونوف اې ان ۲۶ ترانسپورتي الوتکه چې يو ګروپ پوځيان يې وړل، د کابل له هوايي ډګره والوته او بيا راوغورځول شوه، دا د سټېنګر لومړني عمليات وو.

هنتر او د ده ګروپ چې شپږ توغندي پنجشير ته ورسره وړي وو، د احمدشاه مسعود ګروپ ته نور توغندي ورنکړای شول، د امريکايي پوځ د شوروي اتحاد د چارو کارپوه ډګرمن سکات مک مکايل په خپل کتاب

د سي آی اې پټې جگړې

(لستمېلنگ بئير... سوويت ملتري پر فارمنس ان افغانستان) کې ليکلي چې:

له دريو څخه دوې برخې سټېنگر توغندي پاکستان پر مجاهدينو وويشل چې لويه برخه يې د حکمتيار حزب اسلامي او نورو بنسټپالو گروپونو ته ورکړه، احمدشاه مسعود ته يې هيڅ توغندي ورنکړل، د شارپ په قول دغه توغندي مسعود د پکتيا له مجاهدينو وپيرل، مک مکايل تور لگوي چې سي آی اې کوم توغندي آی اس آی ته ورکړل د هغو درېيمه برخه ورک شول، ځينې يې پاکستان د ټکس (ماليې) په دود پخپله وگرځول، نور يې مجاهدينو وپلورل او يا د شوروي او افغان پوځونو لاس ته ورغلل.

د سټېنگر توغنديو له لامله د شوروي هوايي ځواکونو فعاليت محدود کړای شو. پيلوټانو له ډېرې لوړې فضا څخه بمباري کوله، زياتره به يې د شپې مهال بمباري کوله، د مجاهدينو د اکمالاتو کاروانونه زيات شول او په لويه کچه يې بريدونه پيل کړل. خو د ادعاؤ برعکس په جگړه کې د راغورځول شويو الوتکو او خرڅيو زيات شمېر د سټېنگر په سبب رانسکورې نه شوې، د سکاټ مک ميکايل په اند د سټېنگر له راتلو مخکې تر ۱۹۸۶ز پورې د شوروي اتحاد ۶۰۰ الوتکې او خرڅۍ رانسکورې شوې وې، دا يا په پېښو کې را لويدلې وې او يا بيا د چينايي داشکو (ډي اس ايچ کې) په ډزو کې راغورځيدلې وې، روسانو پردې اعتراف کاوه چې له مجاهدينو سره دا تر ټولو اغيزمنه الوتکو ضد وسله ده.

په ۱۹۸۶ز کې او تر هغو وروسته کلونو کې د شوروي الوتکو زيان زيات شو، د کال له ۴۳۸ څخه ۵۴۷ الوتکو ته ورسيد، د دوی د ويجاړيدو د

د سي آی اي پټې جگړې

لاملونو په اړه د نظر اختلاف دی چې په دې کې يې خومره د تخنيکي خرابۍ او يا د پیلوټ د غلطۍ له لامله لويدلې دي. د مک ميکایل په قول د ويتنام په جگړه کې له منځه تللي شل سلنه امريکايي څرخۍ د فني خرابۍ په سبب تباہ شوې، او دا خبره بايد په پام کې ولرو چې د افغانستان موسمي وضعه تر ويتنام سخته ده، د ده په قول د جگړې په لومړيو دوو کلونو کې له ۷۵-۸۰ سلنه الوتکې د تخنيکي ستونزو له امله لويدلې او تباہ شوې دي. ډېرې الوتکې د ځمکنيو بريدونو او باروتو په الوزولو سره له منځه تللي دي، سره له دې چې مجاهدينو الوتکو ضد داشکې ډېرې درلودې، د اتيايمې لسيزې په نيمايي کې د شوروي الوتکو په زيانونو کې ډېر لږ زياتوالی راغی، خو له ۱۹۸۶ ز وروسته زياتره الوتکې د مجاهدينو د الوتکو ضد وسلو او توغنديو په ډزو کې راغورځيدلې دي، د هغه د اټکل له مخې د ټولې جگړې په بهير کې د شوروي اتحاد له ۱۳۰۰-۱۵۰۰ وزره الوتکې له منځه تللي، په ۱۹۸۹ ز کې له دولت څخه د را اوبښتي يوه پيلوټ په قول د افغان هوايي ځواکونو ۹۷۵ وزره او د شوروي اتحاد ۱۷۰۰ الوتکې له منځه ولاړې.

د سټېنگر توغنديو د اغيزمنتوب په اړه هم اختلافونه دي، له جگړې وروسته د امريکا د يوې ارزونې له مخې پر هدف د توغندي د لگيدو اندازه ۵۰ سلنه او د يوې سرچينې په قول ۷۹ سلنه وه، د ځينو هغو مبصرينو په اند چې له نږدې يې د مجاهدينو عمليات ليدلي دي، ۵۰ سلنه اټکل ډېر حقيقت ته نږدې ښکاري، حقيقت دادی چې امريکا يوازې د ۳۰ سلنه وړتيا هيله درلوده.

د سي آی ای پټې جگړې

* * * *

په ۱۹۸۶ز کې مجاهدينو تر سرحد پورې غاړه په تاجکستان او ازبکستان کې هم عمليات وکړل، د ډگروال يوسف په قول، د دې پلان بنسټ د سي آی ای مشر ويلم کيسي کېښود. د ۱۹۸۴ز په اوږدو کې دغه عمليات يوازې تر رواني جگړې پورې محدود وو، چې د آی اس آی په اهتمام د مجاهدينو د شمال گروپونه به تر آمو پورې وتل او په ازبکستان کې به يې د شوروي پوځيانو د ظلمونو په اړه ليکلي کتابونه ویشل، دوی د قرآنکریم لس زره ټوکه هم وويشل، په ۱۹۸۵ز کال کې آی اس آی پر آمو سيند جوړ شوي، د دوستۍ پله د الوزولو پلان جوړ کړ چې زر متره اوږدوالی لري. دغه پل د ترمذ لويديز لور ته اوه نيم ميله لرې جوړ شوی او د افغانستان او ازبکستان ترمنځ د موټرو او ريل گاډي لار پرې تېره ده، له همدې ځايه د تېلو نل ليکه هم تېره شوې وه، خو د جنرال ضياء الحق په حکم دغه پلان ودرول شو، ځکه چې د دې خطر ؤ چې شوروي به په توند غبرگون کې پر پاکستان بريد وکړي.

راتلونکي کال مجاهدينو ته د ريل گاډي د کرښې او ريل گاډي د له منځه وړو ځانگړې روزنه ورکړای شوه. وروسته بيا تر آمو پورې غاړې ته د ريل پر کرښو څو ځلې بريدونه وشول، پردې کرښه له سمرقند نه ترمذ ته باروړونکي ريل گاډي تلل راتلل، څو بريدونه بريالي وو، خو دوې حملې ناکامې شوې، داسې فکر کيږي چې روسان له هغو څخه مخکې خبر شوي وو، د برتانيې لخوا د باروتو د ماینونو په واسطه د موټرو له منځه وړو لپاره هم يو شمېر عمليات وشول. د شوروي پوځ پر سرحدي پوستو هم بريدونه

د سي آی اي پټې جگړې

وشول، مجاهدينو د دې پوستو ترمنځ پر لارو او سرکونو هم ماینونه وغورول، د دوی د تيلفون او برېښنا مزي به يې وشلول، لوی لوی تاسیسات يې هم نښه کړل.

د ۱۹۸۶ز په دسمبر کې ۳۰ تنه مجاهدين پر آمو پورې وتل، د تاجکستان پر دوو برېښنا بندونو يې بریدونه وکړل، ډېری دغسې بریدونه د راکټ لانچرونو په واسطه کیدل چې له ۵ تر اوه نیم میله پورې يې هدف ویشتلای شوای.

په دې بریدونو کې چې کوم اهداف وویشتل شول په هغو کې د پیاندره نومي ښار په اطرافو کې یو هوايي ډگر، او د شرکان او نرني پیاندره ترمنځ د تیلو د تصفیې یوه کارخانه هم وه.

دغه بریدونه د ۱۹۸۶ز او ۱۹۸۷ز کلونو په اوږدو کې روان وو، د اپریل په پیل کې له ترمذ څخه ۱۵ میله شمال لویدیځ لور ته د شروب په ساحه کې پر یوه هوايي ډگر د راکټونو درنه حمله وشوه، دغه مهال د مجاهدينو یوه بل گروپ د ترمذ او تاجک برید ترمنځ پر یوه پوځي کاروان برید وکړ. پینځه موټر يې له منځه یوړل او یو شمیر روسي پوځیان يې ټپیان او ووژل. د اپریل په نیمایي کې په ازبکستان کې ۱۲ میله دننه د فابریکو پر یوه کمپلکس برید وشو، دغه کمپلکس د آمو سیند په شمال کې قرغان تیپه ښار گوټي ته نږدې پروت دی، چې په لوی شمېر کارخانې، د ریل تاسیسات، برېښنا کوټ، او هوايي ډگر پکې شامل دي. له برید کوونکي گروپ سره دوه لانچرونه او ۳۰ مرمۍ وې، دوی هدف ته نږدې په یوه ځای کې پټ شول. دغه ځای د میاشتي په پیل کې د دوی قوماندان او د هغه

د سي آی ای پټې جگړې

د وو ملگرو ورته ټاکلی ؤ چې دلته مخکې راغلي وو. له پینځه میله واټن څخه دوی پر هدف د راکټونو ډزې پیل کړې، ۲۰ چاودنې وشوې او یو شمېر ودانیو ته سخت زیان ورسید، ټول مجاهدین له هغه ځایه تر سهار مخکې بېرته راووتل، د روسانو غبرگون ډېر توند ؤ. د دوی خرڅیو د آمو سیند په جنوب کې د امام صاحب شاوخوا ته سخته بمباري وکړه او ډېر کلي یې وړان کړل.

راتلونکې شپه مجاهدین له سینده پورې وتل او د امام صاحب په لور روان شول. په دې موده کې یې د قوماندان پښه پر ماین وربرابره شوه او غوڅه شوه، په راتلونکیو شپږو ورځو کې شوروي الوتکو پر دوی څو ځلې سختې بمبارۍ وکړې، چې په هغو کې یې څلور تنه ملگري نور هم ټپیان شول، خو له څو اونیو مزلونو وروسته دغه گروپ پاکستان ته ورسید.

شوروي اتحاد د دې برید په غبرگون کې پاکستان ته گواښ وکړ چې که بیا داسې برید تکرار شي نو ډېرې ناوړه پایلې به ولري، امریکا او پاکستان پرېکړه وکړه چې نور به داسې بریدونه نه کیږي.

* * * *

په افغانستان کې د ۱۹۸۷ز د دویمې په موسم کې دولتي پوځ له لویو ماتو سره مخ شو، په می او جون کې د کندهار پر ارغنداب چې کوم برید وشو هغه له سختې ماتې سره مخ شو. د پکتیا پر ځایو هم یو یرغل سخت ناکام شو، په دې موده کې روسان وپوهیدل چې په شنه آسمان کې سټېنګر خپل هدف ښه ویشلی شي، خو که الوتکه ټیټ پرواز وکړي نو بیا د سټېنګر د حرارتي وړانگو لټوونکي نظام، د شاوخوا تاوجنو گڼګونو په

د سي آی اې پټې جگړې

تودوخه کې رابښکيل کيږي، ځکه خو د دوی ترانسپورتي او څرخيو الوتکو ټيټې الوتنې پيل کړې، خو د دې پايله دا شوه چې نه يوازې دغه الوتکې د مجاهدينو د درنو ماشيندارو دم ته راغلې، بلکې پردې سربېره له غرونو سره د ټکر امکانات يې هم ډېر شول چې له دې سره يې د عملياتو وړتيا محدوده شوه.

د ۱۹۸۷ز په جون کې مجاهدينو د کابل-جلال آباد د لارې بندولو لپاره د عملياتو پرېکړه وکړه، راتلونکې مياشت په شمال کې احمدشاه مسعود په تخار کې د کلفگان پر گارنيزيون بريد وکړ، د دې بريد لپاره هغه له څو اونيو راهيسې سخته تياري نيولې وه، د جولای پر ۱۴مه يې د گارنيزيون د پينځو پوستو پر دفاعي کرښې د توغنديو باران پيل کړ، په دې باران کې د گارنيزيون توپخانه فلج شوه، دې ته نږدې د روسانو پر توپچي قوا د مسعود يوه بل گروپ بريد وکړ او هغوی يې هلته بوخت وساتل او له افغان ځواکونو سره يې مرسته ونکړای شوه.

لږ ځنډ وروسته د مسعود جنگياليو مينونه ټول کړل او ځمکنۍ حملې ته يې لاره پاکه کړه، ځمکنۍ حمله پيل شوه او په يوه ساعت کې يې پينځه واړه پوستې لاندې کړې. تردې وروسته يې د گارنيزون دفاعي مورچلونه هم مات کړل، ماښام له زياتو پوځي وسايلو او يو شمېر بنديانو سره بېرته ستانه شول.

د ۱۹۸۷ز په وروستيو کې خوست يو ځل بيا کلابند کړای شو، مجاهدينو د هوا له لارې د مرستو اکمالات د سټېنگر توغنديو په واسطه پر خوست ودرول. شوروي پوځونو د خوست چوڼۍ ته د مرستو رسولو لپاره ۲۰ زره

د سي آی ای پټې جگړې

عسکر گردیز ته ورسول، له دې سره وروسته خو فرقې افغان پوځ هم یو ځای شو، د هوايي عملیاتو لپاره پر ترانسپورتي او گنډې څرخو سربېره اس یو ۲۵ فراگ فټ ډوله بمبارد الوتکو دوه کنډکونه له شوروي اتحاد څخه راوغوښتل شول، دغه د مرستو او اکمالاتو عملیات د (مسترال) په نامه د نومبر په وروستیو کې پیل شول، دوو افغان فرقو د شوروي د هوايي ځواکونو د یوه کنډک په بدرگه له گردیز نه د خوست په لور پرمختګ پیل کړ، په پیل کې مجاهدینو ډېر کلک مقاومت وکړ، په ځواب کې روسانو هوايي ځواک بهدریغه وکاراوه، سوخو ۲۵ الوتکو له ډېرې جگې فضا څخه بمبارۍ کولې، په دې موده کې یوې افغان لوا له ارګون څخه د خوست په لور پرمختګ پیل کړ چې له شمال لوري په دواړو درو کې د مجاهدینو لاره غوڅه کړي، خو مجاهدینو له وخت وړاندې دغه خطر درک کړ او له درو ووتل.

روسي پوځونو د شپې له لوري د هلیکوپترونو په واسطه یو غونډ کومانډویان ښکته کړل چې د میراجان په نامه سیمه ونیسي، چې د خوست-گردیز د لارې د غرونو په جنوبي اړخ کې پرته ده (په اصلي متن کې د میراجان ښار په نامه یاد شوی، چې اصلاً د گوتو په شمار یو څو دوکانونه او هوټلونه وو چې د مجاهدینو کاروانونه به پرې تېریدل او د میراجان دوکانونه یادیدل، زه د مجاهدینو له کاروانونو سره څلور ځله په دې لاره تیر شوی یم، یو ځل چې له وردگو پېښور ته روان وو ماسپښین مهال مو دلته لمانځه او د غرمې ډوډۍ ته واړول، د دښمن دوې جیت الوتکې راغلې، تر سلو زیات مجاهدین وو شاوخوا ته سره تیت او پټ شول، الوتکو درې لوی بمونه

د سي آی اي پټې جگړې

وغورخول، پارچې او ډبرې يې زموږ تر سروڼو واوښتې، اسونه، يا بوگان تر سلو زيات مجاهدين او د ځدرانو د همدې سيمې د دوکانونو په لسگونو تنه ځايي کسان له دې بمبارۍ ټول خوندي پاتې شول. (ژباړن)

يو بل غونډ په خوست کې پلي کړای شو چې کلابندي يې ماته کړه او د گردیز په لور يې د شمال لور ته پرمختګ پيل کړ.

مجاهدينو دغه مهال د خوست-گردیز پر سرک زيات ماینونه ښخ کړي وو او له هغه ځايه ووتل، زغروالو ټانګونو او زره پوښونو د جنوب پر لور پرمختګ ته دوام ورکړ، چې د ماینونو او مجاهدينو د توغنديو د ډزو له امله يې پرمختګ ډېر کرار ؤ، بالاخره د دوی اړیکه له خوست څخه د شمال په لور له خوځيدليو گروپونو سره ټينګه شوه، او د دسمبر پر ۲۰مه د مرستندوی پوځ لومړني گروپونه ښار ته ننوتل.

د جگړې د پایته رسولو لپاره خبرې اترې له ۱۹۸۲ز څخه روانې وې، دغه خبرې د ملګرو ملتونو تر څارنې لاندې د افغانستان او پاکستان د حکومتونو ترمنځ بالواسطه روانې وې، دغه پروسه له دې لامله ډېره پېچلې او لانجمنه وه چې د پاکستان حکومت د کابل حکومت په رسميت نه پيژاند، ملګرو ملتونو منځګړتوب کاوه، ډيګو کور دوويز د هغوی ځانګړی استازی وټاکل شو، د ژنيو خبرې اترې اوږدې او پېچلې دي، تفصيل يې ډيګو کور دوويز له ژورناليست سليګ هريسن سره په ګډه ليکلي اثر (د افغانستان د جگړې، د پردې تر شا حقايق) کې راوړی دی. د ۱۹۸۷ز په وروستيو او د ۱۹۸۸ز په لومړيو وختونو کې د ژنيو د تړون په وړاندې تر

د سي آی اي پټې جگړې

ټولو ستر خنډ د پاکستان په دننه د ولسي کړيو کې دا اختلاف ؤ چې له جگړې وروسته به په افغانستان کې څه ډول حکومت منځته راځي. آی اس آی چې د جنرال ضياءالحق د واکمنۍ په موده کې يې ځواک او نفوذ ډېر پراخ شوی ؤ، پر بکړه يې کړې وه چې په کابل کې بايد د بنسټپالو جهادي ډلو حکومت جوړ شي، هغه مهال د آی اس آی مشر جنرال حميد گل ؤ چې سخت دريځه اسلامپال نظريات لري، خو د پاکستان نوي نومول شوي صدراعظم محمد خان جونيډو او د بهرنيو چارو وزير يعقوب خان بيا غوښتل چې په نوي حکومت کې بايد د جلاوطن پاچا ظاهر شاه رول وي چې هغه د شوروي اتحاد لپاره هم د منلو وړ ؤ، قومپالو او له کمونستانو پرته نورو ډلو هم د هغه ملاتړ کاوه، که څه هم ضياءالحق يعقوب خان ته دا اجازه ورکړه چې دغه نظريه د روسانو تر غوږ ورته کړي، خو بيا ضياءالحق او آی اس آی دا ناکامه کړه، جنرال ضياء د روسيې د بهرنيو چارو له وزير اناټولي کوول يوف سره په ليدنه کې پر هغه فشار راوړ چې په کابل کې بايد بنسټپال اسلامي حکومت جوړ شي.

د ۱۹۸۸ز په لومړيو کې پاکستان له سياسي بې ثباتۍ سره مخ شو، د ضياءالحق او جونيډو تر منځ د اقتدار پرسر کشمکش پيل شو، جنرال ضياءالحق، يعقوب خان برطرف کړ او د بهرنيو چارو وزارت دنده يې په خپل لاس کې واخيسته او د کلنۍ بوديجې د تصويب پر مهال يې د خپل نفوذ اعمال وښود، تر اوسه پورې جنرال ضياءالحق د روسانو د دې غوښتنې په وړاندې چې، له کابل نه د پوځونو وتل بايد د گډ حکومت پرسر د پاکستان او امريکا له توافق سره تړلي وي له امريکا سره ملگری ؤ، خو اوس

د سي آی اې پټې جگړې

يې ناڅاپي خپل دريځ بدل کړ او اعلان يې وکړ چې پاکستان به تر هغو د ژنيو پر تړون لاسليک ونه کړي تر څو مسکو نجيب له واکه لرې نه کړي او پردې توافق ونه کړي چې په کابل کې به د هغو اوو جهادي گوندونو په خوښه لنډ مهاله حکومت جوړېږي چې په پاکستان کې دي، دوی وويل چې کابل حکومت ته د غير کمونستو ډلو په منځگرتوب وړوکې نمايندگي ورکولای شو چې د خلق ديموکراتيک گوند ته د منلو وړ وي او ښه مسلمان وي، هغه دا هم وويل چې يوه ديرش کسيزه شورا بايد جوړه شي چې ۱۲ تنه غړي يې ښه سوچه مسلمانان وي.

د ضيالحق او جونيچو ترمنځ د ځواک پرسر لانجه تونده شوه، په مارچ کې هغه مهال دې سيالۍ د ټکر ښه خپله کړه چې د ۱۹ سياسي گوندونو په کنفرانس کې له جماعت اسلامي او دوو نورو بنسټپالو گوندونو پرته، نورو پرېکړه وکړه چې د ژنيو تړون بايد لاسليک شي. د پاکستان کابينې هم دغسې نظر ورکړ، چې غونډه يې د مارچ پر ۶ مه مابنام مهال وه، په دې کې له يوه وزير پرته نورو ټولو د تړون د لاسليک په پلوی رايه ورکړه.

د خپل حکومت له لوري له داسې مخالفت او د امريکا او شوروي اتحاد د مخالفت له لامله ضيالحق ته د تړون له لاسليک پرته بله چاره نه وه، چې د اپريل پر ۱۴ مه پرې لاسليک وشو، خو جنرال ضيا ۶ اونۍ وروسته خپل کسات واخيست، جونيچو يې برطرف کړ، خو پايله دا شوه چې پاکستان له بحران سره مخ شو. د گرمۍ په موسم کې دی پخپله له سياسي صحنې څخه ورک شو. د اگسټ پر ۱۷ مه د پاکستان د هوايي چلن هر کولس ۱۳۰ سي، وي آی پي ترانسپورتي الوتکه له بهاولپور څخه اسلام آباد ته د راتلو

د سي آی اې پټې جگړې

په لاره کې راوغورځيده او له منځه لاړه، په دې کې جنرال ضيالحق، جنرال اختر عبدالرحمان، د امريکا سفير ارنولډ رافيل، او جنرال هربېرټ واسم چې په پاکستان کې يې دامريکا د پوځي اتشه دنده درلوده، هم سپاره وو. د پاکستان د تحقيقاتو بورډ او امريکايي کارپوهانو له څيړنو وروسته دا پايله واخيستله چې د الوتکې عمله د کوم ډول کيمياوي غاز په کارولو سره فلج کړای شوي دي خو د مجرمينو هيڅ درک معلوم نشو.

د ضيالحق او اختر عبدالرحمان وژل کيدل، مجاهدينو ته ډېر لوی تاوان ؤ، خو د شوروي پوځونو پر بېرته ستنيدو يې کومه اغيزه ونه کړه، د شوروي پوځونو وتل د می پر ۱۵مه پيل شوي وو، د روسانو ۶۶م پلي غونډ له جلال اباد کابل ته او له کابل د خيرخانې له لارې پر سالنگ ور واوښت او څلور ورځې وروسته د حيرتان له لارې له سرحد وروښتل او شوروي اتحاد ته ننوتل، د وتلو پر مهال په افغانستان کې د شوروي اتحاد د پوځونو شمېر يو لک او درې سوه تنه وو، مجاهدينو نه غوښتل چې د شوروي پوځونو د وتلو لاره بنده کړي، خو دا احساس يې ورکاوه چې دوی شته دي. د جون په نيمايي کې دوی د غزني او کابل ترمنځ لويه لاره وتړله، له دې لامله، شوروي پوځ کنډکونو او ډلگيو د وتلو لپاره ډېره اوږده لاره غوره کړه، په اگسټ کې مجاهدينو د بغلان په کيله گي دښته کې د شورويانو پر يوه لويه پوځي ډېپو سخت توغندي ور واورول او دغه ډېپو يې والوزوله او بشپړه له منځه لاړه.

د نومبر په پيل کې شوروي پوځونو د لنډ مهال لپاره د وتلو بهير ودراوه، او له جلال اباد يې ختيځ لور ته د وړاندې تلو په حالت کې له افغان پوځ

د سي آی اې پټې جگړې

سره کلکه د هوايي ځواک بدرگه ملگرې کړه او توغندي يې ورکړل، تردې وروسته يې د وتلو بهير بيا پيل کړ او د راتلونکي کال تر فبروري پورې يې دوام درلود.

کله چې وروستی پوځي په افغانستان کې د شوروي پوځونو قوماندان، جنرال بوريس گروموف د دوستۍ پر پله ازبکستان ته واوښت، نو پر افغانستان د شوروي اتحاد پوځي تيری هم پای ته ورسيد، په څه باندې نهه کلونو کې د شوروي پوځونو ۱۳۳۱۰ تنه ووژل شول، ۳۵۴۷۸ تنه ټپيان او ۳۱۱ تنه بې درکه شول. د مجاهدينو د سر د زيان کوم شمېر او حساب نشته، خو له دوه نيم لکه تنو تر لس لکو پورې بېلابېل اټکلونه شوي دي.

د شوروي پوځ له وتلو سره په افغانستان کې امن رانغی، د کابل حکومت پر خلاف جگړې دوام وکړ، د ۱۹۸۹ز د مارچ په پيل کې مجاهدينو بې وخته جبهه يي جگړه پيل کړه او د جلال آباد د نيولو لپاره يې بريد پيل کړ. دوی غوښتل چې جلال آباد يې د هغه عبوري حکومت مرکز شي چې د ۱۹۸۸ز په دسمبر کې په پېښور کې جوړ شوی ؤ، دوی فکر کاوه چې د جلال آباد له نيولو سره به د کابل نيول هم ورته آسانه شي.

په جلال آباد کې ۱۱مه فرقه پرته وه، شاوخوا ته يې د ماینونو غوړيدو له لامله لاندې کول تقريباً ناممکن وو، پردې سربېره افغان پوځ له هوايي ځواک څخه زيات کار واخيست. د مجاهدينو پر مرکزونو له سختو بمباريو نه علاوه يې سکاډ توغندي هم وکارول، کله چې د ۱۹۸۹ز په سپتمبر کې کلابندي ختمه شوه نو شاوخوا لس زره تنه مجاهدين وژل شوي وو.

د سي آی ای پټې جگړې

(په دې کې شک نشته چې د جلال آباد جگړه د آی اس آی پلان و او سخته ناکامه شوه، خو د لس زره تنو مجاهدينو وژل کيدل ډېره لويه مبالغه ده. ژباړن)

راتلونکې کال په فبرورۍ کې د امريکا او شوروي اتحاد ترمنځ دا تړون وشو چې تر څو د ملگرو ملتونو تر څارنه لاندې انتخابات ونشي، نو د ډاکټر نجيب واکمني به دوام لري.

په مې کې ډاکټر نجيب د گڼ گوندیز حکومت د نافذولو اعلان وکړ، خو مجاهدينو د هغه د سولې او تفاهم د ټولو پروگرامونو مخالفت وکړ.

په دې موده کې دواړو لويو ځواکونو پر ښکيلو لوريو د پوځي مرستو د بندولو لپاره خبرو اترو ته دوام ورکړ. شوروي اتحاد تر اوسه پورې کابل حکومت ته په لويه پيمانه وسلې ورکولې، د ۱۹۸۹ز په لومړيو شپږو مياشتو کې هغوی د اوه نيم ميليارد ډالرو مرسته ورسره وکړه چې په هغو کې ۵۰ سکاډ توغندي هم شامل وو، بل لوري ته بيا امريکا پر مجاهدينو مرستې ډېرې کمې کړې وې، د سپتمبر پر ۱۳مه په مسکو کې د امريکا د بهرنيو چارو وزير جېمز بېکر او د شوروي اتحاد د بهرنيو چارو وزير بوريس پانکن ترمنځ تړون لاسليک شو او د ۱۹۹۲ز د جنوري پر لومړۍ دواړو لوريو مرستې بشپړې بندې کړې.

له جگړې وروسته د سي آی ای له لوري د چمتو شويو سټېنگر توغنديو زياته برخه ورک شول، سي آی ای هڅه وکړه چې دغه توغندي له مجاهدينو څخه بېرته وپيري خو ډېر لږ په دې بريالي شول، د ۱۹۹۰ز په نيمايي کې دغه توغندي په تور بازار کې يو ميل په يو لک ډالره پلورل

د سي آی ای پټې جگړې

کیدل. په ایران کې چې د مجاهدينو له یوه کاروان څخه د سټېنگر توغندیو یو شمېر نیول شوي وو، خاینو افسرانو په تور بازار کې هغه یو میل په درې لکه ډالرو پر قاچاقبرانو پلورل، هغوی غوښتل له حکومتي خرڅیو نه د ژغورنې لپاره یې لاسته راوړي.

وروسته بیا معلومه شوه چې د انجنیر حکمتیار د حزب اسلامي قوماندانانو ۱۶ سټېنگر توغندي د ایران د انقلاب پر پاسدارانو پر یو ملیون ډالره پلورلي دي. سي آی ای دویمه اندېښمنه وه چې له کانگرس نه یې لس ملیونه ډالره منظوري واخیستله چې دغه توغندي بېرته پرې وپيري، خو هیڅ گټه یې ونه کړه، تردې مهاله د دې توغندیو یوه زیاته برخه د دوی له لاسه وتلي وو، او د وسلو په تور بازار کې تر لرې لرې پورې رسیدلي وو. په جگړه کې د سي آی ای له لوري د چمتو شویو سټېنگر توغندیو رینستیني شمیر، د اکمالاتو په لارو کې د خورد او برد شویو توغندیو شمېر، او د هغو توغندیو شمیر په باب چې بالاخره تور بازار ته رسیدلي دي، هیڅ حساب کتاب معلوم نه دی، همدومره ویل بس دي چې سي آی ای د دې وسلې په چمتو والي کې له ډېر سخاوت څخه کار اخیستی ؤ د یو منصبدار په قول: (موږ د شیرنیو په څېر وویشل).

* * * *

د ۱۹۲۲ز په اپریل کې بالاخره نجیب له واکه لرې کړای شو، هغه مهال چې جنرال دوستم خپله وفاداري بدله کړه او خپله ازبکي ملیشه یې د ده د لرې کولو لپاره وکاروله، ډاکټر نجیب د ملگرو ملتونو دفتر ته پناه یووړه چې هلته یې تر څلورو کلونو پورې عملاً د یوه بندي په څېر ژوند وکړ.

د سي آی اي پټې جگړې

تر دې وروسته له حزب اسلامي پرته د نورو ټولو جهادي گوندونو مشرانو د پېښور پر تړون لاسليک وکړ چې د هغو له مخې يوه عبوري اداره جوړيدله، حکمتيار دغه معاهده لاسليک نه کړه، د جون په وروستيو کې برهان الدين رباني د افغانستان د ولسمشر په توگه وټاکل شو، په جولای کې د افغان جهادي ډلو ترمنځ په کابل کې جگړه ونښته، د ۱۹۹۲ز په دسمبر کې د پېښور د تړون پر خلاف برهان الدين رباني د دوو نورو کلونو لپاره د ولسمشر په توگه وټاکل شو که څه هم د راتلونکي کال په مارچ کې دغه موده اتلس مياشتو ته راکمه کړای شوه، د ۱۹۹۳ز په جون کې گلبدین حکمتيار صدراعظم وټاکل شو، چې پردې د هغه سخت دښمن احمدشاه مسعود له دفاع وزارت څخه استعفا ورکړه، جگړه بيا پيل شوه. چې د ۱۹۹۶ز په اکتوبر کې طالبان راپورته شول چې تر اوسه پورې مشهور شوي نه وو. د ملا محمد عمر په مشرۍ دوی د کندهار شاوخوا سيمې ونيولې، راتلونکي کال په سپتمبر کې د دوی جنگياليو د افغانستان په لويديز کې ځينې سيمې د هرات ولايت په شمول فتحه کړې، تردې وروسته کابل ته رانږدې شول او په اکتوبر کې يې پر کابل توغندي ویشتل پيل کړل. د ۱۹۹۶ز په پيل کې طالبانو ختيځ افغانستان تر برید لاندې ونيو، جلال آباد او ورپسې د سپتمبر پر ۲۷مه يې کابل هم ونيو، تردې سمدستي وروسته دوی ډاکټر نجيب الله د ملگرو ملتونو له ودانۍ څخه راويوست او وېې واژه.

د ۱۹۹۷ز د مې پر ۲۴مه طالبانو مزار شريف ونيو، جنرال دوستم يوه اونۍ وړاندې د خپل يوه قوماندان جنرال عبدالملک له مخ اړولو وروسته ترکيې

د سي آی اې پټې جگړې

ته تېښتيدلی ؤ، سبا ته يې پاکستان، سعودي عرب او عربي متحده اماراتو د طالبانو امارت په رسميت وپيژاند، خو د می پر ۲۸ مه پهلوان مالک خپله وفاداري بيا بدله کړه. له حکمتيار سره يې اتحاد وکړ. له طالبانو سره له توندې جگړې وروسته يې هغوی له مزار شريف څخه وشړل. په دې جگړه کې زيات شمېر طالبان ووژل شول.

په جولای کې په مزار شريف کې د طالبانو مخالف حکومت جوړ شو. برهان الدين رباني يې ولسمشر او عبدالرحيم غفورزی يې صدراعظم او پهلوان عبدالملک يې د بهرنيو چارو وزير وټاکه. تر دې وروسته د پهلوان ملک او مسعود مليشو د هزاره جات له شيعه مليشو سره په گډه طالبان د کابل په لور تېل وهل، طالبانو يو ځل بيا په سپتمبر کې پر مزار شريف حمله وکړه خو ناکام شول، ځکه خو د ۱۹۹۷ز په وروستيو کې پر افغانستان عملاً دوه حکومته مسلط وو يو د طالبانو د جنوب په پښتون اکثريت ميشته سيمو چې کابل هم پکې شامل ؤ، بل د شمالي ټلوالې په نامه چې په شمال کې په تاجک، ازبک، ترکمن، او هزاره سيمو کې واکمن وو.

طالبانو دا ژمنه کړې وه چې هېواد به له فساد او انارشۍ څخه ژغوري، کله چې دوی په حکومت کې راغلل، ولس په پيل کې ډېر په جوش او جذبه د دوی هرکلی وکړ، خو ډېر زر دغه جوش او احساسات مړه شول، ځکه چې طالبانو اسلامي نظام نافذ کړ. ځوانانو ته يې د ږيرو پرېښودو حکم وکړ، ښځې يې له کار کولو منع کړې، ښوونځي يې وتړل. او د درو وهلو، لاس غوڅولو او سنگسار شرعي قوانين يې پلي کړل، پر سندرو، پر کتابونو او هر ډول تفريح يې بنديز ولگاوه، افغانستان څو کاله وروسته بېرته منځنيو

د سي آی اې پټې جگړې

پېړيو ته تللی ؤ. (دلته د ليکوال نظر يا په ناپامۍ او يا قصداً ډېر مغرضانه دی. افغان ولس د ريښتيني اسلامي نظام پر خلاف هيڅکله هم نه ؤ، د اسلامي نظام لپاره يې په لنډه ماضي کې ډېره درنه قرباني ورکړې وه، البته دا ريښتيا ده چې طالبانو په ځينو اړخونو کې افراط کاوه او همدې افراط ولس ناراضه او مايوس کړی ؤ، پردې سربېره د طالبانو واکمني يوازې پر پښتون ميشتو سيمو نه وه، بلکې پر ۹۵ سلنه هيواد يې واکمني کوله، خو په دې کې شک نشته چې ولس د دوی د ځينو افراطي کړو وړو څخه ناراض ؤ، دغه نا رضايت قومي نه ؤ بلکې عام ؤ. ژباړن)

* * * *

په افغانستان کې د سي آی اې د عملياتو له پايته رسيدو پينځه کاله تېر شول، خو دوی دلته خپل خطرناک ميراث پريښی ؤ، د جگړې له پايته رسيدو وروسته يو زيات شمېر ښو روزل شويو چريکانو ځانونه د مهاجرينو په کمپونو کې وليدل.

دوی اوس نه د افغانستان په کار وو، نه د پاکستان او امريکا. په دوی کې د سعودي شتمن، اسامه بن لادن پيروان هم وو، چې نوموړی د مجاهدينو د راټولولو او دوی ته د پيسو چمتو کولو تر ټولو لوی شخص ؤ. د شوروي اتحاد له وتلو وروسته هغه د (القاعده) په نامه تنظيم جوړ کړ چې په پاکستان کې د سلگونو بهرنيو مجاهدينو مرسته وکړای شي.

پر ۱۹۹۱ز کې اسامه بن لادن خپل هيواد ته ستون شو، هلته يې د سعودي پر خاوره د امريکايي پوځيانو د شتون په مخالفينو کې تر ټولو ښکاره مقام ؤ. د هغه په غياب کې پاکستان پرېکړه وکړه چې نور به مجاهدينو ته دلته

د سي آی اي پټې جگړې

د پاتې کیدو اجازه ورنکړي چې تر اوسه پورې د سرحد ایالت (اوسنی پښتونخوا) په کمپونو کې اوسیدل، نور دوی ناخوښي میلمانې وو، پاکستان د دې مسالې د حل لپاره له سي آی اي څخه مرسته وغوښتله، خو هغوی هیڅ ونه کړل.

د پاکستان د صبر کاسه تر مورگو شوه، گواښ یې وکړ چې د اسامه بن لادن او نورو ډلو مجاهدین به په اسلام آباد کې د امریکا په سفارت کې خوشي کړي.

ژورنالیست او د منځني ختیځ د چارو کارپوه عادل درویش وايي چې، سي آی اي پر دې مساله له سعودي عرب او د عربو خلیج له نورو هیوادونو سره اړیکې ونيولې، پر هغوی یې فشار راوړ چې دې مجاهدینو ته پاسپورټونه ورکړي. دوی یې له بېلابېلو ځایونو څخه خپلو خپلو هیوادونو ته ورسول، ۹۰۰ تنه دغسې مجاهدین الجزایر ته لاړل، هلته یې توندلاری اسلامي پوځي تنظیم (جي آی اي) جوړ کړ، چې له ۱۹۹۰ ز وروسته یې ویره او وینې تویونه پیل کړه، ځینې نور یې مصر ته لاړل، هلته یې له هغو گروپونو سره ملګرتیا پیل کړه چې غوښتل یې د حسني مبارک واکمني راجپه کړي. ځینې یې بوسنیا ته لاړل او د صربي پوځیانو پر خلاف یې له مسلمانانو سره واړول، ځینې یې لبنان، آذربایجان او چیچنیا ته لاړل چې پلازمینه گروژني د مجاهدینو د تګ راتګ په مرکز بدل شو، د عبدالرسول سیاف کسان فلیپین ته ورسیدل.

ډېر مجاهدین د اسامه بن لادن په القاعده تنظیم کې شامل شول چې له لویدیز سره یې د جگړې لپاره تیاری نیولو، هغه په ټوله نړۍ کې د اسلامي

د سي آی اي پټي جگړې

ترهگرو يوه شبکه جوړه کړې وه، امريکايي تر ټولو ستر هدف ؤ، پر ۱۹۹۲ز کي يې پرې لومړۍ بريد وکړ، د دسمبر پر ۲۹مه د يمن د عدن په بندر کي په هغه هوټل کي يو بم وچاوديد، چي امريکايانو صوماليي ته د تگ راتگ پر مهال د هستوگني لپاره ترې کار اخيست. دوه امريکايي سيلانيان په چاودنه کي ووژل شول. دغه مهال د عدن پر هوايي ډگر د ترهگرو يوه ډله هم ونيول شوه چي غوښتل يې پر يوه امريکايي الوتکه ډزي وکړي.

خو مياشتي وروسته، ترهگرو په امريکا کي د امريکا پر خلاف بريد وکړ، په ۱۹۹۳ز د فبرورۍ پر ۲۳مه د نيويارک د سوداگريز مرکز لاندې د موټرو په پارکنگ کي يو لوی بم وچاوديد. په دې بريد کي شپږ تنه ووژل شول او زر تنه نور ټپيان شول، زياتو ودانيو ته هم زيان واوښت، څلور تنه توندلاري اسلامپال، محمود ابوحليمه، محمد سلامه، احمد عجاج او ندال اياز ونيول شول، پر ۱۹۹۴ز د مې پر ۲۴مه پرې عمري بند سزا وختله.

په دې معاملو کي تر اوسه د اسامه بن لادن د نيغ لاس درلودو اسناد نه دي موندل شوي، خو پر هغه کلکې بدگوماني کيږي چي همده په بريدونو کي مرسته کړې ده، وروسته له پلټنو څخه دا معلومه شوه چي بم جوړوونکيو ته له هغو تيلفوني نومرو زنگونه راتلل چي له اسامه بن لادن سره يې اړيکي درلودې.

د بمي چاودنې پلان جوړوونکي رمزي احمد يوسف تښتيدلی ؤ، د هغه په اړه د ۱۹۹۴ز د مارچ تر ۱۴مې پورې هيڅ معلومات نه کيدو چي د ټايلنډ په پلازمينه بنکاک کي يې د يوه بريد هڅه وکړه، هغه يو لوی بم په يوه کرايي واگون موټر کي کېښود او غوښتل يې د امريکا يا اسرائيلو سفارت

د سي آی اې پټې جگړې

ته يې يو سي، خو په لاره کې له دوو نورو موټرو سره ټکر شو، ترهگرو موټر پر ځای پرېښود او وتښتيدل. درې ورځې وروسته د واگون مالک د خپل موټر د ترلاسه کولو لپاره له پوليسو سره اړيکه ونيوله، چې بيا له موټر نه د چلوونکي مړی او بېم راپيدا شول، چلوونکی ترهگرو غرغره کړی ؤ او وژلی يې ؤ، پر بېم د رمزي يوسف د گوتو نښې وې، خو تر دې مهاله پاکستان ته په تېښته بريالی شوی ؤ.

د يوسف بل ماموريت چې په څرگنده د اسامه بن لادن په اشاره ؤ، د ۱۹۹۴ز په نيمايي کې پای ته ورسيد، هغه فليپين ته لاړ او د ابوسيف گروپ مسلمانو بېلتون پالو په فني روزنه يې لاس پورې کړ، دا هغه سلگونه مجاهدين وو چې په افغانستان کې يې د عبدالرب رسول سيف، د اتحاد اسلامي په ليکو کې په جهاد کې برخه اخيستې وه، د ۸۰يمې لسيزې په نيمايي کې د گروپ يو مرکز د عبدالرزاق ابوبکر جنجلاني په مشرۍ پاکستان پرېښود او د فليپين جنوب ته راغلي وو او د يوه اسلامي جمهوريت جوړولو لپاره يې مبارزه کوله.

دوی د فليپين د حکومت او د مورو د خپلواکۍ غورځنگ (ايم ان اېل ايف) په منځ کې د سولې خبرو اترو د درولو لپاره څو ځله د بمي بريدونو او برمه کولو عمليات وکړل، د ۱۹۹۰ يمي په لسيزه کې دې گروپ په ټوله جنوبي آسيا کې د تر ټولو توندلاري اسلامي گروپ شهرت گټلی ؤ. اسامه بن لادن، ابوسيف گروپ ته پيسې برابرولې او رمزي يوسف ته يې دا مسووليت سپارلی ؤ چې هغوی ته د بمونو جوړول او الوزول ور زده کړي.

د سي آی اې پټې جگړې

يوسف په باسيلان جزيره کې د ابوسيف په مرکز کې څو اونۍ تېرې کړې او هغوی ته يې د بمونو جوړول ور زده کړل، د ۱۹۹۴ز په سپتمبر کې هغه مانپلا ته راغی او دلته يې د يوه بل اسلامي گروپ د دعوت اسلامي گوند له دوو غړيو سره وليدل، دې گروپ په گرده نړۍ کې د اړيکو څانگې درلودې، د هغوی په مرسته يې شل تنه وگومارل او د اسامه له لوري د راتلونکي ماموريت لپاره يې چې د امريکا د ولسمشر بل کلنټن وژل وو تياری ونيو، نوموړي په نومبر کې مانپلا ته سفر درلود، يوسف د ماموريت لپاره پر پلان ښه کار وکړ، خو د ډېرو سختو امنيتي تدابيرو له لامله يې خپل پلان پرېښود. تردې وروسته يې د دوهم پاپ جان د وژلو پلان جوړ کړ چې راتلونکی کال مانپلا ته را روان ؤ.

تردې وړاندې رمزي يوسف يو ډېر وړوکی خو ډېر ځواکمن بم جوړ کړی ؤ، د ده اراده داوه چې دغسې ډېر بمونه په گرده نړۍ کې په ډېرو الوتکو کې کيږدي، د دسمبر پر ۱۱مه ده د فليپين په يوه بوينگ الوتکه کې چې ۲۷۳ تنه مسافر او ۲۰ تنه عمله پکې سپاره وو، او له مانپلا نه د سيبو له لارې توکيو ته روانه وه، د بم اېښودو تجربه وکړه، دی له مانپلا نه په الوتکه کې سپور شو تر خپلې کرسۍ لاندې يې بم کېښود، چې سبب ته ورسيدل يوسف ترې ښکته شو، له سيبو نه د توکيو په لور چې الوتکه والوته، دوه ساعته وروسته بم وچاوديد. د يوسف پر کرسۍ ناست کس يې وواژه، د الوتکې تله سورۍ شوه، پيلوټ وتوانيد چې الوتکه په اوکيناوا کې راکوزه کړي. څو ورځې وروسته رمزي يوسف بېرته مانپلا ته راغی او له هغه ځايه اسلام آباد ته لاړ.

د سي آی اې پټې جگړې

له اسلام آباده له يوه پخواني انډيوال عبدالحق مراد سره بېرته مانيلا ته راستون شو او د ابوسيف د گروپ په روزنه يې بيا لاس پورې کړ. د ۱۹۹۵ز د جنوري په لومړۍ اونۍ کې د ده کور چې بمونه به يې پکې جوړول او واخيست. له دې لامله دى له خپلو ملگرو سره له هغه ځايه وتښتيد. او وژونکې عمله ورغله او يې مړ کړ. بيا پوليس ورغلل او د بم جوړولو له کارخانې خبر شول. په تالاشۍ کې لپ ټاپ کمپيوټر، د بمونو جوړولو ترکيبونه، کيمياوي مواد، برېښنايي ټاييم ښوونکى، له نورو يو شمېر اسنادو او وسايلو سره راپيدا شول، څه موده وروسته عبدالحق مراد ونيول شو. د هارډ ډسک له لومړنيو ارزونو څخه معلومه شوه چې له جنوب منځنۍ آسيا څخه امريکا ته پر تلونکيو الوتکو د بريدونو پلانونه جوړول، د کمپيوټر او نورو اسنادو له نورو پلټنو څخه، د رمزي يوسف د وژونکيو پلانونو او د نړيوال سوداگريز مرکز له بمي چاودنې سره د ده د لاس درلودو په اړه ډېر ارزښتمن اسناد او معلومات ترلاسه شول.

يوسف پاکستان ته وتښتيد، خو د جنوري په پاى کې له خپل ملگري سره تاييلند ته راغى، دلته يې له بنکاک نه امريکا ته پر تلونکې يوې الوتکې د بريد پلان جوړ کړ چې ناکام شو. پردې دواړه بېرته پاکستان ته راغلل، خو د ده ملگري څو ورځې وروسته د امريکا له سفارت سره اړيکې ونيوې او خپل آدرس يې ور وښود.

د فبروري پر ۷مه ايف بي اى او ډى ايس اېس (د دپلوماتيک امنيت ادارې) غړيو د يوه ټيم په بڼه، د آى اس آى له چارواکيو سره په گډه، نوموړى له هغه هوټل څخه ونيو چې د اسامه بن لادن د کورنۍ د يوه غړي ملکيت ؤ.

د سي آی اي پټې جگړې

په پاکستان او يو شمېر نورو ځايونو کې توندلارو د ده د نيولو په غبرگون کې غچ اخيستونکي بريدونه ترسره کړل چې وروسته يې هغه امريکا ته وسپاره، د مارچ په اتمه په کراچۍ کې د امريکا د قنسلگرۍ پر درې غړيو يوه تن د ټوپکو ډزې وکړې، دوه يې ووژل او يو يې ټپي شو، درې اونۍ وروسته د ابوسيف ۲۰۰ تنو چريکانو د فليپين په جنوب کې د آيبيلي په ښار کې پر عيسويانو بريد وکړ ۵۰ تنه يې ووژل او په سلگونو يې ټپيان کړل.

رمزي يوسف د ۱۹۹۶ز په مۍ کې محاکمې ته راکش شو، د سپتمبر پر ۵مه پرې جرم ثابت شو او د ۱۹۹۷ز د فبرورۍ پر ۱۲مه پر هغه ۲۴۰ کاله د سخت بند سزا وختله.

په دې موده کې اسامه بن لادن، د امريکا، سعودي عربستان او شمالي افريقا پر خلاف چې ده د (لوی شيطان) پلويان وبلل جگړې ته دوام ورکړ، د ۱۹۹۳ز په جون کې د اردن پر ولي عهد شهزاده عبدالله او د ۱۹۹۵ز به جون کې د ايتوپيا د سفر پر مهال د مصر پر ولسمشر حسني مبارک د وژونکيو بريدونو تر شا د هغه لاس درلودل ښودل شوي دي. تردې مهاله د ده له فعاليتونو څخه په واشنگټن، رياض او نورو پلازمېنو کې سختې اندېښنې راپيدا شوې وې. د ۱۹۹۴ز په اپريل کې له هغه د سعودي عربستان تابعيت سلب کړای شو، راتلونکی کال پر سوډان فشارونه زيات شول چې هغه له هيواده وشړي.

د ۱۹۹۵ز د نومبر پر ۱۳مه د سعودي په پلازمېنه رياض کې، د ملي امنيت د ارتباطاتو مرکز مخې ته يو ښځه وچاوديد چې پينځه تنه امريکايان او دوه

د سي آی اي پټې جگړې

تنه هندوان، پکې ووژل شول او تر ۶۰ تنو زيات ټپيان شول. درې پوريزه ودانۍ ډېره بده زيانمنه شوه. د دې پړه دوو ډلو، د بدلون لپاره اسلامي غورځنگ، او د خليج پړانگانو، پر غاړه واخيسته. خليج پړانگانو دا اعلاميه خپره کړه چې که امريکايان له سعودي څخه ونه وزي نو دوی به دغسې بريدونه ډېر کړي. له پېښې وروسته څلور تنه سعودي توندلاري، عبدالعزيز بن فهد بن ناصر، خالد بن احمد بن ابراهيم، رياض بن سليمان او مصلح بن زياد ونيول شول، د مې پر ۳۰مه د هغوی سرونه ترې غوڅ شول.

په دې څلورو کې درې تنو په افغان جهاد کې برخه درلوده. څلورم يې په بوسنيا کې جهاد کاوه، ويل کيږي چې سعودي واکمن پردې خبر وو چې په دې پېښه کې اسامه بن لادن لاس درلود.

سعودي عرب پرېکړه وکړه چې اسامه ته (خبردارۍ) ورکړي، په خرطوم کې څلورو وسله والو د ده پر کور ډزې وکړې، چې په ځوابي ډزو کې درې تنه ووژل شول څلورم ونيول شو چې بيا سوډاني ځواکونو وواژه.

د ۱۹۹۶ز په پيل کې پر اسامه بن لادن يو ناکام وژونکی بريد وشو، د دې بريد تر شا هم د سعوديانو لاس ؤ، سعودي تردې بريد وړاندې اسامه ته وړاندیز کړی ؤ چې که جگړه بس کړي نو د ده تابعيت به بېرته برحال کړي، اسامه دغه وړاندیز رد کړ، له دې سره سعودي عرب له امريکا سره په گډه پر سوډان فشار راوړ، چې په پايله کې يې اسامه له هيواده وشاړه. په مې کې هغه له خپلې کورنۍ او ۲۰۰ تنو ملگريو سره افغانستان ته راغی. ډېر زړ يې بل بريد وکړ، د جون پر ۲۵مه شپه، د سعودي عربستان د زهران پر هوايي ډگر د امريکا د هوايي ځواکونو د هستوگنې ودانۍ (خوبرج)

د سي آی اې پټې جگړې

مخې ته يو ځواکمن بم وچاوديد، په دې کې ۱۹ تنه امريکايي پوځيان ووژل او ۳۸۵ تنه ټپيان شول. چاودنې ته نږدې وداني بشپړه ويجاړه شوه، له چاودنې څخه وړاندې له پينځه زره گيلنه تيلو ډک يو ټانکر له بهرنۍ شيرازې سره نږدې ودرول شو، يوازې دوې دقيقې وړاندې هلته دوه کسان په يوه وړوکي موټر کې وليدل شول چې لارل، د دې چاودنې پر د شهيد عبدالله الحذيفه ډلې او حزب الله پر غاړه واخيسته.

اسامه دغه بريد ډېره د زړورتيا کارنامه وبلله، په دې کې د ده د لاس درلودلو شکونه هغه مهال زيات شول چې د امريکا د ملي امنيت ادارې، د اسامه بن لادن او د مصر د حرکت جهاد اسلامي د مشر ايمن الظواهري ترمنځ تليفوني اړيکې ونيولې، په دې تليفوني خبرو کې الظواهري اسامه ته د چاودنې مبارکي وويله، په ۱۹۸۳ ز کې د مصر د ولسمشر انورالسادات له وژنې دوه کاله وروسته، الظواهري د وژنې پر جرم محاکمه شو او درې کاله بند پرې وخوت. خو هغه يوازې ۱۶ مياشتې په زندان کې پاتې شو. په ۱۹۹۸ ز کې هغه ځينو ملگرو له اسامه بن لادن سره د مخ پر زياتيدونکيو اړيکو له لامله له حرکت جهاد اسلامي څخه لرې کړ. له اسامه سره د الظواهري لومړنۍ ملاقات پر ۱۹۸۵ ز کې شوی ؤ، وروسته هغه په القاعده کې شامل شو، د اسامه مرستيال او د دې ډلې سياسي مشر شو.

۱۸ مياشتې وروسته په ترهگرۍ کې د اسامه د لاس درلودو يو څرگند سند پيدا شو. د ۱۹۹۸ ز د اگسټ پر ۷ مه د کينيا په پلازمينه نايروبي کې د امريکا د سفارت مخې ته يوه لويه بمي چاودنه وشوه چې، دوه سوه تنه پکې ووژل شول او تر څلور نيم زرو تنو پورې ټپيان شول، تردې پينځه

د سي آی اي پټې جگړې

دقيقې وړاندې د تانزانيا په پلازمینه دارالسلام کې د امريکا د سفارت مخې ته بمې چاودنه وشوه چې په هغو کې ۱۱ تنه ووژل شول او ۸۵ نور ټپيان شول.

دواړه چاودنې د القاعده ځانمرگيو بریدگرو وکړې، دا هغه مهال تائید شوه چې د نایروبي د چاودنې د تنظیم گروپ مشر محمد صدیق عودی، چې له چاودنې یوه ورځ وړاندې پاکستان ته تللی ؤ، ونيول شو. پاکستانی چارواکیو له پلټنو وروسته هغه امریکا ته وسپاره، په دې موده کې په ځینو نورو ځایونو کې هم د القاعده غړي ونيول شول او د پلټنو په بهیر کې له هغوی څخه نور معلومات هم ترلاسه شول. په دوی کې یو تن محمد راشد داود العوالی هم ؤ، چې په خالد سلیم مشهور ؤ چې په نایروبي کې ونيول شو، نوموړی یوه اونۍ وړاندې له پاکستان نه راغلی ؤ او په هغه موټر کې سپور ؤ چې بم یې پکې بار کړی ؤ. کله چې د ده ملگري ځانمرگي بم وچاوداوه، دی څو شېبې مخکې ترې کوز شوی ؤ. په چاودنه کې د ټپي کیدو په سبب یې هغه روغتون ته ورساوه. څو ورځې وروسته وپیژندل شو، او ونيول شو امریکا ته یې وسپاره. د دې گروپ څلورم غړی فضل عبدالله محمد له کینیا څخه وتښتید.

د دارالسلام د چاودنې یو تورن محمد صادق هویدا هم ونيول شول، دا هم د فلسطین ؤ او له بم جوړولو وروسته له چاودنې مخکې پاکستان ته تللی ؤ، نوموړی یې هغه مهال ونيو چې کله یې غوښتل په جعلي پاسپورټ افغانستان ته لاړ شي، هغه هم امریکا ته وسپارل شو چې هلته ترې نور معلومات هم ترلاسه شول.

د سي آی اې پټې جگړې

داگسټ پر ۲۰مه د اسامه بن لادن پر خلاف عمليات وشول، د عربو په سمندرگي کې ولاړې له امريکايي بېړۍ څخه ۷۵ کروز توغندي د ترهگرو پر مرکزونو وتوغول شول.

کوم مرکزونه چې نښه کړای شول، په هغو کې د البدر دوهم لمبر کمپ چې داسامه په ملاتړ د کشميري جنگياليو، حرکت الانصار ډلې د امير معاويه مرکز هم پکې شامل ؤ. د امير معاويه مرکز له هغو درې مرکزونو څخه يو ؤ چې په څرگنده د پاکستان د آی اس آی لخوا چلیده.

له سرې بحيرې څخه په سوډان کې د درمل جوړولو پر هغه کارخانه هم توغندي وتوغول شول، دغه کارخانه د خرطوم شمال ختيځ ته په څو ميلۍ کې پرته ده، پردې شک ؤ چې د اعصابو د فلج کولو غاز اجزاوې پکې چمتو کيږي، خو دا شک غلط ؤ. اسامه ته د بريد خبر مخکې رسيدلی ؤ، چې له همدې لامله هغه د افغانستان شمال ته تللی ؤ، پر کومو مرکزونو چې بريدونه وشول، په هغو کې د انسانانو د وژل کيدو له لامله د اسامه په پيروانو کې د امريکا پر خلاف کرکه نوره هم زياته شوه، او د توند لارو مسلمانانو په منځ کې د اسامه محبوبيت نور هم زيات شو.

د دې بريدونو غبرگون هم ډېر زر وښودل شو، داگسټ پر ۲۵مه د جنوبي افريقا په کيپ ټاون کې په (پلینټ هالي ووډ) رستوران کې بمې چاودنه وشوه چې دوه تنه پکې ووژل او ۲۷ ټپيان شول، د (نړيوال ظلم پر خلاف مسلمانان) نومي گوند د دې بريد پر مه ومانله او وې ويل چې دغه عمليات د امريکا د بريدونو په ځواب کې وو. په کيپ ټاون کې د پام وړ شمېر مسلمانان اوسيري. دلته د ۹۰يمې لسيزې په بهير کې يو شمېر توند لاري

د سي آی اي پټې جگړې

ګوندونه جوړ شول، ياده شوې ډله هم په همدې کې شامله وه چې د قومپال سرسخت مخالف تنظيم (بي اي جي اي ډي) سره يې هم اړيکې وې.

د اسامه پر مرکزونو له بريدونو وروسته هغه د افغانستان په شمال او ختيځ کې نوي مرکزونه جوړ کړل. د القاعده لوی مرکز يې کندز ته وليږد او، جلال آباد ته نږدې يې په توره بوږه، درونټه، هډه او ملاوه کې، او کابل ته نږدې يې په جلريز کې مرکز جوړ کړ، دوه نور مرکزونه يې له پاکستان سره کرښې ته نږدې په ستو کنډو او مستون چنډايي کې جوړ کړل. د اسامه شبکه د پېښور له لوري په پاکستان کې هم پراخيدله، دلته يې له افغانستان څخه د راتلونکيو القاعده غړيو لپاره د تګ راتګ يو مرکز هم جوړ کړ. پر ۱۹۹۹ز کې د امريکا او بریتانیا له لوري د طالبانو پر حکومت فشارونه زيات شول چې اسامه له هيواده وشړي. بریتانیا اندېښنه درلوده چې په لندن کې جوړ شوي ځينې تنظيمونه په ټوله بریتانیه کې په پټو ځايونو کې مسلمانان روزي، دې مرکزونو ته، راغلي ځوانان دې ته هڅول کيږي چې يمن او يا افغانستان ته د پوځي روزنې لپاره لاړ شي. د يوه راپور پر اساس هر کال ۲۰۰۰ تنه برتانوي مسلمانانو دغسې روزنه ترلاسه کوله.

د ۱۹۹۸ز د دسمبر پر ۲۴مه د اتو تنو برتانوي مسلمانانو يوه ډله، د يمن په عدن کې د بمې چاودنې د هڅې په تور ونيول شوه. د دوی هدف د برتانيې سفارتخانه، يوه کلیسا او دوه هوټلونه وو. له دوی څخه يوه تن د يمن په ختيځ کې د شابوا په سيمه کې پوځي روزنه هم ليدلې وه، دلته د (عدن اسلامي پوځ) نومې ډلې يو مرکز هم ؤ چې د دسمبر پر ۲۸مه يې د خپلو

د سي آی اي پټې جگړې

اتو تنو بنديانو د خلاصون لپاره ۱۶ تنه د لويديزو هيوادونو اوسيدونکي برمه کړل. سبا ته يې له هغو څخه څلور تنه برمه شوي، درې تنه برتانويان او يو تن استراليايي هغه مهال ووژل شول چې کله يميني پوځ د دوی د راخوشي کيدو لپاره عمليات وکړل. د اگسټ پر ۹مه يې اتو واړو کسانو ته سزا واوروله، خو له دوی څخه يې ۳ تنه د تېر کړي زندان پر بنسټ خوشي کړل، نورو ته يې له ۲-۷ کلونو د بند سزا واوروله.

شپږ مياشتې وړاندې د اسامه د بې درکۍ خبرونه راغلي وو، خو د ۱۹۹۹ز په مارچ کې، لويديزو استخباراتي ادارو هغه د افغانستان په ختيځ کې پر خپلو مرکزونو د راگرځيدو په حالت کې ليدلی ؤ. له دې سره دغه خبر هم خپور شو چې، هغه د کشميري گروپ حرکت الانصار سره هم مرسته کوي، د حرکت دوه گروپونه دي دواړه پر ۱۹۸۰ز کې د افغانستان د جگړې لپاره چمتو کړای شوي وو، يو حرکت المجاهدين دی چې مشر يې فضل الرحمان خليل دی، بل يې تر لومړي زيات توندلاری حرکت الجهاد. د ۱۹۹۹ز په پيل کې دا معلومه شوه چې حرکت يوازې له کشمير څخه نه بلکې له افغانستان، پاکستان او برتانيې څخه هم خلک دعوتوي. دا چې برتانوي مسلمانان نه يوازې د کشمير د عملياتو لپاره بلکې په کوسوو، پاکستان او چيچينيا کې د عملياتو لپاره هم دعوتوي، پردې شواهد هغه مهال را افشا شول چې سنډې ټيلگراف دغه خبره رالوڅه کړه چې د (ريل ټريک) د معلوماتي ټکنالوجۍ امنيتي سلاکار محمد سهيل، د کمپنۍ له کمپيوټر او اېمېل آدرس څخه د داوطلبانو د بلنې او گومارنې لپاره کار اخيست. هغه په لندن کې د (نړيوال جهاد فنډ) لپاره کار کاوه چې مشر يې د سعودي د

د سي آی اي پټې جگړې

حکومت یو مخالف محمد المصري ؤ، هغه پر حرکت الجهاد سربېره له خو نورو ډلو سره هم مالي مرسته کړې وه، نوموړي له خبريالانو سره په خبرو کې مخامخ پردې اعتراف کړی ؤ چې د اسامه بن لادن او المصري لپاره کار کوي.

حرکت د ۱۹۹۰ ز په نیمایي کې ډېر مشهور شو، کله یې چې په کشمیر کې یو شمیر د لویدیز اوسیدونکي وتښتول، د هغوی د خوشي کولو په بدل کې یې د لس تنو توندلارو کشمیریانو د خوشي کولو غوښتنه وکړه، خو پولیسو عملیات وکړل او یرغمل شوي کسان یې راخوشي کړل. د ۱۹۹۵ ز په جولای کې حرکت المجاهدین د (الفاران) په نامه څلور تنه برتانویان، یو امریکایي او یو جرمنی سړی وتښتول، د دوی د خوشي کیدو په بدل کې یې د خپل مشر مولانا مسعود اظهر په شمول ۲۱ تنو کشمیري جنگیالیو د خوشي کیدو غوښتنه وکړه، یو تښتول شوی پردې بریالی شو چې وتښتي، د بل تن سر له تنې غوڅ شوی وموندل شو، د یوه بل تن د بدن ټوټې د ۲۰۰۰ ز په جنورۍ کې وموندل شوې، په هند کې د ډی ان اي له ازموینې معلومه شوه چې، دا د یوه برتانوي مړی ؤ، خو په برتانیه کې دغه ازموینه غلطه ثابته شوه، د پاتې څلورو برمه شویو درک ترننه ونه لگید چې څه شول.

د ۱۹۹۹ ز په جولای کې تر القاعده د توندلارې ډلې د راپیدا کیدو نښې راپیدا شوې، دغه ډله د (تکفیر) په نامه وه چې په ۱۹۷۰ ز لسیزه کې د مصر په زندانونو کې جوړه شوه، هلته په زیات شمیر توندلاري مسلمانان بنديان وو. د دوی زیات شمیر یې د افغانستان په جهاد کې برخه اخیستې وه، خو د جهاد له پایته رسیدو وروسته دغه ډله ورکه شوه. د ۱۹۹۹ ز په لومړۍ

د سي آی اي پټې جگړې

نیمایي کې دغه ډله له دې خبرونو سره بیا راڅرگنده شوه، چې دوی د اسامه په لټون پسې سرگردانه وو او دوی هغه (دروغجن پیغمبر) باله، داسې خبرونه خپاره شول چې دوی درې ځلې پر اسامه وژونکي بریدونه وکړل، او د القاعده او تکفیر ترمنځ څو ځلې نښتې شوې دي.

* * * *

د ۱۹۹۹ز په اکتوبر کې د طالبانو امارت د ترهگرو د مرکزونو تړلو ته راضي شو، دوی زیات شمېر توندلاري بېرته پاکستان ته واستول، دغه پېښه افغانستان ته آی اس آی د مشر جنرال خواجه ضیاالدین له سفره وروسته وه، نوموړي د صدراعظم نوازشریف په وینا د طالبانو له مشر ملا عمر سره ولیدل، خو طالبانو، ملگرو ملتونو ته داسامه بن لادن له سپارلو ډډه وکړه، چې امریکا غوښتل محاکمه یې کړي، پردې انکار امریکا پر افغانستان بندیزونه ولگول. د دې بندیزونو له لامله په امریکا کې د آریانا افغان هوايي شرکت ۴۵۰ ملیون ډالره کنگل کړای شول، او له افغانستان نه د باندې طالبانو شتمنۍ ټولې کنگل شوې، په پایله کې په کابل کې خلک راوپاریدل، په اسلام آباد کې د امریکا پر سفارت، د ملگرو ملتونو پر دفتر او د ملگرو ملتونو د خوراک د پروگرام پر مرکز د بمونو او توغنديو بریدونه وشول.

طالبانو د اسامه له سپارلو څخه انکار کړی ؤ، خو د ملگرو ملتونو بندیزونو د دوی په منځ کې تذبذب راپیدا کړ، یوه لور ته دوی په نړیواله کچه دا غوښتنه کوله چې حکومت یې په رسمیت وپېژندل شي او مرستې ورسره وشي، بل لوري ته دوی د نړۍ تر ټولو ستر ترهگر ته پناه ورکړې وه، چې د

د سي آی اي پټې جگړې

سر بيه يې درې مليون ډالره ټاکل شوې وه، دغه خطرناکه وضعه پخپله اسامه هم درک کړې وه چې د وژل کيدو خطر يې احساساوه او تل به خوځنده ؤ. د ده د کورنۍ غړي او ډېر ښه وسله وال ساتونکي به هم تل ورسره وو. هغه ته اوس هم له بېلابېلو وسايلو څخه مرستې رسيدې، چې په هغو کې ځينې سرچينې په سعودي عربو کې وې، په دې کې پينځه سوداگر وو چې په ښکاره يې د خپل امنيت لپاره ده ته د جزيې په ډول پيسې ورکولې.

د ۱۹۹۹ز په پای کې په ډېرو هيوادونو کې د ترهگريزو ډلو د بريدونو خطر ؤ، په امريکا کې دغه خطر هغه وخت ريښتيا ثابت شو چې د دسمبر پر ۱۴مه يو الجزايری احمد رسام د شمال لويديز رياست واشنگتن د انجلس په بندر کې ونيول شو، هغه د کاناډا له ویکتوريا ښار نه د کيښتۍ په واسطه دلته راغلی ؤ، د هغه له موټر څخه نايټرو گلسرين او د بم جوړولو نور سامان راووت، داسې څلور وخت ښودونکي هم ترې راووتل چې پخوا القاعده له هغو څخه کار اخيستی ؤ، رسام چې په افغان جهاد کې برخه اخيستی وه په مونتريال کې اوسيدو، دده اړيکې د الجزاير د (جي آی اي) ډلې سره ښودل شوې دي، د پوليسو په وينا هغه غوښتل په سياټل کې د زريزې د جشن پر مراسمو بريد وکړی. د ده له نيول کيدو درې ورځې وروسته معلومه شوه چې يو الجزايری ملگری يې له مونتريال څخه امريکا ته ننوتلی دی، څلور ورځې وروسته درېيم الجزايری له کاناډا نه امريکا ته ورسيد، له نيول کيدو وروسته د هغه له موټر څخه په زياته اندازه چاوديدونکي توکي ونيول شول. د ده د سفر ملگری يوه کاناډايي مېرمنې

د سي آی ای پټې جگړې

په اړه دغه خبر ترلاسه شو چې له يوه الجزایري توند لاري سازمان سره اړیکې لري.

لس میاشتې وروسته اسامه بن لادن یو ځل بیا برید وکړ، د ۲۰۰۰ ز د اگسټ پر ۸مه، پر لرې واټن ویشتونکیو توغندیو بار (یو اس اس کول) لویه بیړۍ په ورجینیا کې له خپلې اډې (نارخاک سمندري اډې) څخه د یمن په لور روانه شوه، د اکتوبر پر ۱۲مه د تیلو اچولو لپاره د عدن په بندر کې ودریده او له ساحل نه ۶۰۰ متره لرې په سمندر کې یې لنگر واچاوه. لس نیمې بجې یې د تیلو اچول پیل کړل، ۴۵ دقیقې وروسته له چاودونکو موادو ډکه یوه وړوکې کینښتۍ ورسره وجنگول شوه او لویه چاودنه وشوه، د بیړۍ له عملي نه اوه تنه ووژل شول او ۳۹ نور ټپیان شول. په کینښتۍ کې ۳۹ فټه لوی درز راغی، ټول ټال ۲۴۰ ملیون ډالره بیړۍ ته زیان واوښت، په وړوکې کینښتۍ کې دواړه ځانمرګي بریدګر هم ووژل شول.

له پلټنو څخه معلومه شوه چې بم له ۴ تر ۷ سوه پونډه پورې دروند ؤ او ډېر د لوړې درجې چاودیدونکي مواد (سی ۴) پکې کارول شوي وو چې په امریکا کې جوړیدل او سعودي عربستان، کویت او د شاه د وخت ایران او یو شمېر نورو هیوادونو ته ورکول کیدل.

د افغان جهاد پر مهال دغه مواد مجاهدینو ته هم ورکړای شول. پردې سربېره شل کاله وړاندې د سي آی ای یوه پخواني غړي فرنک ټرېل ته په دې تور سزا ورکړای شوه چې هغه ۲۱ ټنه C4 ډوله مواد لیبیا ته د ترهګرو د روزنې لپاره ورکړي وو.

د سي آی اي پټې جگړې

پر يو اس اس کول له برید څخه په ۲۴ ساعتونو کې دننه، د اکتوبر پر ۱۳مه سهار شپږ بجې د يمن په پلازمینه صنعا کې د برتانيې پر سفارت هم چاودنه وشوه، دغه بم له دیوال نه ور وغورځول شو چې ودانۍ ته یې ښه زیان واړاوه.

د دې چاودنو پړه درې گروپونو، د عدن اسلامي پوځ-ابیان، جیش محمد، او اسلامي غورځنگ ومنله، اسلامي پوځ د ابوالحسن المحضر په مشرۍ پر ۹۸ کال په جنوبي يمن کې د ۱۶ تنو لويديځو هیوادونو اوسیدونکیو د تښتونې مسوول هم ؤ. دغه ډله له جهادي سازمان څخه بېله شوې وه چې د ۱۹۹۰ ز په لسیزه کې یې یو شمېر بریدونه کړي وو، په دې ډله کې پخواني افغان مجاهدین او د بېلابېلو هیوادونو توند لاري شامل وو.

د دوی ډېرې نږدې اړیکې د لندن د فنسبري پارک د جومات له امام ابوحمزه المصري او په عدن کې د امریکا او برتانيې پر اهدافو د بریدونو په توطیه کې د نیول شویو برتانوي مسلمانانو سره ښودل کیدې.

یمني چارواکیو د چاودنو د مسوولینو د موندلو لټون پیل کړ او ۶۰ تنه یې په دې شک ونيول، د اکتوبر پر ۱۶مه یې په عدن کې له یوه کوره د بم جوړولو سامان او اسناد ونيول، دغه کور دوو ځانمرگیو بریدگرو د یوې میاشتې لپاره په کرایه نیولی ؤ. له دوی څخه یو تن عرب ؤ، په نږدې انگړ کې هغه یوه وړوکې کښتۍ ساتلې وه چې له برید وروسته هغه بې درکه شوه.

له دغو دوو تنو څخه یوه تن خپل جعلي اسناد د عبدالله احمد خالد په نامه د کور مالک ته ورکړي وو. د اکتوبر پر ۲۳مه پلټونکو اعلان وکړ چې دوی

د سي آی ای پټې جگړې

له ډېرو کورونو څخه جعلي اسناد او يو شمېر موټر نيولي دي، پردې يې د مرکزي احصائيې د ادارې له مامورينو څخه پلټنې وکړي، معلومه شوه چې دوی ځانمرگيو بريدگرو ته نه يوازې دا چې جعلي اسناد برابر کړي وو بلکې دولتي موټر يې هم ورکړي وو.

د نومبر په لومړۍ اونۍ کې، څلور تنه نور ونيول شول، د نومبر پر ۱۱مه معلومه شوه چې ځينو شکمنو کسانو په يمن کې پر امريکايي اهدافو په نورو بريدونو کې په لاس درلودو اعتراف وکړ، وروسته بيا دا هم افشا شوه چې يو کال وړاندې د ۱۹۹۹ز په نومبر کې هغوی پر هغو امريکايي پوځيانو د بريد پلان جوړ کړ چې د يمن د باروتي ماینونو د پاکولو ملي مرکز ته روان وو. خو يمني پوځ د دوی په لاره ښخ کړي ماینونه کشف او بېرته ټول کړل او پلان يې شنډ کړ. دغه پوځي منصبداران هره ورځ د عدن له رايل هوټل څخه دغه مرکز ته تلل راتلل، پردې هوټل د بريد پلان جوړ شوی ؤ خو هغه ناکام شو.

تردې وروسته درېيم بريد د ۲۰۰۰ز د جنوري پر ۳مه د امريکا پر خطرناکه کيښتۍ (يو اېس اېس) پلان شوی ؤ، خو له چاوديدونکيو موادو ډکه شوې کيښتۍ له کاره ولویده چې بيا له دې پلان نه هم صرف نظر وشو.

له نورو پلټنو څخه دا معلومه شوه چې پر يو اېس اېس کول د حملي طراح يو پخوانی افغان مجاهد، محمد عمر الحرازي چې په (عبدالرحمن حسين النشاري) مشهور ؤ، يو يمنی اوسيدونکی دی او په عربي متحده اماراتو کې اوسيږي. خو وخت پر وخت عدن ته ځي راځي. وروسته دا هم معلومه شوه چې دی په ناپروبي کې د امريکا پر سفارت د يوه ځانمرگي بريدگر د

د سي آی اي پټې جگړې

کاکا زوی هم دی. پر کینښتۍ له برید څخه څلور ورځې مخکې له یمن څخه بې درکه شو.

د چارواکیو په توقیف کې تر ټولو لوی تورن جمال البداوي ؤ، هغه د یمن اوسیدونکی ؤ او په افغان جهاد کې یې برخه درلوده، په افغانستان کې یې له الجزایري سره خبرې اترې وشوې، د نومبر په نیمایي کې یمني چارواکیو دا دعوه وکړه چې له دوو ځانمرگیو بریدگرو څخه یې یو تن پیژندلی دی، د هغه نوم سعید اود الخمری ؤ، هغه د یمن د حضر الموت سیمې اوسیدونکی ؤ، د اسامه بن لادن د کورنۍ رېښې له همدې ځایه سره تړاو لري.

بالاخره یمني چارواکیو د تورنو کسانو شمېر راکم کړ او ۶ تنه یې پرېښودل، امریکا وغوښتل چې دغه کسان دوی ته وسپارل شي خو رد کړای شوه، ځکه چې د یمن په اساسي قانون کې یې ځای نشته.

د ۲۰۰۱ز د فبروري پر ۱۶مه دوه نور تورن کسان ونيول شول چې له افغانستان نه یمن ته بېرته راستانه شوي وو، د دوی نومونه محمد احمد الاحدال او احمد محمد امین وو، له دواړو څخه له پلټنو څخه وروسته چارواکیو وویل چې محمد عمر الحرازي له بل شریک تورن سره په افغانستان کې دی. یو ځل بیا له افغان تړاو څخه امریکا پردې باوري شوه چې د دې بریدونو ریښه هم اسامه بن لادن ته رسیږي.

پر یو اېس اېس کول له برید اتلس میاشتې وروسته، په نړۍ کې د ترهگرۍ تر ټولو ستره پېښه وشوه. د ۲۰۰۱ز کال د سپتمبر پر ۱۱مه د دوشنبې په ورځ پام کم نهه بجې د امریکا د هوایي چلن یوه بوینګ ۷۶۷ ډوله مساپر

د سي آی ای پټې جگړې

وړونکې الوتکه د نړيوال سوداگريز مرکز پر ۱۳۶۸ فته لوړ شمالي برج ولگیده، چاچې دغه ننداره لیدله فکر يې کاوه چې دا يوه خطرناکه ناڅاپي پېښه وه، خو ۱۱ دقیقې وروسته په اتو بجو او ۵۶ دقیقو دغه خیال غلط وخوت، په امریکا او نوره نړۍ کې په لسگونو زره خلکو ولیدل چې د امریکا د هوايي چلن اړونده ۷۶۷ بونینګ بله الوتکه راغله او پر جنوبي برج ورننوتله، د ویریدلیو خلکو په وړاندې د دواړو برجونو پاسني پوړونه په لټو او دودونو کې ورک شول، په لس بجو او اوه دقیقو جنوبي برج راوړید. شل دقیقې وروسته شمالي برج هم رانسکور شو، په زرگونو کسان ووژل شول، ډېرو کسانو له دې وېرې چې ژوندي د اور د لمبو خوراک نشي ځانونه راوغورځول او ووژل شول.

په واشنګټن کې د پوټامک سیند نه پورې غاړې ته د امریکا د هوايي چلن درېیمه الوتکه بونینګ ۷۵۷ په نهو بجو او ۳۸ دقیقو د پنټاګون پر لويديځ لوري دیوال ور وجنګیده، د ودانۍ له پینځو کانکريټي دیوالونو څخه تر درې دیوالونو ورننوتله، چې له لامله يې د ودانۍ یوه برخه رانسکوره او ویجاړه شوه، په دې کې د ۵۸ تنو مساپرو، شپږ تنو عملي په شمول ۹۰ تنه ووژل شول، دغه مهال ایف بي آی ته دا معلومات وشو چې درې واړه الوتکې تېنټول شوې وې، خو په لس نیمو بجو د یوې بلې الوتکې خبر هم راغی، ۲۰ دقیقې وړاندې د امریکا متحده ایالاتو د هوايي چلن له نیویارکه سان

د سي آی اي پټې جگړې

فرانسسکو ته تلونکې ۵۹۳ الوتکه له پټس برگ سره نږدې راولويده او له منځه لاړه.

په راتلونکيو ورځو کې دا څرگنده شوه چې څلور واړه الوتکې عربي ځانمرگيو بریدگرو تېښتولې وې، چې د ۵۹۳ د الوت، سربندويو سپرليو يوې ډلې د څلورمې بربادوونکې حملې هڅه ناکامه کړه، په څو نورو راتلونکيو ورځو کې دا څرگنده شوه چې دغه بریدونه د يوه نوي ترهگر تنظيم د ډېر دقيق پلان شويو عملياتو برخه وه، سمدستي پر اسامه بن لادن شک وشو او ډېر زرايف بي آی ته د امعلومات په لاس ورغلل چې د ترهگرو يوه شبکه په امريکا کې فعاله شوې ده، چې ځينو غړيو يې دلته د پيلوټي زده کړې هم کړې وې. د ۱۹ تنو برمه کونکيو ترهگرو نومونه هم معلوم شول، خو د دوی د مستعارو نومونو په باب دومره اندېښنې وې، چې د ريښتينې پيژندنې مخه يې ډب کړې وه. په راتلونکيو اونیو کې پلټنې روانې وې او د اکتوبر پر ۴مه د بریتانیا صدراعظم ټوني بلير، اعلان کړه چې کره ثبوتونه چې رديدای نشي، پيدا شوي چې، د سپتمبر د ۱۱مې په بریدونو کې القاعده او اسامه لاس لري. دوی دا اعلان هم وکړ چې له ۱۹ څخه د درې تنو ځانمرگيو اصلي شناخت شوی دی، دوی د اسامه مشهور ملگري دي، د دوی د ۱۵ تنو په باب دا معلومات وشو چې د سعودي عربستان اوسيدونکي وو.

د سي آی اي پټې جگړې

په دې موده کې اسامه له افغانستان څخه په چوپه خوله وضعه څارله، هغه پوهیده چې امریکا او متحدین یې د ده پر خلاف د حملې پر پلان فکر کوي. د سپتمبر په وروستیو کې د امریکا او بریتانیا د سمندري او ځمکني پوځ لوی شمېر په عربو سمندرګي او د فارس په خلیج کې وګومارل شول. د امریکا لسمه غرنۍ فرقه د افغانستان شمالي سرحد ته نږدې په ازبکستان کې د شوروي پوځونو په پخوانیو اډو، خان آباد او قرشي کې وګومارل شوې. هلته دوی د امریکا او برتانیې د خاصو ځواکونو لپاره د عملیاتي ټیمونو مرکزونه جوړ کړل.

د اکتوبر پر ۷مه د امریکا هوايي ځواکونو په افغانستان کې پر اهدافو بریدونه پیل کړل، په پیل کې د طالبانو زیاتره هوايي ډګرونه ویجاړ کړای شول، دغه مهال دغه خبرونه خپاره شول چې د امریکا او برتانیې خاص ځواکونه افغانستان ته ننوتل او د دوی ځینو د شمال ټلوالې له جنګیالیو سره اړیکې ټینګې کړې.

د اکتوبر پر ۱۹مه، د کندهار په شمال لویدیځو څنډو کې د ۷۵یم لمبر کومانډو کنډک سل تنو پوځیانو له لومړني عملیاتي ګروپ (ډیلټا فورس) سره په ګډه چاپه ووهله، کومانډویان، د ۱۳۰ سي الوتکو څخه په پاراشوټو کې راکوز کړای شول، خو د ډیلټا فورس ټیم د څرخيو په واسطه ښکته کړای شول، دغه عملیات د پاکستان څنډې ته نږدې له ولاړې امریکایي الوتکې وپرونکې بیړۍ (یو ایس ایس کټی هاک) څخه وشول، چاپه اچوونکی ټیم د بابا صاحب او میان کوه ترمنځ ښکته کړای شول، له دوی

د سي آی اي پټې جگړې

سره د اې سي ۱۳۰ سپيکټر گن شپ هليکوپټرو بدرگه ملگرې وه، دوی د ودانيو پر هغه لړۍ برید وکړ چې د طالبانو د مخابرې مرکز او د طالبانو د مشر ملا عمر هستوگنځی پکې ؤ. د ناثايد شويو راپورونو پر بنسټ د غه مهال جگړه هم وشوه، چې يو شمېر پوځيان ټپيان هم شول. دغه ټيم پر يوه هوايي ډگر هم برید وکړ او د وسلو لويه زيرمه يې را وايستله، دوی تر دې وروسته يو پل والوزاوه او دوه ساعته وروسته د خرڅيو په واسطه بېرته ستانه شول.

(امريکايي ليکوال سيمورهرش د دې لومړني برید ټول تفصيل ليکلی، هغه ليکلي چې طالبان ناڅاپي پرې خبر شول، الوتکې يې په آر پي جي وويشلې، ۱۲ تنه کوماندويان پکې ټپيان شول او بيا په بېره وتبستيدل، تر دې چې په بېره کې يې د چينوک خرڅۍ شاتنی خرڅ له کوم ديوال سره په ټکر کې ترې ولويد، طالبانو به هغه په الجزيره کې د اتلولۍ د جام په څېر ښودلو. ژباړن)

له دې عملياتو وروسته اتحادي پوځ پر افغانستان ځمکنی يرغل وکړ، او د اسامه لټون او د القاعده د له منځه وړو پړاو پيل شو. ولسمشر بوش وويل چې دا به يوه اوږده او ستونزمنه جگړه وي. چې نه يوازې په افغانستان بلکې په نورو ځايونو کې به هم روانه وي، چېرته چې د ترهگرۍ نښه وليدل شي، عمليات به پرې وشي.

د ژباړن وروستۍ يادونه:

د سي آی ای پټې جگړې

د ۲۰۰۱ز د اکتوبر پر ۷مه چې پر افغانستان د امریکا او اتحادي پوځي يرغل پيل شو، دا په افغانستان کې د يوه بل خونړي پړاو پيلامه شوه. اوس له هغې ورځې ۱۲ کاله او څو مياشتې تيريري، په دې موده کې د امریکا او ناټو ۴۶ هيوادونو تر يو نيم لک تنو زيات پوځيان په افغانستان کې پراته وو، پردې سربېره د امریکا او انگلستان څارگرې ادارې او خاص ځواکونه (سپيشل فورس) او د بلک واټر په څېر امنيتي کمپنۍ هم په پوره ځواک فعالې وې، لږ تر لږه دوه ځله يو ځل په خوست کې د هوايي ډگر سره څېرمه د سي آی ای پر مرکز ځانمرګي بريد او بل ځل په کابل کې د امریکا سفارت ته نږدې د سي آی ای پر مرکز بريد د ميډيا د تودو خبرونو د سر ټکي گرځيدلي دي، په خوست کې د سي آی ای په مرکز کې د سي آی ای د دې دفتر د مشرې په شمول اوه تنه د يوه داسې ځانمرګي اردني بريدگر لخوا ووژل شول چې، نوموړي ډبل رول درلود، د سي آی ای لخوا نوموړی په وزيرستان کې د القاعده د مهمو مشرانو د جاسوسۍ لپاره گومارل شوی ؤ، خو هغه برعکس له القاعده سره وفاداري وښوده او د سي آی ای په مرکز کې يې په ځانمرګي بريد کې دې ادارې ته دروند گوزار ورکړ.

په هر صورت په افغانستان کې په تېرو دوولس نيمو کلونو کې تر يو نيم سل زره تنو زيات انسانان وژل شوي دي، يوه پټه استخباراتي جگړه لا دوام لري، د راتلونکې په اړه هيڅ داسې روښانه افق نه شته چې څه به کيږي.

د سي آی اې پټې جگړې

ځکه چې د سي آی اې، ایم آی ۶، آی اس آی، او القاعده جگړه خو آسانه نه ده چې زر دې د هغو د حل او ختمیدو لپاره کوم اقدام وشي. په لنډو ټکیو کې ویلای شو چې دغه اثر (له ویتنام تر افغانستانه د سي آی اې پټې جگړې) سره له دې چې د محتوا له اړخه ډېر مهم اثر دی، خو په دې کې د سي آی اې یوازې هغه پټې طرحې او فعالیتونه شامل دي چې د ۲۰۰۱ز کال د اکتوبر تر ۷مې، پر افغانستان د امریکا د متحده ایالاتو تر نیغ یرغل پورې ترسره شوي دي.

اصلاً په افغانستان کې د امریکا د پوځ، سي آی اې او امنیتي کمپنیو د عملي پراخ یرغل او حضور دا تېر نږدې ۱۳ کاله ډېر مهم دي. په دې موده کې په لسگونو زره افغانان په ډېره بې رحمۍ شهیدان شوي دي، مشران ترور شوي، زموږ چارواکي او حکومت بې اعتباره او بدنام کړای شوی، زموږ د سیاسيونو په منځ کې استخباراتي کړيو په بېلابېلو لارو نفوذ کړی، زموږ ځوان نسل په ډېر غلط تبلیغاتي مسیر بېلارې شوی، چې د دې ټولو داستان ناوړلی پاتې دی، باور مو دی چې پخپله امریکایي حکومت به یو وخت د دې مهال ټول محرم اسناد خپاره کړي او موږ به هغه مهال د دې وروستۍ له وحشتونو، غميزو او ماتمونو ډکې غميزې په باب خبریږو چې څه وشول او په دې کې چا چا، کوم کوم له ذلت او سپکاوي ډک رول لوبولی دی.

Get More e-books from www.ketabton.com
Ketabton.com - ebooks library